




آخری نبی ﷺ کی پیارے سیمرت

سیرت ۱۴۱۷ھ

پبلسکن
المدرسة العلمية
Islamic Research Center



DarseNizami.MadinaAcademy.Pk

Madina Academy Pakistan

Learn Islam Teachings by

Umar Shahzad Madani

Download Darse Nizami Books from

Website

DarseNizami.MadinaAcademy.Pk

MadinaAcademy.Pk

DarseNizami.MadinaAcademy.Pk



نوجوان نسل کے لیے

آخری نبی صلی اللہ علیہ وآلہ وسلم کی پیاری سیرت

مؤلف: محمد حامد سراج مدنی عطاری

پیشکش

مجلس المدینة العلمیة

شعبہ سیرت مصطفیٰ



<p>آخری نبی کی پیروی سیرت</p> <p>147</p> <p>رمضان المبارک ۱۴۴۲ھ، اپریل 2021ء</p> <p>20000 (تیس ہزار)</p> <p>المدينة العلمية</p> <p>Islamic Research Center</p>		<p>نام کتاب</p> <p>صفحات</p> <p>پہلی بار</p> <p>تعداد</p> <p>پیش کش</p>
--	--	---

جملہ حقوق بحق مکتبہ المدینہ محفوظ ہیں

مکتبہ المدینہ

MAKTABA TUL MADINAH

دینی کتابوں کی اشاعت کا بین الاقوامی ادارہ

فیضانِ مدینہ، محلہ سووا گران، پرانی سبزی منڈی، کراچی

Faizan-E-Madina, Mohalla Sodagran, Old Sabzi Mandi, Karachi

UAN: +92211111252692 ☎️ 📠 📞 :92-313-1139278

🌐 www.dawateislami.net 🌐 www.maktabatulmadina.com

✉️ ilmia@dawateislami.net ✉️ feedback@maktabatulmadina.com

پاکستان کے چند مکتبہ المدینہ

04237311679	لاہور: داتا دربار مارکیٹ، گنج بخش روڈ	051-5553765	اسلام آباد: عمیر شریف روڈ، G-11 مرکز اسلام آباد
0412632625	فیصل آباد: ستین پور بازار	0614511192	ملتان: نزدیکی والی سب و اندرون پور گیت
0222620122	حیدرآباد: فیضانِ مدینہ، آفندی ٹاؤن	00923119677780	پشاور: مکتبہ المدینہ پشاور ایئر پورٹ
05827437212	میرپور آزاد کشمیر: چوک شہیدان	00923122611826	سکسر: مکتبہ المدینہ، فیضانِ مدینہ، بی اے روڈ سکسر

دنیا بھر کے چند مکتبہ المدینہ

0049 1521 6972748	بھارت: 0044 7872 119618	00971-45146911	سعودی عرب: 00971-525641947
001 (847) 800-3865	امریکہ: 0039-3392338897	0061 439 539 226	امریکہ: 0060 15-934 1591
0027 79 271 9161	سعودی عرب: 0091 93703 84948	0090-5318980786	جاپان: 0081-8097526831
0082 105517-2612	سلاواکیہ: 00965-99972721	00880 1934-437874	سلاواکیہ: 0027 79 271 9161



تفصیلی فہرست

8	پیش لفظ	✽
11	رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ كِي وِلادِ	پہلا باب
12	دروِ پاک كِي فضيلت	✽
12	زمانہِ جاہليت كِي تاريخياں	✽
13	ولادتِ مصطفیٰ كِي بهارياں	✽
13	آمدِ مصطفیٰ ہوئی روشن زمانہ ہو گیا	✽
14	نسبِ مصطفیٰ	✽
15	والدينِ مصطفیٰ	✽
16	رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ كِي بچپن	دوسرا باب
17	دودھ پلانے (رضاعت) كايان	✽
17	دودھ پلانے كِي برکتياں	✽
19	بچپن كے واقعات و بركات	✽
21	بچپن كِي كچھ بيماري اداياں	✽
22	وجودِ مصطفیٰ كِي برکتياں	✽
23	بنو سعد ميں قيام كِي مدت اور وايي	✽
25	رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ كِي لڑكپن	تيسرا باب
26	والده كا وصال پُر ملال	✽
26	والدين كے وصال كے بعد	✽
27	لڑكپن كِي برکتياں	✽
28	يمن كا سفر	✽
28	شام كا پہلا تجارتی سفر	✽

29.....	مزید تجارتی اسفار.....	✽
29.....	حلف الفضول میں شرکت.....	✽
31	رسول اللہ صلی اللہ علیہ وآلہ وسلم کی جوانی	چوتھا باب
32.....	دوسرا سفرِ شام.....	✽
33.....	حضرت خدیجہ سے نکاح.....	✽
35.....	تعمیرِ کعبہ میں کردار.....	✽
36.....	اب تک کا غیر معمولی کردار.....	✽
38	وحی اور تبلیغِ اسلام کے مراحل	پانچواں باب
39.....	غارِ حرا میں عبادت.....	✽
39.....	ابتداءِ وحی اور اعلانِ نبوت.....	✽
41.....	تبلیغِ اسلام کا آغاز اور پہلا مرحلہ.....	✽
41.....	تبلیغِ اسلام کا دوسرا مرحلہ.....	✽
42.....	تبلیغِ اسلام کا تیسرا مرحلہ.....	✽
44	کفار کے مظالم اور ہجرتِ حبشہ	چھٹا باب
45.....	کافروں کا آپ پر ظلم و ستم.....	✽
46.....	صحابہ کرام پر کافروں کا ظلم و ستم.....	✽
47.....	ہجرتِ حبشہ.....	✽
49	بایکٹ اور عام الحزن	ساتواں باب
50.....	شعبِ ابی طالب کا محاصرہ.....	✽
51.....	عام الحزن یعنی غم کا سال.....	✽
53	سفرِ طائف اور ہجرتِ مدینہ	آٹھواں باب
54.....	سفرِ طائف کے واقعات.....	✽
56.....	سب سے سخت دن.....	✽

57.....	جنات کا قبولِ اسلام.....	✽
57.....	مدینہ شریف میں اسلام کی روشنی.....	✽
58.....	بیعتِ عقبہ اولی.....	✽
60.....	بیعتِ عقبہ ثانیہ.....	✽
60.....	ہجرتِ مدینہ.....	✽
62.....	کافروں کا اجتماع.....	✽
62.....	ہجرتِ مصطفیٰ.....	✽
64.....	ہجرت تا صلح حدیبیہ	نواں باب
65.....	مدینے کے والی مدینے میں.....	✽
66.....	مسجدِ قبا کی تعمیر اور جمعہ کی ابتدا.....	✽
67.....	مدینہ شریف میں قیام.....	✽
68.....	مسجدِ نبوی کی تعمیر.....	✽
70.....	انصار و مہاجر بھائی بھائی.....	✽
70.....	قبلہ کی تبدیلی.....	✽
72.....	کافروں کی سازشیں اور مسلمانوں کے اقدامات.....	✽
73.....	غزوہ اور سرئیہ کا فرق.....	✽
74.....	غزوہ بدر کے اسباب.....	✽
78.....	جنگِ بدر میں کون کہاں مرے گا؟.....	✽
78.....	غزوہ بدر کا واقعہ و نتائج.....	✽
79.....	شہدائے بدر.....	✽
79.....	قیدیوں کا انجام.....	✽
80.....	غزوہ اُحُد کے اسباب اور لشکروں کی تعداد.....	✽
82.....	لشکروں کا آمناسا منا.....	✽

82.....	جنگ کا معرکہ.....	✽
83.....	غزوہ اُحُد کے کچھ واقعات.....	✽
83.....	واقعہ رَجِج.....	✽
84.....	واقعہ بَرْ معونہ.....	✽
85.....	غزوہ بنو نضیر.....	✽
86.....	غزوہ بنو مصطلق و واقعہ اُکَب.....	✽
87.....	غزوہ خندق اور اس کا سبب.....	✽
89.....	غزوہ بنی قریظہ.....	✽
90.....	عمرہ کا ارادہ اور عجیب معجزہ.....	✽
92.....	بیعت الرضوان.....	✽
93.....	صلح حدیبیہ اور اس کی وجوہات.....	✽
94.....	بعد از حدیبیہ تاریخ تارحلت شریف	د سوال باب
95.....	سلاطین کے نام و دعوتِ اسلام.....	✽
96.....	غزوہ خیبر اور اس کے اسباب.....	✽
98.....	عمرۃ القضا کی ادائیگی.....	✽
100.....	غزوہ موتہ کے اسباب.....	✽
100.....	غزوہ موتہ.....	✽
102.....	فتح مکہ کے اسباب.....	✽
104.....	رسول خدا کا مکہ میں داخلہ.....	✽
105.....	رسول خدا کا کریمانہ برتاؤ.....	✽
106.....	غزوہ حنین.....	✽
107.....	غزوہ تبوک.....	✽
109.....	صدیق اکبر بطور امیر حج.....	✽

- 110..... وفود کی آمد ❄
- 111..... کثرت سے وفود آنے کی وجہ ❄
- 112..... وفدِ کندہ ❄
- 112..... وفدِ فزارہ ❄
- 113..... وفدِ قبیلہ سعد بن بکر ❄
- 114..... الوداعی حج (حجۃ الوداع) ❄
- 115..... الوداعی خطبہ ❄
- 116..... الوداعی خطبے کی بہاریں ❄
- 117..... موئے مبارک کی تقسیم ❄
- 118..... مرضِ وفات اور رحلت شریف ❄
- 120..... شامل اور فضائل کا بیان ❄
- 121..... حلیہ مبارک ❄
- 123..... پسندیدہ غذائیں ❄
- 124..... پسندیدہ لباس ❄
- 124..... مبارک سواریاں ❄
- 124..... عادات و اخلاق مبارکہ ❄
- 125..... فضائل و خصائص ❄
- 127..... قرآنی آیات اور شانِ مصطفیٰ ❄
- 131..... شانِ مصطفیٰ احادیث کی روشنی میں ❄
- 135..... خاندان و متعلقین مصطفیٰ ❄
- 136..... خاندانِ مصطفیٰ، رضاعی رشتے دار، غزوات و سرایا، عمومی استعمال کی اشیاء اور سواریاں ❄
- 141.....
- 142..... حیاتِ مصطفیٰ ایک نظر میں ❄
- 146..... مآخذ و مراجع ❄

پیش لفظ

اللہ کے آخری نبی صلی اللہ علیہ وآلہ وسلم تاریخ انسانی کے سب سے جامع اور اکمل انسان ہیں۔ اعلیٰ انسانیت کے تمام پہلو آپ کی زندگی میں اپنے تمام تر کمال کے ساتھ جمع ہیں۔ آپ نبی و رسول ہونے کے ساتھ ساتھ داعی (نیکی کی طرف لانے والے)، مُصلِح (اصلاح کرنے والے)، مدبّر (دانش مند)، قائد (Leader)، خطیب، امیر ریاست، مُربی (تربیت کرنے والے و پشت پناہ)، مُنصف، استاذ، مرشد (رہنمائی کرنے والے)، اَلْغَرَضُ! زندگی اور معاشرے کے ہر پہلو کے اعتبار سے رہنما ہیں، یہی وجہ ہے کہ آپ کی حیاتِ طیبہ میں انسانیت کے ہر پہلو کے اعتبار سے مکمل رہنمائی موجود ہے۔

سیرتِ طیبہ کی اسی اہمیت و ضرورت کے پیش نظر دعوتِ اسلامی کی مرکزی مجلسِ شوریٰ کے نگران حضرت مولانا حاجی محمد عمران عطاری صاحب نے ادارہ تصنیف و تالیف المدینۃ العلمیہ (Islamic Research Center) سے اس خواہش کا اظہار فرمایا کہ اللہ کے آخری نبی صلی اللہ علیہ وآلہ وسلم کی مُقَدِّس سیرت پر ایک ایسی مختصر کتاب مرتب کی جائے جو آسان زبان و بیان پر مشتمل ہو، تاکہ عوام الناس بالخصوص بچوں اور نوجوان نسل (اسکولز، کالج کے طلبہ) کیلئے اس کا پڑھنا آسان ہو۔ آپ نے سیرتِ طیبہ کے ابتدائی چند صفحات پر کام کر کے اس عظیم کام کا آغاز فرمایا اور پھر تکمیل کیلئے المدینۃ العلمیہ کے سپرد کر دیا۔ عجب اتفاق ہے کہ نگرانِ شوریٰ کی خواہش سے چند دن پہلے نگرانِ المدینۃ العلمیہ، رکنِ شوریٰ مولانا محمد شاہد عطاری مدنی صاحب نے نبی کریم صلی اللہ علیہ وآلہ وسلم کی سیرتِ طیبہ پر جدید تقاضوں کے مطابق کام کرنے کیلئے المدینۃ العلمیہ میں ”شعبہ سیرتِ مصطفیٰ“ قائم فرمایا۔ رکنِ شوریٰ کی شفقتوں کی بدولت سعادتوں بھرا یہ عظیم کام اسی شعبے کے حصے میں

آیا اور مختصر مدت میں اس مختصر کتاب کو مرتب کیا گیا۔ اس پر مولانا محمد حامد سراج مدنی عطاری صاحب (ذمہ دار شعبہ سیرت مصطفیٰ) نے کام کرنے کی سعادت پائی، جبکہ ماہنامہ فیضانِ مدینہ کے نائب مدیر مولانا محمد راشد علی مدنی عطاری صاحب اور مولانا محمد جان مدنی عطاری صاحب (معاون، شعبہ سیرت مصطفیٰ) نے خوب تعاون فرمایا۔ کام کی تفصیل یوں ہے:

✽ اَوَّلًا نَبِيَّ كَرِيمٍ صَلَّى اللهُ عَلَيْهِ وَآلِهِ وَسَلَّمَ کی حیاتِ طیبہ کو ایک تسلسل کے ساتھ تحریر کیا گیا۔ قارئین کی آسانی کیلئے حیاتِ طیبہ کو مختلف حصوں میں تقسیم کر کے بعد میں ابواب بندی بھی کی گئی ہے۔ ✽ بعد ازاں مکمل مواد کی تخریج و تفتیش اور تقابلی کیا گیا ہے۔ ✽ کتاب کو آسان سے آسان تر بنانے کیلئے آسان اور سادہ الفاظ و جملے استعمال کرنے کی کوشش کی گئی ہے۔ کتاب فائنل ہونے کے بعد اس کا مسودہ ایک عام شخص سے پڑھوایا گیا، انہیں مشکل لگنے والے سو سے زائد الفاظ اور دو درجن سے زائد جملے آسان اردو میں تبدیل کئے گئے۔ ✽ سیرتِ طیبہ کو 63 سے 92 صفحات کے درمیان پیش کرنے کا ذہن تھا، یوں اختصار کو پیش نظر رکھتے ہوئے سیرتِ طیبہ کے کئی واقعات خلاصتاً ذکر کئے گئے ہیں، تفصیل کیلئے مکتبۃ المدینہ کی دو کتب ”سیرتِ مصطفیٰ، سیرتِ رسولِ عربی“ ملاحظہ فرمائیں۔ ✽ سیرتِ طیبہ سے متعلق مقامات کی جدید معلومات (یعنی محل وقوع، مکہ یا مدینہ سے مسافت، بائیں روڈ فاصلہ، موسم، موجودہ نام وغیرہ) پیش کی کرنے کی مقدور بھر کوشش کی گئی ہے۔ (یہ معلومات مختلف ویب سائٹوں اور بعض عربی کتب سے ماخوذ ہیں۔) ✽ قرآنِ پاک کی تمام آیات کو قرآنی رسم الخط میں لکھنے کے ساتھ ساتھ ان کا مکمل حوالہ بھی دیا گیا ہے، اکثر مقامات پر مکتبۃ المدینہ کے شائع کردہ اعلیٰ حضرت امام احمد رضا خان رحمۃ اللہ علیہ کے ترجمہ کنز الایمان اور بعض مقامات پر حضرت مفتی محمد قاسم عطاری صاحب کے ترجمہ کنز العرفان کو ذکر کیا گیا ہے۔ ✽ مختلف مقامات کی تصاویر اور بعض غزوات کے نقشے بھی شامل کئے گئے ہیں۔ ✽ شبائل و

خصائل سیرت طیبہ کا سنہری باب ہے اور ایک مسلمان کیلئے قابل عمل نمونہ، یوں بعض شامل و خصائل بھی شامل کتاب ہیں۔ اسی طرح کتاب کے آخر میں شانِ مصطفیٰ پر بعض آیات و احادیث سمیت رسول کریم صلی اللہ علیہ وآلہ وسلم کے استعمال کی اشیا کے بارے معلومات بھی شامل ہیں۔

✽ نبی کریم صلی اللہ علیہ وآلہ وسلم کی مکمل حیاتِ طیبہ اجمالی طور پر کتاب کے آخر میں بعنوان ”حیاتِ مصطفیٰ“ ایک نظر میں“ درج ہے۔ ✽ کتاب میں کوئی شرعی غلطی نہ ہو، اس لیے دارالافتاء اہل سنت کے مفتی محمد عبدالماجد عطاری مدنی صاحب سے شرعی تفتیش بھی کروائی گئی ہے۔

اللہ پاک ہماری اس سعی کو اپنی بارگاہ میں قبول فرمائے، اسے عوام بالخصوص طلبہ کرام کے حق میں نافع بنائے۔ امین بجاہ النبی الامین

شعبہ سیرتِ مصطفیٰ (المدینۃ العلمیہ)

شعبان المعظم ۱۴۴۲ھ / مارچ 2021

تصدیق نامہ

حوالہ نمبر: 255

تاریخ: 21-03-2021

اَلْحَمْدُ لِلّٰهِ رَبِّ الْعَالَمِيْنَ وَالصَّلٰوةُ وَالسَّلَامُ عَلٰى سَيِّدِنَا مُحَمَّدٍ وَعَلٰى اٰصْحَابِهٖ اَجْمَعِيْنَ

تصدیق کی جاتی ہے کہ کتاب ”آخری نبی کی پیاری سیرت“ (مطبوعہ مکتبۃ المدینہ) پر شعبہ تفتیش کتب و رسائل کی جانب سے نظر ثانی کی کوشش کی گئی ہے۔ شعبہ نے اسے عقائد، کفریہ عبارات، اور فقہی مسائل وغیرہ کے حوالے سے مقدور بھر ملاحظہ کر لیا ہے، البتہ کمپوزنگ یا کتابت کی غلطیوں کا ذمہ مجلس پر نہیں۔

شعبہ تفتیش کتب و رسائل (دعوتِ اسلامی)

21-03-2021



پہلا باب

رَسُولُ اللَّهِ ﷺ
کی ولادت

Blessed Birth
of the
Holy Prophet



اللہ رسول محمد ﷺ دُرُودِ پَاک کی فضیلت

اللہ کے آخری نبی صلی اللہ علیہ وآلہ وسلم کا فرمانِ عالیشان ہے: لَا تَجْعَلُوا بُيُوتَكُمْ قُبُورًا وَلَا تَجْعَلُوا قَبْرِي عَيْدًا اپنے گھروں کو قبرستان مت بناؤ اور نہ ہی میری قبر کو عید بناؤ! وَصَلُّوا عَلَيَّ فَإِنَّ صَلَاتَكُمْ تَبْلُغُنِي حَيْثُ كُنْتُمْ اور مجھ پر دُرُودِ پَاک پڑھا کرو، بے شک تمہارا دُرُودِ مجھ تک پہنچتا ہے چاہے تم جہاں بھی ہو۔¹

اللہ رسول محمد ﷺ جاہلیت کی تاریکیاں

اللہ پاک کی عبادت اور اطاعت انسان کی پیدائش کا بنیادی مقصد ہے۔ دنیا کی رونق اور نفس و شیطان کے دھوکے سے یہ مقصد نگاہوں سے او جھل ہو جاتا ہے۔ اس مقصد کو یاد دلانے اور انسان کو سیدھی راہ پر چلانے کیلئے اللہ کریم نے مختلف زمانوں میں کئی انبیائے کرام بھیجے۔ انبیائے کرام انسان کو اس کے مقصدِ حقیقی کی پہچان کرواتے اور اس کی ہدایت و رہنمائی فرماتے۔ یہ انبیا مختلف زمانوں میں مخصوص قوموں اور ملکوں کی طرف بھیجے گئے۔ سب سے آخر میں اللہ کریم نے اپنے پیارے حبیب، جناب احمد مجتبیٰ صلی اللہ علیہ وآلہ وسلم کو قیامت تک کیلئے تمام کائنات کی طرف نبی بنا کر بھیجا۔ آپ کی آمد سے پہلے گزشتہ انبیائے کرام کی تعلیمات بھلا دی گئیں تھیں، دنیا جہالت کے اندھیروں میں بھٹک رہی تھی، کئی برائیوں نے دنیا کے سارے معاشروں کو اپنی لپیٹ میں لے رکھا تھا۔ بالخصوص عرب سرزمین تو بدترین بد حالی کا شکار تھی۔ ظلم و زیادتی، فحاشی و بے حیائی، لڑائی جھگڑا، جو اور شراب کی کثرت، قتل و غارتگری، جاہلانہ رسومات،

1 ابو داؤد، کتاب المناسک، باب زیارة القبور، 2/315، حدیث: 2042

بت پرستی، غرور و تکبر اور جہالت کے بادل ہر طرف تاریکی پھیلا رہے تھے۔

اللہ رسول محمد ﷺ ولادتِ مصطفیٰ کی بہاریں

ایسے ماحول میں اللہ کے آخری نبی، حضرت محمد مصطفیٰ صلی اللہ علیہ وآلہ وسلم کی ولادت ہوئی۔ آپ کی ولادت کے ساتھ ہی کچھ ایسے واقعات رونما ہوئے جو اس بات کی خوشخبری تھے کہ وہ زمانہ آپکا ہے کہ جس میں اسلام کی روشنیاں کفر کی تاریکیوں کو مٹا دیں گی۔ نوشیرواں کے عالیشان محل کا پھٹنا اور اس کے چودہ کنگوروں کا گر جانا، فارس میں مجوسیوں کے عبادت خانے کی صدیوں سے روشن آگ کا یکدم بجھ جانا، دریائے سادہ کے موجیں مارتے پانی کا خشک ہو جانا، یہ اور اس طرح کے کئی واقعات اس بات کی علامت تھے کہ اب عالم کارنگ بدلا ہے اور نئی حکومت کا سکہ چلے گا۔

آئی نئی حکومت سکہ نیا چلے گا

عالم نے رنگ بدلا صبحِ شبِ ولادت ①

اللہ رسول محمد ﷺ آمدِ مصطفیٰ ہوئی روشن زمانہ ہو گیا

ایسے ماحول میں حضرت آمنہ رضی اللہ عنہا کے بظاہر سادہ سے مکان میں سعادتوں اور مسرتوں کا نور چمکا اور اللہ کے آخری نبی صلی اللہ علیہ وآلہ وسلم کی جلوہ گری ہوئی۔ آپ کی ولادت سے صرف آپ کی والدہ ہی خوشیوں سے مسرور نہیں ہوئیں بلکہ تمام غمزدوں اور درد کے ماروں کے لبوں پر مسکراہٹیں پھیل گئیں۔ آپ عرب کے مشہور خاندان قریش کی شاخ بنو ہاشم سے تعلق رکھتے ہیں۔ آپ کا خاندان تمام خاندانوں میں سب سے اعلیٰ ہے،



خود اللہ کے آخری نبی صلی اللہ علیہ وآلہ وسلم کا فرمان ہے: اللہ پاک نے حضرت اسمعیل علیہ السلام کی اولاد میں سے ”کنانہ“ کو عظمت والا بنایا اور ”کنانہ“ میں سے ”قریش“ کو چنا اور ”قریش“ میں سے ”بنو ہاشم“ کو منتخب فرمایا اور ”بنو ہاشم“ میں سے مجھ کو چن لیا۔¹

مشہور قول کے مطابق واقعہ اصحابِ فیل کے 55 دن کے بعد جب ربیع الاول کا مہینہ تھا، بارہویں تاریخ تھی، پیر کا دن تھا، صبح صادق کی سہانی گھڑی تھی، رات کی سیاہی چھٹ رہی تھی اور دن کا اجالا پھیلنے لگا تھا، 571 عیسوی کے اپریل کی 20 تاریخ تھی جب مکہ² شریف میں اپنی والدہ کے گھر آپ کی ولادت ہوئی۔³

پرنور ہے زمانہ صبحِ شبِ ولادت

پردہ اٹھا ہے کس کا صبحِ شبِ ولادت⁴



والد ماجد کی طرف سے نسب شریف یہ ہے:

1 حضرت محمد صلی اللہ علیہ وآلہ وسلم 2 بن عبد اللہ 3 بن عبد المطلب 4 بن ہاشم 5 بن



1 مسلم، کتاب الفضائل، باب فضل نسب النبی... الخ، ص 962، حدیث: 5938

2 مکہ (Makkah) کا پورا نام مکہ المکرمہ ہے۔ یہ دنیا کے چند اہم اور قدیم ترین شہروں میں سے ہے۔ دنیا بھر کے مسلمانوں کا قبلہ کعبۃ اللہ یہیں واقع ہے جسے حضرت ابراہیم اور ان کے صاحبزادے حضرت اسمعیل علیہما السلام نے تعمیر کیا تھا۔ اب اس شہر کا رقبہ 760 مربع کلومیٹر ہے۔ یہ شہر سطح سمندر سے 277 میٹر کی بلندی اور تقریباً 80 کلومیٹر کے فاصلے پر واقع ہے۔ یہاں کا موسم نسبتاً گرم ہے، گرمیوں میں شدید گرمی پڑتی ہے اور درجہ حرارت عام طور پر 40 سینٹی گریڈ رہتا ہے۔ اللہ کے آخری نبی صلی اللہ علیہ وآلہ وسلم نے ظاہری حیات کے تقریباً 53 سال یہاں گزارے۔

3 مدارج النبوت، قسم دوم، باب اول، 2/14 ملخصاً

4 ذوق نعت، ص 93



عبدمناف 6 بن قُصَي 7 بن كلاب 8 بن مُرَّة 9 بن كَعْب 10 بن لُؤَي 11 بن غالب 12 بن فِهْر 13 بن مالك 14 بن نُضْر 15 بن كِنَانَة 16 بن خُزَيْمَة 17 بن مُدْرِكَة 18 بن الياس 19 بن مُضَر 20 بن نزار 21 بن مَعَد 22 بن عدنان-¹
جبکہ والدہ ماجدہ کی طرف سے نسب شریف یوں ہے: ¹ حضرت محمد صلی اللہ علیہ
والہ وسلم 2 بن آمنہ 3 بنت وہب 4 بن عبدمناف 5 بن زہرہ 6 بن كلاب ²

اللہ
رسول
محمد
والدین مصطفیٰ

آپ کے والد گرامی حضرت عبد اللہ رضی اللہ عنہ ہیں۔ یہ سیرت و صورت دونوں میں بے مثال تھے۔ ان کا وصال آپ کی ولادت سے قبل 25 سال کی عمر میں ہوا۔³
جبکہ آپ کی والدہ ماجدہ حضرت آمنہ رضی اللہ عنہا ہیں۔ یہ اپنے نسب و شرف میں قریش کی تمام خواتین میں سب سے افضل تھیں۔ والد کے وصال کے بعد انہوں نے اپنے شہزادے کی پرورش کی۔



1 السیرة النبویة لابن ہشام، ذکر سر و نسب الزکی من محمد۔ الخ، 1/89-103 ملخصاً

2 السیرة النبویة لابن ہشام، اولاد عبد المطلب، 1/238

3 مدارج النبوت، قسم دوم، باب اول، 2/12-14 ملقطاً

دوسرا باب

رَسُولُ اللَّهِ ﷺ

کابچپن

Blessed Childhood
of the
Holy Prophet

اللہ
رسول
محمد

دودھ پلانے (رضاعت) کا بیان

مکہ کے معزز لوگوں کا یہ رواج تھا کہ وہ اپنے بچوں کو ماں کی گود میں پلتا دیکھنے کے بجائے صحرا میں رہنے والے قبیلوں کے پاس بچپن گزارنے کیلئے بھیجتے۔ اس کی وجہ یہ تھی کہ دیہات کی خالص غذائیں کھا کر بچوں کے اعضا اور جسم مضبوط ہوں اور ان کی خالص عربی سیکھ کر وہ بھی اسی فصاحت و بلاغت سے کلام کرنے والے بن جائیں۔ اسی وجہ سے اللہ کے آخری نبی صلی اللہ علیہ وآلہ وسلم کو حضرت حلیمہ سعدیہ رضی اللہ عنہا کے سپرد کر دیا گیا۔ ان کا تعلق قبیلہ ”بنو سعد“¹ سے تھا جو بنی ہوازن کی ایک شاخ تھا، یہ قبیلہ عربیت اور فصاحت میں اپنا جواب نہیں رکھتا تھا۔ حضرت حلیمہ اپنے قبیلے کی خواتین کے ساتھ مکہ میں بچے کو رضاعت پر لینے کیلئے آئیں۔ حضرت حلیمہ کی قسمت کا ستارہ اپنے عروج پر تھا کہ آپ کو دو سال تک دودھ پلانے کی سعادت ان کے حصے میں آئی۔²

اللہ
رسول
محمد

دودھ پلانے کی برکتیں

بعض روایات کے مطابق بی بی حلیمہ کے علاوہ مزید 6 خوش قسمت خواتین نے آقا کریم علیہ السلام کو دودھ پلانے کا شرف حاصل کیا، ان تمام عورتوں کو دولت ایمان نصیب ہوئی۔³ جبکہ حضرت حلیمہ کو دودھ پلانے کی خدمت کا یہ انعام ملا کہ ان کا پورا

1 بنو سعد مکہ سے براستہ طائف شقصان نامی گاؤں سے 15 سے 20 کلومیٹر کی مسافت پر واقع ہے۔ یہ علاقہ مکمل طور پر بنجر نہیں ہے، کہیں کہیں زراعت ممکن ہے۔ یہاں کی آب و ہوا اور موسم بہت صحت افزا ہے، حضرت حلیمہ کے گاؤں کا نام ”شوخظہ“ ہے، اسے ”شخطہ“ بھی کہا جاتا ہے۔ مکہ سے اس کا بانی روڈ فاصلہ تقریباً 153 کلومیٹر ہے۔

2 شرح الزرقانی علی المواہب، من خصائصہ، 1/278 ماخوذاً

3 سیرت حلیمیہ، باب ذکر رضاعہ وما اتصل بہ، 1/124 ملخصاً

گھرانہ دولتِ ایمان سے مالا مال ہوا۔ حضرت حلیمہ کے شوہر حضرت حارث ^① (رضی اللہ عنہ، صاحبزادے عبد اللہ بن حارث اور دو صاحبزادیاں انیسہ بنت حارث اور جدامہ بنت حارث ہیں۔ جدامہ بنت حارث ہی شیماء کے نام سے مشہور ہیں جو اللہ کے آخری نبی علیہ السلام کی بڑی رضاعی بہن تھیں اور آپ کو گود میں کھلاتی اور لوریاں دیتی تھیں۔ ^②



مکہ شریف سے بنو سعد تک کا نقشہ

^① یہ صاحبِ ایمان اور اللہ کے آخری نبی علیہ السلام کی صحبتِ بابرکت سے فیض پانے والے تھے اور آپ کی خدمت میں حاضر بھی ہوئے۔ (فتاویٰ رضویہ، 30/293 ملخصاً)

^② طبقات ابن سعد، 89/1



بچپن کے واقعات و برکات

اللہ
رسول
محمد

حضرت حلیمہ سعدیہ رضی اللہ عنہا جب اللہ کے آخری نبی صَلَّی اللہُ عَلَیْہِ وَاٰلِہٖ وَسَلَّم کو لینے کیلئے آپ کے مکانِ عالیشان پر پہنچیں تو فرماتی ہیں: میں نے دیکھا کہ آپ سفید کپڑے میں لپیٹے ہوئے ہیں، آپ کے پاس سے خوشبوئیں اُٹھ رہی ہیں، سبز رنگ کا ریشمی کپڑا نیچے بچھا ہوا ہے، پیٹھ کے بل آرام فرما رہے ہیں۔ میں نے آہستہ سے قریب ہو کر اپنے ہاتھوں پر اُٹھا کر آپ کے سینہ مبارک پر ہاتھ رکھا تو آپ مسکرانے لگے، اپنی سرنگیں آنکھیں کھول دیں اور مجھے دیکھنے لگے، میں نے محسوس کیا کہ ان آنکھوں سے انوار نکل رہے ہیں اور آسمان کو چھو رہے ہیں۔ بے اختیار ہو کر میں نے آپ کی دونوں آنکھوں کے درمیان بوسہ دیا اور آپ کو اپنے سینے سے لگالیا۔¹

جب آپ رضی اللہ عنہا دودھ پلانے بیٹھیں تو نبوت کی برکتیں ظاہر ہونے لگیں۔ خدا کی شان کہ حضرت حلیمہ رضی اللہ عنہا کے اس قدر دودھ بڑھ گیا کہ آپ اور آپ کے رضاعی بھائی عبد اللہ بن حارث نے خوب پیٹ بھر کر دودھ پیا اور دونوں آرام سے سو گئے۔ رَسُولُ اللَّهِ صَلَّی اللہُ عَلَیْہِ وَاٰلِہٖ وَسَلَّم اپنی رضاعی والدہ کا صرف ایک طرف سے دودھ پیتے، دوسری طرف سے وہ پلانا بھی چاہتیں تب بھی نوش نہ فرماتے کہ وہ بھائی کا حصہ تھا، یہ اس بات کا اشارہ تھا کہ عدل و انصاف کا بول بالا کریں گے۔ آپ کی برکت سے حضرت حلیمہ کی لاغر اونٹنی جو دودھ سے خالی تھی اس میں بھی خوب دودھ آگیا۔ حضرت حلیمہ کے شوہر نے اُس کا دودھ دوہا اور دونوں میاں بیوی نے خوب سیر

1 مدارج النبوت، قسم اول، باب اول، بیان حسن خلقت، 2/19 ملخصاً

ہو کر دودھ پیا اور وہ رات بڑی راحت و سکون کے ساتھ بسر کی اور رات بھر میٹھی نیند کے مزے لوٹتے رہے۔ جب بیدار ہوئے تو حضرت حلیمہ کے شوہر حارث بن عبد العزیٰ کہنے لگے: حلیمہ! تم بڑا ہی مبارک بچہ لائی ہو۔ حضرت حلیمہ رضی اللہ عنہا نے کہا کہ واقعی مجھے بھی یہی اُمید ہے کہ یہ بچہ بڑا برکت ہے اور خدا کی رحمت بن کر ہمیں ملا ہے۔ عن قریب ہمارا گھر خیر و برکت سے بھر جائے گا۔¹

سیدہ حلیمہ سعدیہ کے گھر کے آثار جہاں حضور اکرم صلی اللہ علیہ وآلہ وسلم کا مبارک بچپن گزرا



1 سیرت حلیمیہ، باب ذکر رضاعہ وما اتصل بہ، 1/132 ملخصاً

حضرت حلیمہ فرماتی ہیں کہ (جب) ہم رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ کو لے کر مکہ شریف سے اپنے گاؤں کی طرف روانہ ہوئے تو میرا وہی خچر¹ جو پہلے کمزوری کی وجہ سے قافلے والوں سے پیچھے رہ جاتا تھا اب اس قدر تیز چلنے لگا کہ کوئی دوسری سواری اس کا مقابلہ نہ کر سکتی تھی۔²

اللہ رسول محمد
بچپین کی کچھ پیاری ادائیں

اللہ کے آخری نبی صَلَّى اللَّهُ عَلَيْهِ وَآلِهِ وَسَلَّمَ جب سے حضرت حلیمہ سعدیہ رَضِيَ اللَّهُ عَنْهَا کے پاس آئے ان کے جانور بڑھنے لگے، ان کی عزت میں اضافہ ہوا اور خیر و برکت نصیب ہونے لگی۔ جب تک آپ وہاں رہے بی بی حلیمہ کا گھر خیر و برکت سے بھرا رہا، دن بدن ان انعامات اور برکات میں اضافہ ہوتا رہا اور وہ خوشحالی کی زندگی بسر کرنے لگے۔ حضرت حلیمہ رَضِيَ اللَّهُ عَنْهَا فرماتی ہیں: دودھ پینے کی عمر میں آپ کی دیکھ بھال میں مجھے بہت آرام تھا۔ آپ دوسرے بچوں کی طرح نہ چیختے چلاتے اور نہ روتے۔ 2 ماہ کی عمر میں آپ گھٹنوں کے بل چلنے لگے، 3 ماہ کی عمر میں اٹھ کر کھڑے ہونے لگے، 4 ماہ کی عمر میں دیوار کے ساتھ ہاتھ رکھ کر ہر طرف چلا کرتے، 5 ماہ کی عمر میں چلنے پھرنے کی پوری قوت حاصل کر چکے تھے، 8 ماہ کی عمر میں یوں کلام فرماتے کہ بات اچھی طرح سمجھ میں آ جاتی، 9 ماہ کی عمر میں فصیح باتیں کرنا شروع فرمادیں۔³ آپ نے اپنی عمر کے ابتدائی

1 خچر گدھے سے بڑا اور گھوڑے سے چھوٹا ہوتا ہے اور بار برداری و سواری کے کام آتا ہے۔ مختلف روایات سے یہ معلوم ہوتا ہے کہ اس سفر میں حضرت حلیمہ کے پاس ایک خچر اور ایک اونٹنی تھی۔

2 مدارج النبوت، قسم دوم، باب اول، 20/2 ملقطاً

3 معارج النبوة، رکن دوم، باب سوم، فصل دوم، ص 55 تا 56

حصے میں جو کلام فرمایا وہ **اللَّهُ أَكْبَرُ كَبِيرًا وَالْحَمْدُ لِلَّهِ كَثِيرًا** (ترجمہ: اللہ سب سے بڑا ہے اور ہر طرح کی حمد و تعریف اللہ کیلئے ہے) تھا۔ جھولا جھولتے وقت آپ چاند سے باتیں کرتے اور اپنی انگلی سے جس طرف اشارہ فرماتے، چاند اسی طرف جھک جاتا۔¹

اللہ رسول محمد
ووجودِ مُصْطَفَىٰ کی برکتیں

بی بی حلیمہ رضی اللہ عنہا آپ کی برکتوں کو یوں بیان فرماتی ہیں: ❁ میرا قبیلہ ”بنی سعد“ قحط میں مبتلا تھا، جب میں آپ کو لے کر اپنے قبیلے میں پہنچی تو قحط دور ہو گیا، زمین سرسبز، درخت پھلدار اور جانور موٹے تازے ہو گئے۔ ❁ ایک دن میری پڑوسن مجھ سے بولی: اے حلیمہ! تیرا گھر ساری رات روشن رہتا ہے، اس کی کیا وجہ ہے؟ میں نے کہا: یہ روشنی کسی چراغ کی وجہ سے نہیں، بلکہ (حضرت) محمد (صَلَّى اللَّهُ عَلَيْهِ وَآلِهِ وَسَلَّمَ) کے نورانی چہرے کی وجہ سے ہے۔ ❁ میرے پاس 7 بکریاں تھیں، میں نے آپ کا مبارک ہاتھ ان بکریوں پر پھیرا تو اس کی برکت سے بکریاں اتنا دودھ دینے لگیں کہ ایک دن کا دودھ 40 دن کے لئے کافی ہو جاتا تھا۔ اتنا ہی نہیں میری بکریوں میں بھی اتنی برکت ہوئی کہ سات سے 700 ہو گئیں۔ ❁ قبیلے والے ایک دن مجھ سے بولے: ان کی برکتوں سے ہمیں بھی حصہ دو! چنانچہ میں نے ایک تالاب میں آپ کے مبارک پاؤں ڈالے اور قبیلے کی بکریوں کو اس تالاب کا پانی پلایا تو ان بکریوں نے بچے پیدا کئے اور قوم ان کے دودھ سے خوشحال و مالدار ہو گئی۔ ❁ آپ کو لڑکے کھیلنے کے لئے بلاتے تو ارشاد فرماتے: مجھے کھیلنے کے لئے پیدا نہیں کیا گیا۔ ❁ آپ میرے بچوں کے ساتھ جنگل جاتے اور

بکریاں چرایا کرتے تھے۔ ایک دن میرا بیٹا مجھ سے بولا: امی جان! (حضرت) محمد (صلی اللہ علیہ وآلہ وسلم) بڑی شان والے ہیں، جس جنگل میں جاتے ہیں ہرا بھرا ہو جاتا ہے، دھوپ میں ایک بادل ان پر سایہ کرتا ہے، ریت پر آپ کے قدم کا نشان نہیں پڑتا، پتھر ان کے پاؤں تلے خمیر (گندھے ہوئے آٹے) کی طرح نرم ہو جاتا اور اُس پر قدم کا نشان بن جاتا ہے، جنگل کے جانور آپ کے قدم چومتے ہیں۔¹

رسول اللہ محمد
بنو سعد میں قیام کی مدت اور واپسی

حضرت حلیمہ رضی اللہ عنہا اور ان کا خاندان قدم قدم پر اللہ کے آخری نبی صلی اللہ علیہ وآلہ وسلم کی برکتوں کو دیکھتا رہا، ان سے خوب فیض پاتا رہا اور اپنا مقدر سنوارتا رہا۔ دیکھتے ہی دیکھتے دو سال مکمل ہو گئے، حضرت حلیمہ نے آپ کا دودھ چھڑا دیا اور معاہدے کے مطابق آپ کو آپ کی والدہ حضرت آمنہ رضی اللہ عنہا کے پاس لے گئیں، انہوں نے حسبِ توفیق حضرت حلیمہ کو انعام و اکرام سے نوازا۔ آپ کی برکتیں دیکھ کر حضرت حلیمہ کا دل مچلتا کہ آپ مزید ان کے پاس ان کے قبیلے میں رہیں، عجب اتفاق کہ انہی ایام میں مکہ شریف میں ایک وبائی مرض پھیلا ہوا تھا۔ حضرت حلیمہ نے وبائی بیماری سے بچانے کیلئے حضرت آمنہ کو اس بات پر راضی کر لیا کہ وہ حضور کو مزید کچھ مدت کیلئے ان کے قبیلے بھیج دیں۔ یوں حضرت حلیمہ کی دلی مراد پوری ہوئی (یعنی مقصد پورا ہوا) اور ایک بار پھر بی بی آمنہ کے چاند سے ان کا آنگن روشن ہو گیا اور اللہ کے آخری نبی صلی اللہ علیہ وآلہ وسلم کے برکت والے وجود کی بدولت ان کا مکان دوبارہ سے رحمتوں اور برکتوں کی کان بن گیا۔ آپ

1 الکلام الاوضح فی تفسیر الم نشرح (انوار جمال مصطفیٰ)، ص 107-109 ملخصاً وملتقطاً



تقریباً چار سال تک قبیلہ بنو سعد میں برکتیں لٹاتے رہے۔ وہاں آپ نے اپنے رضاعی بہن بھائیوں کے ساتھ بکریاں بھی چرائیں۔ بکریاں چراگا ہوں میں لے جا کر ان کی دیکھ بھال کرنا یہ تقریباً تمام انبیائے کرام علیہم السلام کی سنت ہے۔ آپ نے اپنے عمل سے بچپن ہی میں اپنی ایک خصلت نبوت کا اظہار فرما دیا۔ قبیلہ بنو سعد میں جب پہلا شق صدر ہوا اس سے گھبرا کر حضرت حلیمہ آپ کو بی بی آمنہ کے پاس لائیں اور ان کے سپرد کر دیا۔ اس کے بعد آپ اپنی والدہ پاک کی گود میں پرورش پانے لگے۔



شق صدر کا مطلب ہے سینے کو چیرنا۔ فرشتوں نے اللہ کے آخری نبی صلی اللہ علیہ وآلہ وسلم کے سینے مبارک کو چیر کر دل نکال کر اسے دھویا۔ اس عمل کو شق صدر کہتے ہیں۔ یہ عمل آپ کی زندگی میں چار مرتبہ ہوا۔ پہلی دفعہ چار سال کی عمر میں، دوسری بار دس برس، تیسری دفعہ 40 سال کی عمر میں اور آخری بار معراج پر جانے سے پہلے۔ مشہور ہے کہ یہی بنو سعد کی وہ وادی ہے جہاں شق صدر ہوا تھا۔



تیسرا باب

رَسُولُ اللَّهِ ﷺ
کالٹر کپن

Blessed Boyhood
of the
Holy Prophet



اللہ رسول محمد والدہ کا وصال پر ملال

اللہ کے آخری نبی صلی اللہ علیہ وآلہ وسلم کی عمر مبارک جب 6 سال ہو گئی تو آپ کی والدہ ماجدہ آپ کو ساتھ لے کر مدینہ شریف میں آپ کے والد کے ننھیال سے ملانے گئیں، اس سفر میں بی بی امّ ایمن بھی ساتھ تھیں۔ بی بی امّ ایمن آپ کے والد کی کنیز تھیں۔ واپسی پر ابواء¹ کے مقام پر آپ کی والدہ کا انتقال ہو گیا اور وہیں تدفین ہوئی۔ باپ کا سایہ پہلے اٹھ چکا تھا اور اب ماں کی آغوشِ شفقت و محبت بھی چھوٹ گئی۔ حضرت امّ ایمن نے آپ کے آنسو پونچھے، آپ کو تسلی دی اور واپس مکہ شریف لا کر آپ کے دادا حضرت عبدالمطلب کے سپرد کر دیا۔

اللہ رسول محمد والدین کے وصال کے بعد

والدین کے وصال کے بعد آپ کی پرورش آپ کے دادا جان کے یہاں ہوئی۔ ان کا نام عبدالمطلب رضی اللہ عنہ ہے، یہ مکہ کے سردار تھے، آپ سے بڑی محبت کرتے، ہر وقت انہیں اپنے ساتھ رکھتے، جب کہیں بیٹھتے تو اپنے ساتھ بٹھاتے، کھانا اپنے ساتھ کھلاتے، رات کو اپنے پہلو میں سلاتے۔ صحنِ کعبہ میں ان کے بیٹھنے کیلئے ایک تخت رکھا جاتا، کسی بڑے سے بڑے آدمی کی مجال نہ تھی اس پر قدم رکھتا، لیکن جب اللہ کے آخری نبی صلی اللہ علیہ وآلہ وسلم تشریف لاتے تو بلا جھجک اپنے دادا جان کی جگہ پر بیٹھنے

1 ابواء (Abwa) ایک وادی ہے جو مکہ شریف اور مدینہ شریف کے درمیان میں سمندر کی طرف واقع ہے۔ اس کا فاصلہ مکہ شریف سے تقریباً 261 جبکہ مدینہ شریف سے تقریباً 222 کلومیٹر ہے۔ وادی ابواء میں ایک غزوہ بھی درپیش آیا تھا جس میں لڑائی کی نوبت نہیں آئی تھی۔ آج کل وادی ابواء خربہ کے نام سے مشہور ہے۔

کیلئے آگے بڑھ جاتے۔¹ جب آپ کی عمر مبارک 8 سال کی ہوئی تو ان کا بھی وصال ہو گیا۔² پھر آپ کی پرورش آپ کے چچا ابوطالب کے یہاں ہوئی۔ آپ کے مبارک بچپن کے متعلق ابوطالب کا کہنا ہے: میں نے کبھی بھی نہیں دیکھا کہ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ کسی وقت بھی کوئی جھوٹ بولے ہوں یا کبھی کسی کو دھوکہ دیا ہو، یا کبھی کسی کو کوئی تکلیف پہنچائی ہو، یا بیہودہ بچوں کے پاس کھیلنے کے لئے گئے ہوں یا کبھی خلاف تہذیب بات کی ہو۔ ہمیشہ انتہائی خوش اخلاق، اچھی عادتوں والے، نرم گفتار، بلند کردار اور اعلیٰ درجہ کے پارسا اور پرہیزگار رہے۔³

اللہ
رسول
محمد

آپ آٹھ سال کی عمر میں اپنے چچا ابوطالب کے گھرانے کی کفالت میں آئے تو یہاں بھی خیر و برکت کی بارشیں ہونے لگیں، یہ اپنے بچوں سے زیادہ آپ سے پیار کرتے، اپنی نگاہوں سے دور نہ ہونے دیتے، ابوطالب کا بیان ہے کہ (سرکار علیہ السلام سے پہلے) جب بھی میرے بچے کھانا کھاتے تو پیٹ نہ بھرتا، لیکن جب سے حضور ان کے ساتھ کھانا تناول فرماتے تو سب بچوں کا پیٹ بھر جاتا تھا، اس لئے جب بھی میں اپنے بچوں کو کھانا دینا چاہتا تو کہتا: رُک جاؤ! میرے بیٹے (محمد صَلَّى اللَّهُ عَلَيْهِ وَآلِهِ وَسَلَّمَ) کو آنے دو پھر کھانا شروع کرنا۔ اسی طرح جب بھی بچوں کو دودھ پلانا ہوتا تو آپ کو پہلے پلایا جاتا پھر بچوں کو دیا جاتا۔ اگر اس کے بیٹوں میں سے پہلے کوئی پی لیتا تو وہ سارا برتن اکیلا ہی ختم

1 السيرة النبوية لابن هشام، اجلال عبد المطلب له، 1/306

2 شرح الزرقانی علی المواہب، ذکر وفاة امہ... الخ، 1/353

3 سيرت مصطفیٰ، ص 83

کر دیتا۔ ابوطالب یہ دیکھ کر کہتے: اے محمد! صَلِّ اللهُ عَلَيْهِ وَآلِهِ وَسَلَّمَ تمہاری برکتوں کا کیا کہنا۔^①

اللہ
رسول
محمد
یمن کا سفر

جب آپ کی عمر مبارک دس (10) سال کی تھی تو آپ اپنے چچا زبیر کے ہمراہ یمن کی طرف سفر کے لئے نکلے، یہاں راستے میں ایک عجیب واقعہ ہوا کہ کسی وادی میں ایک اونٹ لوگوں کو گزرنے سے روک رہا تھا، جب اس اونٹ نے آپ کو دیکھا تو بیٹھ گیا اور اپنا سینہ زمین پر رگڑنے لگا تو آپ اپنے اونٹ سے اتر کر اس پر سوار ہوئے اور جب وادی کے دوسری طرف پہنچ گئے تو اس اونٹ کو چھوڑ دیا۔ جب سفر سے لوٹے تو دیکھا کہ وادی پانی سے بھری ہوئی ہے۔ آپ نے فرمایا: تم میرے پیچھے آ جاؤ، آپ اس وادی میں تشریف لے گئے اور سب قریش آپ کے پیچھے پیچھے چلنے لگے، اللہ پاک نے پانی خشک فرما دیا۔ جب لوگ مکہ واپس آئے تو سب کو یہ واقعہ سنایا، جسے سن کر انہوں نے کہا اس بچے کی شان نرالی ہے۔^②

اللہ
رسول
محمد
شام کا پہلا تجارتی سفر

آپ کی عمر مبارک جب 12 برس ہوئی تو آپ نے اپنے چچا ابوطالب کے ساتھ شام کی طرف پہلا تجارتی سفر فرمایا۔ جب قافلہ شہر بصریٰ پہنچا تو وہاں کے ایک راہب بجزرا جس کا اصل نام ”برجمیس“ تھا اس سے آپ کی ملاقات ہوئی۔ اس نے آپ کو علامات نبوت سے پہچان لیا اور آپ کا ہاتھ پکڑ کر یہ اعلان کرنے لگا: یہ تمام جہانوں کے

① دلائل النبوة، وفات عبدالمطلب وضم ابی طالب رسول اللہ، 1/95

② سبل الہدی والرشاد، الباب السابع فی سفرہ۔۔۔ الخ، 2/139

سردار ہیں، یہ ربُّ العالمین کے رسول ہیں، اللہ کریم انہیں رحمۃً للعالمین (تمام جہانوں کیلئے رحمت) بنا کر بھیجے گا۔ پھر اس نے آپ اور اہل قافلہ کیلئے کھانے کی دعوت کا اہتمام کیا۔ اس دعوت میں اس نے مزید کچھ علاماتِ نبوت دیکھیں۔ اس نے ابو طالب سے کہا: انہیں شام مت لے جاؤ۔ اگر اہل شام نے انہیں علاماتِ نبوت سے پہچان لیا تو انہیں قتل کرنے کی کوشش کریں گے۔ لہذا آپ اسی مقام سے واپس تشریف لے آئے۔ اس راہب نے آپ کو سفر کیلئے کچھ سامان بھی دیا۔¹

اللہ رسول محمد مزید تجارتی سفر

اللہ کے آخری نبی صلی اللہ علیہ وآلہ وسلم تجارت کی غرض سے کئی سفروں پر تشریف لے گئے۔ دس برس کی عمر میں اپنے چچا حضرت زبیر بن عبدالمطلب کے ساتھ یمن کا بھی تجارتی سفر فرمایا۔² آپ نے جو تجارتی سفر حضرت خدیجہ رضی اللہ عنہا کیلئے کئے، ان میں سے دو سفر یمن³ کی جانب بھی تھے۔ چنانچہ روایت میں ہے: حضرت خدیجہ نے آپ کو جُرش (یمن میں ایک مقام) کی طرف دوبار تجارت کیلئے بھیجا اور ان میں سے ہر سفر ایک اونٹنی کے عوض تھا۔⁴

اللہ رسول محمد حلف الفضول میں شرکت

شہر زبید کا ایک شخص اپنا مال بیچنے مکہ شہر میں آیا۔ عاص بن وائل نام کے ایک شخص

1 ترمذی، کتاب المناقب، باب ماجاء فی بدء نبوة النبی، 5/356-357، حدیث: 3640 ماخوذاً

2 سبل الہدی والرشاد، الباب السابع فی سفرہ۔۔۔ الحج، 2/139

3 یمن (Yemen) اور مکہ کادر میانی فاصلہ تقریباً 1034 کلومیٹر ہے۔

4 مستدرک، کتاب معرفۃ الصحابة منہم خدیجہ۔۔۔ الحج، 4/178، حدیث: 4887



نے اس سے مال خریدا مگر قیمت نہ دی۔ اس تاجر نے کچھ قبیلوں سے فریاد کی مگر کسی نے اسکی مدد نہ کی۔ پھر یہ شخص جبلِ ابی قُبیس ¹ پر چڑھ گیا اور سب سے فریاد کی۔ اس پر قریش کے کچھ صلح پسند لوگوں نے ایک اصلاحی تحریک چلائی۔ قریش کے بڑے بڑے سردار عبد اللہ بن جدعان کے گھر پر جمع ہوئے، وہاں نبی کریم علیہ السلام کے چچا زبیر بن عبد المطلب نے یہ رائے پیش کی کہ ہمیں باہمی معاہدہ کرنا چاہیے۔ چنانچہ قریش کے سرداروں نے ایک معاہدہ کیا اور پکار دہ کر لیا کہ ہم بے امنی کا خاتمہ، مسافروں کی حفاظت، غریبوں کی امداد، مظلوم کی حمایت اور ظالم کا محاسبہ کریں گے۔ اس معاہدہ میں آپ بھی شریک ہوئے۔ اعلانِ نبوت کے بعد بھی آپ اس معاہدہ میں شرکت پر مسرت کا اظہار کرتے اور فرماتے: اس معاہدہ سے مجھے اتنی خوشی ہوئی کہ اگر اس معاہدہ کے بدلے میں کوئی مجھے سرخ رنگ کے اونٹ بھی دیتا تو مجھے اتنی خوشی نہیں ہوتی۔ آج بھی اگر کوئی مظلوم اس معاہدے کے تحت مجھے مدد کیلئے پکارے تو میں اس کی مدد کیلئے تیار ہوں۔ ²

اس معاہدہ کو ”حلف الفضول“ کے نام سے موسوم کیا گیا۔ اس کی وجہ یہ ہے کہ بہت پہلے مکہ میں ایک معاہدہ ہوا تھا۔ اس معاہدہ کا سبب بننے والوں میں سب کا نام ”فضل“ تھا۔ اسی وجہ سے اس معاہدہ کا نام ”حلف الفضول“ یعنی ان چند آدمیوں کا معاہدہ جن کے نام ”فضل“ تھے۔ ³

¹ ابو قُبیس ایک پہاڑ ہے جو مسجد حرام کے باہر صفا و مروہ کے قریب واقع ہے۔ حکمِ الہی سے دنیا میں سب سے پہلے یہی پہاڑ پیدا ہوا۔ اس پہاڑ کو ”الامین“ بھی کہا جاتا ہے۔ (تفسیر در مشور، پ 4، آل عمران، تحت الآیة: 266/2، بلد الامین، ص 206 طحطا)

² الروض الانف، حلف الفضول، 1/242-244 طحطا

³ السیرة النبویة لابن ہشام، حرب الفجار، 1/265

چوتھا باب

رَسُولُ اللَّهِ ﷺ
کی جوانی

Blessed Youth
of the
Holy Prophet



دوسرا سفر شام رسول اللہ محمد

اللہ کے آخری نبی صلی اللہ علیہ وآلہ وسلم ابتدا سے ہی بہترین کردار کے مالک تھے۔ جب آپ کی عمر مبارک 25 سال ہوئی تو آپ کی صداقت اور دیانت کے ہر طرف چرچے ہونے لگے۔ مکہ کی فضاؤں میں آپ کے لقب ”صادق و امین“ ہر طرف گونجنے لگے۔ شہر مکہ کی ایک معزز اور مالدار خاتون تھیں جن کا نام تھا ”خدیجہ“ انہیں ایسے امانت دار شخص کی ضرورت تھی جو ان کا مال ملکِ شام لے کر جائے اور وہاں فروخت کر کے نفع کما کر لائے۔ آپ کی امانت و صداقت کی شہرت جب حضرت خدیجہ تک پہنچی تو انہوں نے آپ کو پیغام بھیجا کہ آپ میرا مال تجارت ملکِ شام لے کر جائیں! جو تنخواہ میں دوسروں کو دیتی ہوں آپ کو اس کا دو گنا (Double) دوں گی۔ آپ نے ان کی یہ درخواست قبول فرمائی اور تجارت کا سامان اور مال لے کر ملکِ شام روانہ ہو گئے۔ اس سفر میں حضرت خدیجہ رضی اللہ عنہا کا غلام ”میسرہ“ بھی آپ کے ساتھ تھا جو آپ کی خدمت اور دیگر ضروریات پوری کرتا تھا۔ ایک بار پھر جب آپ ملکِ شام کے مشہور شہر ”بُصری“ پہنچے تو وہاں ”نسطورا“ راہب کی عبادت گاہ کے قریب قیام فرمایا۔ وہ راہب میسرہ کو پہلے سے جانتا تھا، اسی بنیاد پر وہ اس کے پاس آیا اور آپ کی طرف اشارہ کر کے کہنے لگا: یہ کون ہیں جو اس درخت کے نیچے اترے ہیں؟ میسرہ نے جواب دیا: یہ شہر مکہ کے رہنے والے ہیں، بنو ہاشم سے تعلق ہے، ان کا نام ”محمد“ ہے اور لقب ”امین“ ہے۔ راہب کہنے لگا: سوائے نبی کے آج تک اس درخت کے نیچے کوئی نہیں اترتا۔ پھر اس نے پوچھا: کیا ان کی آنکھوں میں سرخی رہتی ہے؟ میسرہ نے جواب دیا: ہاں ہے اور وہ ہر وقت رہتی ہے۔ یہ سن کر



نسٹورا کہنے لگا: یہی اللہ کے آخری نبی ہیں، مجھے ان میں وہ تمام نشانیاں نظر آرہی ہیں جو تورات و زبور میں پڑھی ہیں۔ کاش! میں اس وقت زندہ ہوں جب یہ اپنی نبوت کا اعلان فرمائیں گے، اگر میں زندہ رہا تو ان کی بھرپور مدد کروں گا اور ان کی خدمت میں پوری زندگی گزار دیتا۔ اے میسرہ! میں تمہیں نصیحت کرتا ہوں کہ کبھی ان سے جدامت ہونا، ان کی خدمت کرتے رہنا، کیونکہ اللہ پاک نے انہیں نبوت کا شرف عطا فرمایا ہے۔

آپ سامان تجارت بیچ کر جلد واپس تشریف لے آئے۔ جب آپ کا قافلہ مکہ واپس پہنچا تو اس وقت حضرت بی بی خدیجہ مکان کی چھت پر بیٹھی ہوئی تھیں۔ انہوں نے یہ منظر دیکھا کہ اللہ کے آخری نبی صلی اللہ علیہ وآلہ وسلم پر دو فرشتے دھوپ سے سایہ کئے ہوئے ہیں، اس منظر نے حضرت خدیجہ کے دل پر گہرا اثر کیا۔ کچھ دن کے بعد انہوں نے اپنے غلام میسرہ سے اس بات کا ذکر کیا تو میسرہ نے بتایا کہ میں تو پورے سفر میں اسی طرح کے مناظر دیکھتا رہا ہوں، پھر میسرہ نے اس طویل سفر میں آپ کی صداقت و دیانت، حُسن سلوک و غمخواری، معاملات کو سمجھنے اور کاروباری مہارت کے جو روح پرور مناظر اپنی آنکھوں سے دیکھے وہ بیان کئے، نسٹورا راہب جس طرح آپ پر فدا ہو گیا تھا اور آپ کے مستقبل کے بارے پیش گوئیاں کی تھیں یہ بتایا، یہ سن کر حضرت خدیجہ کے دل میں آپ کیلئے عقیدت و محبت پیدا ہو گئی۔

اللہ
رسول
محمد
حضرت خدیجہ سے نکاح

حضرت خدیجہ مکہ کی مالدار اور بہت محترم و معزز خاتون تھیں۔ آپ کا تعلق قبیلہ قریش کی شاخ بنو اسد بن عبد العزی سے تھا، ان کا سلسلہ نسب تین واسطوں سے



رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ سے ملتا ہے۔^① اہل مکہ انہیں ان کی پاکدامنی کہ وجہ سے طاہرہ یعنی پاکباز کے لقب سے یاد کرتے تھے۔ ان کی عمر اس وقت 40 سال ہو چکی تھی۔ انہوں نے دو شادیاں کی تھیں اور ان کے دونوں شوہر انتقال کر گئے تھے۔ بڑے امیر و کبیر افراد نے ان کو شادی کے پیغامات بھیجے لیکن انہوں نے تمام پیغامات کو واپس کر دیا اور یہ طے کر لیا تھا کہ اب نکاح نہیں کریں گی۔ لیکن آپ کے اخلاق، عادات، برکات اور حیرت انگیز واقعات سن کر ان کا دل آپ سے نکاح کی طرف مائل ہوا۔ انہوں نے اللہ کے آخری نبی صَلَّى اللَّهُ عَلَيْهِ وَآلِهِ وَسَلَّمَ کی پھوپھی حضرت صفیہ کو بلایا۔ حضرت صفیہ، بی بی خدیجہ رضی اللہ عنہا کے بھائی عوام بن خویلد کی بیوی تھیں۔ انہیں بلا کر ان سے آپ کے کچھ ذاتی حالات کے بارے میں معلومات لیں۔ پھر شام کے سفر سے واپسی کے تقریباً تین ماہ بعد انہوں نے آپ کی طرف نکاح کا پیغام بھیجا۔ اس رشتہ کو پسند کرنے کی وجہ خود حضرت خدیجہ یوں بیان فرماتی ہیں: میں نے آپ کے اچھے اخلاق اور آپ کی سچائی کی وجہ سے آپ کو پسند کیا۔ آپ نے اس درخواست کو اپنے خاندان کے بڑوں اور اپنے چچاؤں کے سامنے رکھا۔ انہوں نے یہ رشتہ منظور کر لیا۔ آپ کا نکاح ہوا جس میں آپ کے چچا ابوطالب نے خطبہ پڑھا اور اپنے مال سے بیس اونٹ حق مہر مقرر کیا۔^② حضرت خدیجہ تقریباً 25 سال تک حضور علیہ السلام کی خدمت میں رہیں۔ ان کی زندگی میں آپ نے کوئی دوسرا نکاح نہ فرمایا۔ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ کے ایک فرزند حضرت ابراہیم رضی اللہ عنہ کے سوا باقی ساری اولاد حضرت خدیجہ رضی اللہ عنہا سے ہوئی۔ حضرت خدیجہ نے اپنی ساری



① فیضان خدیجہ الکبریٰ، ص 35-38

② شرح الزرقانی علی المواہب، تزوج من خدیجہ، 1/370-376 مختصراً



دولت آپ کے قدموں میں نثار کر دی اور ساری عمر آپ کی خدمت کرتے گزاری۔

تعمیر کعبہ میں کردار رسول اللہ محمد

اللہ کے آخری نبی صَلَّى اللهُ عَلَيْهِ وَآلِهِ وَسَلَّمَ کی عمر مبارک جب 35 برس ہوئی تو زبردست بارش سے حرم کعبہ میں سیلابی پانی آگیا۔ اس سے کعبہ شریف کی عمارت کو کافی نقصان پہنچا اور اس کا کچھ حصہ بھی گر گیا۔ قریش نے طے کیا کہ مکمل عمارت کو توڑ کر پھر سے کعبہ کی ایک مضبوط عمارت بنائی جائے جس کا دروازہ بھی بلند ہو اور اس کی چھت بھی ہو۔¹ چنانچہ قریش نے مل جل کر اس کام کو شروع کر دیا۔ اس تعمیر میں آپ بھی شریک ہوئے اور پتھر اٹھا اٹھا کر لاتے رہے۔ مختلف قبیلوں نے کعبہ شریف کی عمارت کے مختلف حصے آپس میں تقسیم کر لیے۔ لیکن جب حجر اسود رکھنے کا مرحلہ آیا تو فتنوں نے سراٹھانا شروع کر دیا، قبیلوں کا آپس میں سخت اختلاف ہو گیا۔



یہ حجر اسود کی تصاویر ہیں۔ حجر اسود ایک پتھر ہے جو حضرت آدم علیہ السلام کے ساتھ جنت سے اتارا گیا، اس پتھر کو چھونا، چومنا گناہوں کو مٹاتا ہے۔ اہل عرب میں یہ پتھر بہت محترم سمجھا جاتا تھا۔ آج بھی یہ پتھر کعبے کی دیوار میں نصب ہے۔

① السيرة الطلبيّة، باب بنیان قریش، الکعبة... الخ، 1/204، مختصراً



ہر قبیلے کی خواہش تھی کہ حجرِ اسود کو نصب کرنے کا اعزاز اسے حاصل ہو، اگر کوئی قبیلہ اس میں رکاوٹ بنے تو تلوار کے زور سے اس کا راستہ روکا جائے۔ چار دن اسی بات میں گزر گئے کہ حجرِ اسود کون نصب کرے گا۔ ایک بوڑھے شخص نے اس جھگڑے کو ٹالنے کیلئے یہ تجویز پیش کی کہ کل جو شخص صبح سویرے سب سے پہلے حرمِ مکہ میں داخل ہو اسی سے ہم اپنا فیصلہ کروائیں گے۔ وہ جو فیصلہ دے سب قبائل اسے تسلیم کریں گے۔ اس بات پر تمام قبائل کا اتفاق ہو گیا۔ خدا کی شان کہ صبح کو جو شخص سب سے پہلے حرمِ مکہ میں داخل ہوا وہ نبی کریم ﷺ ہی تھے۔ آپ کو دیکھتے ہی ان کی مسرت کی انتہا نہ رہی، سب کہنے لگے: یہ امین ہیں، یہ جو بھی فیصلہ فرمائیں گے ہم تسلیم کریں گے۔ آپ نے اس جھگڑے کو کمال دانش مندی کا مظاہرہ کرتے ہوئے اس طرح ختم کیا کہ فرمایا: جو قبیلے حجرِ اسود رکھنے کا تقاضا کرتے ہیں وہ اپنا ایک ایک سردار چن لیں۔ انہوں نے اپنے اپنے سردار چن لیے۔ پھر آپ نے اپنی چادر مبارک کو بچھا کر حجرِ اسود کو اس پر رکھا اور سرداروں سے فرمایا کہ وہ سب مل کر اس چادر کو تھام کر حجرِ اسود کو اٹھائیں۔ سب نے ایسے ہی کیا اور جب حجرِ اسود اپنے مقام تک پہنچ گیا تو آپ نے برکت والے ہاتھوں سے اس مقدس پتھر کو اٹھا کر اس کی جگہ رکھ دیا۔ اس طرح آپ کی حکمت اور دانشمندی سے فتنہ و فساد کے شعلے بھی بجھ گئے اور سب کے دلوں میں مسرت و شادمانی کی لہر بھی دوڑ گئی۔^①

اب تک کا غیر معمولی کردار
اللہ رسول محمد

اللہ کے آخری نبی ﷺ کی تمام زندگی اعلانِ نبوت سے پہلے بھی



① السیرة النبویة لابن ہشام، حدیث بیان الکعبۃ... الخ، 2/13 ملخصاً

بہترین اخلاق و عادات کا مجموعہ تھی۔ سچائی، دیانتداری، وفاداری، وعدے کی پابندی، بڑوں کی عظمت، چھوٹوں سے شفقت، کمزوروں سے ہمدردی، مہربانی و سخاوت، دوسروں کی خیر خواہی، رحمدلی و نرمی الغرض! تمام نیک باتوں اور اچھی عادتوں میں آپ بے مثل و بے مثال تھے۔ حرص، فریب، جھوٹ، بد عہدی، شراب خوری، ناچ گانا، لوٹ مار، چوری، فحش گوئی وغیرہ وغیرہ جیسی بری عادتیں جو زمانہ جاہلیت میں بہت عام تھیں آپ کی ذات گرامی ان تمام باتوں سے پاک و صاف رہی۔ بلکہ آپ کی شان یہ ہے کہ عرب کے اس گروے ہوئے معاشرے میں بھی آپ کی شرافت، امانت، دیانت اور صداقت کا دور دور تک مشہور تھی۔ مکہ کے لوگوں کے دلوں میں آپ کے اخلاق کی وجہ سے آپ کی ایک خاص عزت تھی۔ آپ کی عمر مبارک تقریباً 40 سال ہو گئی لیکن جاہلیت کے تمام بیہودہ، مشرکانہ اور جاہلانہ کاموں سے آپ کا دامن پاک رہا۔ شہر مکہ جہاں بت پرستی ایسی عام تھی کہ خود خاتمہ کعبہ میں 360 بت موجود تھے جن کی پوجا ہوتی تھی آپ نے کبھی ان بتوں کے آگے سر نہیں جھکایا۔ آپ کی گزاری ہوئی اس زندگی کا کمال تھا کہ اعلان نبوت کے بعد آپ کے دشمنوں نے بڑی کوشش کی کہ کوئی چھوٹا ساعیب آپ کی زندگی کے کسی دور میں مل جائے، کوئی کمزور بات آپ کی اب تک کی زندگی میں ثابت ہو جائے تو اسے سامنے لا کر آپ کی عزت و وقار پر حملہ کیا جائے اور آپ کو لوگوں کے سامنے کمتر ثابت کیا جائے۔ مگر آپ کے ہزاروں دشمن سوچتے سوچتے تھک گئے لیکن کوئی ایک بھی ایسا واقعہ نہیں مل سکا جس سے آپ کے کردار پر انگلی اٹھاتے۔ اس لیے جیسے ہی آپ نے اعلان نبوت فرمایا خوش بخت لوگ آپ کا کلمہ پڑھ کر دل و جان آپ پر قربان کرنے لگے۔

پانچواں باب

وحی اور تبلیغ اسلام
کے مراحل

Divine Revelation
and
the stages of preaching Islam



اللہ رسول محمد غارِ حرا میں عبادت

اللہ کے آخری نبی صلی اللہ علیہ وآلہ وسلم کی عمر مبارک جب 40 سال ہوئی تو آپ کی ذاتِ اقدس میں ایک نیا انقلاب پیدا ہو گیا۔ محبتِ الہی اور عبادتِ الہی کا ذوق آپ کو نئی زندگی کی مصروفیات سے نکال کر ایک غار میں لے گیا، وہاں آپ اکیلے رہ کر اللہ کریم کی عبادت میں لگن رہتے۔ کعبہ شریف سے تھوڑی دوری پر واقع ”غارِ حرا“ میں کئی کئی دنوں کا کھانا پانی لے کر تشریف لے جاتے اور غار کے پرسکون ماحول میں عبادت اور غور و فکر میں مصروف رہا کرتے تھے۔ جب کھانا پانی ختم ہوتا تو کبھی خود گھر پر آکر لے جاتے اور کبھی حضرت خدیجہ رضی اللہ عنہا وہاں پہنچا دیا کرتیں، آج بھی یہ نورانی غار اپنی اصلی حالت میں موجود ہے۔

اللہ رسول محمد ابتداءِ وحی اور اعلانِ نبوت

وحی کی ابتدا سچے خوابوں سے ہوئی، آپ رات کو نیند کی حالت میں جو خواب دیکھتے بعد میں اس کی تعبیریوں واضح ہو جاتی جیسے دن کا اجالا اور سورج کی روشنی۔ چھ ماہ اسی طرح گزر گئے۔ رمضان کے مبارک مہینے میں جب آپ معمول کے مطابق غارِ حرا کی تنہائیوں میں گوشہ نشین تھے کہ ایک رات تمام فرشتوں کے سردار حضرت جبرائیل امین علیہ السلام نے رب کا پہلا روح پرور پیغام بصورتِ وحی آپ تک پہنچایا۔¹ پھر کچھ عرصہ وحی نازل ہونے کا سلسلہ بند رہا۔ کچھ عرصے بعد آپ کہیں جا رہے تھے کہ کسی نے ”یا محمد“ کہہ



1 ارشاد الساری، کتاب کیف کان بدء الوحی... الخ، باب 3، 103/1، تحت الحدیث: 3




کر آپ کو پکارا۔ آپ نے آسمان کی طرف نظر اٹھا کر دیکھا تو حضرت جبریل جو غار میں آئے تھے اب زمین و آسمان کے درمیان ایک کرسی پر بیٹھے ہیں۔ آپ پر خوف طاری ہوا، آپ گھر آئے کمبل اوڑھ کر لیٹ گئے۔ اس وقت یہ آیات کریمہ نازل ہوئیں:

يَا أَيُّهَا الْمَدَائِرُ ۙ قُمْ فَاذْذُرِي ۙ وَرَبِّكَ فَكَبِّرِي ۙ وَثِيَابَكَ فَطَهِّرِي ۙ وَالرُّجْزَ

فَاهْجُرِي ۙ (پ 29، المدثر: 1 تا 5)

ترجمہ: یعنی اے بالا پوش اوڑھنے والے کھڑے ہو جاؤ پھر ڈر سناؤ اور اپنے رب ہی کی بڑائی بولو اور اپنے کپڑے پاک رکھو اور بتوں سے دور رہو۔



غار حراء مسجد حرام سے تقریباً 4 کلو میٹر کے فاصلے پر جبل نور نامی پہاڑ میں واقع ہے، غار زمین سے تقریباً 350 میٹر سے زیادہ کی بلندی پر ہے۔ اس غار کی خاصیت یہ ہے کہ اس کے اندر سے خانہ کعبہ کا نظارہ ہر اور است ممکن ہے جبکہ یہ ایسے رُخ پر ہے کہ سورج کی شعائیں اس کے اندر داخل نہیں ہوتیں۔ غار کی لمبائی تقریباً 4 میٹر اور چوڑائی تقریباً 1.5 میٹر ہے۔ سرکار علیہ السلام کے دادا حضرت عبدالمطلب بھی رمضان کے مہینے میں اسی غار میں جا کر عبادت کرتے تھے۔ آج بھی خوش نصیب عاشقان رسول اس غار کی زیارت سے دیدہ و دل منور کرتے ہیں۔

اپنے رب کا یہ حکم ملتے ہی آپ نے حق کا علم بلند کرنے اور دنیا کو نورِ توحید سے منور کرنے کا پکارا راہ فرمایا۔^①

اللہ رسول محمد تبلیغ اسلام کا آغاز اور پہلا مرحلہ

اللہ کے آخری نبی صلی اللہ علیہ وآلہ وسلم نے سب سے پہلے خفیہ طور پر ان لوگوں کو دعوتِ اسلام دی جن پر آپ کو اعتماد بھی تھا اور جو آپ کے حالات سے واقف تھے۔ ان حالات میں عورتوں میں سب سے پہلے حضرت خدیجہ، آزاد مردوں میں حضرت ابو بکر صدیق، لڑکوں میں حضرت علی بن ابوطالب، آزاد کردہ غلاموں میں حضرت زید بن حارثہ اور غلاموں میں حضرت بلال رضی اللہ عنہم نے ایمان قبول کیا۔^② تبلیغ اسلام کا یہ سلسلہ خفیہ طریقے سے جاری رہا، جس طرح پیاسا پیٹھے اور ٹھنڈے پانی کی طرف لپکتا ہے ایسے ہی خوش نصیب روحمیں دیوانہ وار اس دعوتِ حق کو قبول کرنے کیلئے لپکتیں۔ تین سال کے اس عرصے میں مسلمانوں کی ایک جماعت تیار ہو گئی۔ اس دوران آپ دارِ ارقم میں بھی رہے اور وہاں مسلمانوں کی تربیت فرماتے۔^③

اللہ رسول محمد تبلیغ اسلام کا دوسرا مرحلہ

تین سال بعد یہ آیت کریمہ نازل ہوئی:

وَ أَنْذِرْ عَشِيرَتَكَ الْأَقْرَبِينَ ﴿۱۳۱﴾ (پ 19، الشعر آء: 214)

ترجمہ: اور اے محبوب اپنے قریب تر رشتہ داروں کو ڈراؤ۔

① بخاری، کتاب کیف کان بدء الوحی... الخ، باب 3، 1/9، حدیث: 4

② المواب اللدنیہ، المقصد الاول، وقائق حقائق بعثتہ، 1/115

③ السیرة الخلبیہ، باب استخفانہ... الخ، 1/402



جس میں حکم دیا گیا کہ آپ اپنے قریبی خاندان والوں کو بھی دعوتِ اسلام دیں۔ آپ نے ایک دن صفا پہاڑی کی چوٹی پر چڑھ کر قریش والوں کو بلایا۔ قبیلہ قریش کے تمام لوگ جمع ہو گئے تو اللہ کے آخری نبی ﷺ نے فرمایا: اے میری قوم! اگر میں تم لوگوں سے یہ کہہ دوں کہ اس پہاڑ کے پیچھے ایک لشکر چھپا ہوا ہے جو تم پر حملہ کرنے والا ہے تو کیا تم لوگ میری بات کا یقین کر لو گے؟ تو سب نے ایک زبان ہو کر کہا: ہاں! ہاں! ہم آپ کی بات کا یقین کر لیں گے کیونکہ ہم نے آپ کو ہمیشہ سچا اور امین ہی پایا ہے۔ آپ نے فرمایا: تو پھر میں یہ کہتا ہوں کہ میں تم لوگوں کو عذابِ الہی سے ڈرا رہا ہوں اور اگر تم لوگ ایمان نہ لاؤ گے تو تم پر اللہ پاک کا عذاب آئے گا۔ یہ سن کر تمام قریش ناراض ہو کر چلے گئے۔ ان میں آپ کا چچا ابو لہب بھی تھا۔ وہ آپ کی شان میں بدزبانی کرنے لگا، آپ نے تو اس گستاخی کا کوئی جواب نہ دیا لیکن آپ کے رب نے اس کی مذمت میں قرآن پاک کی ایک مکمل سورت نازل فرمائی۔^①

اللہ
رسول
محمد

اعلانِ نبوت کے چوتھے سال سورہٴ حجر کی یہ آیت نازل ہوئی۔


فَاَصْدَعْ بِآئَاتِنَا مَرُّوْا عَرِضٍ عَنِ الْبَشْرِ كَيْفَ ۙ

(پ 14، الحجر: 94)

ترجمہ: تو علانیہ کہ دو جس بات کا تمہیں حکم ہے اور مشرکوں سے منہ پھیر لو۔ جس میں اللہ پاک نے حکم فرمایا کہ کھلم کھلا سب کو دین کی تبلیغ فرمائیے۔ اس

① بخاری، کتاب التفسیر، سورہٴ الشعراء، باب ولا تحزنی یوم یبعثون، 3/294، حدیث: 4770

کے بعد رسول کریم صلی اللہ علیہ وآلہ وسلم اعلانیہ طور پر دین اسلام کی تبلیغ فرمانے لگے اور شرک و بت پرستی کی کھلم کھلا برائی بیان فرمانے لگے۔ ایسے ماحول میں تمام قریش بلکہ پورا عرب آپ کی مخالفت کرنے لگا۔¹



بیت اللہ سے جبل نور پر غارِ حرا کا راستہ

¹ شرح الزرقانی علی المواہب، المقصد الاول، الاجھار بدعوتہ، 1/462

چھٹا باب

کفار کے مظالم

اور

ہجرت حبشہ

Brutality of disbelievers
and
migration to Abyssinia

اللہ رسول محمد کافروں کا آپ پر ظلم و ستم

اسلام کی علی الاعلان تبلیغ شروع ہوتے ہی ظلم و ستم کی جاں سوز آندھیاں چل پڑیں۔ کفار مکہ بنو ہاشم کے انتقام اور جنگ کے خطرے کی وجہ سے اللہ کے آخری نبی صلی اللہ علیہ وآلہ وسلم کو شہید تو نہ کر سکے لیکن جتنا ہو سکا انہوں نے ظلم و ستم کے پہاڑ توڑے۔ آپ کو کاہن، جادوگر، پاگل، دیوانہ کہتے اور آپ کی شانِ عظمت نشان میں گستاخانہ جملے بکتے، پھبتیاں کتے، کبھی کوڑا کرگٹ اچھالتے تو کبھی دروازہ رحمت پر جانوروں کا خون ڈالتے، کبھی راستوں میں کانٹے بچھاتے تو کبھی بدنِ انور کو نشانہ بناتے۔ ایک دفعہ جب آپ حرمِ کعبہ میں سجدہ کر رہے تھے تو اسی حالت میں عقبہ نامی ایک کافر نے مبارک پیٹھ پر بچہ دان (یعنی وہ کھال جس میں اونٹنی کا بچہ لپٹا ہوا ہوتا ہے) رکھ دیا، کافر یہ منظر دیکھ کر ہنسنے لگے اور خوشی سے باؤ لے ہو رہے تھے، پھر حضرت بی بی فاطمہ رضی اللہ عنہا تشریف لائیں اور اس بچہ دان کو وہاں سے ہٹایا۔¹

ایک بار رسولِ رحمت و شفقت صلی اللہ علیہ وآلہ وسلم حرمِ کعبہ میں نماز پڑھ رہے تھے کہ عقبہ نامی ایک کافر نے آپ کے گلے میں چادر کا پھندہ ڈال کر اس زور سے کھینچا کہ آپ کا دم گھٹنے لگا۔ حضرت ابو بکر صدیق رضی اللہ عنہ یہ منظر دیکھ کر آگے بڑھے اور اور اس کافر کو دھکا دے کر ہٹایا۔ بعد میں کافروں نے حضرت ابو بکر صدیق رضی اللہ عنہ پر بھی تشدد کیا۔²



1 بخاری، کتاب الصلوٰۃ، باب المرأة تطرح عن المصلی... الخ، 1/193، حدیث: 520

2 بخاری، کتاب مناقب الانصار، باب ما لقی النبی واصحابہ... الخ، 2/575، حدیث: 3852



رسول اللہ محمد

صحابہ کرام پر کافروں کا ظلم و ستم

اللہ کے آخری نبی صلی اللہ علیہ وآلہ وسلم کے ساتھ ساتھ کافروں نے صحابہ کرام پر بھی ظلم و ستم کے پہاڑ توڑے۔

ایک دفعہ حضرت ابو بکر صدیق رضی اللہ عنہ نے حرم کعبہ میں خطبہ دینا شروع کیا۔ یہ دیکھ کر مشرکین و کفار مسلمانوں پر ٹوٹ پڑے۔ حضرت صدیق اکبر کو اتنا مارا کہ ان کا چہرہ خون سے بھر گیا۔ ناک کان سب لہولہان ہو گئے اور ان کا چہرہ پہچان میں نہ آتا تھا۔ حضرت ابو بکر بیہوش ہو گئے اور دیر تک بیہوش رہے۔¹

حضرت خباب رضی اللہ عنہ اس زمانے میں اسلام لائے جب صرف چند ہی آدمی مسلمان ہوئے تھے۔ قریش نے ان کو بے حد ستایا۔ یہاں تک کہ آگ کے انگاروں پر ان کو چت لٹایا اور ایک شخص ان کے سینے پر پاؤں رکھ کر کھڑا رہا۔ یہاں تک کہ ان کی پیٹھ سے پگھلنے والی چربی سے وہ کونلے بچھ گئے۔ زندگی بھر ان کی پیٹھ پر ان کو نگوں کے داغ رہے۔ ایک بار حضرت عمر فاروق اعظم رضی اللہ عنہ نے اپنے دورِ خلافت میں وہ داغ دیکھے تو ان کا دل بھر آیا اور رو پڑے۔²

حضرت بلال رضی اللہ عنہ کے گلے میں رسی باندھ کر بازاروں میں گھسیٹا جاتا۔ ان کی پیٹھ پر لاثھیوں کی بارش کی جاتی، دوپہر کے وقت تیز دھوپ میں گرم گرم ریت پر ان کو لٹا کر اتنا بھاری پتھر ان کی چھاتی پر رکھ دیا جاتا تھا کہ ان کی زبان باہر نکل آتی تھی۔

1 تاریخ ابن عساکر، رقم 3398، عبد اللہ یقال عتیق۔۔ الخ، 30/49

2 طبقات ابن سعد، رقم 43، خباب بن الارت، 3/122-123



اس حال میں بھی یہ اَحَد اَحَد کے نعرے لگاتے تھے۔¹

ایسا نہیں تھا کہ صرف مردوں کو ہی ظلم و ستم کا نشانہ بنایا جاتا بلکہ وہ خواتین جو اسلام قبول کرتیں انہیں بھی تکالیف کا سامنا کرنا پڑتا۔ حضرت عمار بن یاسر کی والدہ حضرت سمیہ رضی اللہ عنہا وہ خوش بخت خاتون ہیں جنہوں نے سب سے پہلے اپنے خون کا نذرانہ پیش کیا۔ یہ بوڑھی تھیں ابو جہل نے انہیں نیزہ مار کر شہید کر دیا تھا۔² اسلام کی پہلی شہیدہ ہونے کا اعزاز انہیں حاصل ہے۔



جب کفار ان قریش مسلمانوں کو تکلیف دینے سے باز نہ آئے بلکہ ان کے مظالم میں اضافہ ہونے لگا تو اللہ کے آخری نبی ﷺ نے اپنے جان نثار صحابہ کو اجازت دی کہ وہ ہجرت کر کے حبشہ³ چلے جائیں۔⁴ حبشہ کا بادشاہ نجاشی عیسائی دین پر عمل کرتا تھا اور انصاف پسند اور نرم دل تھا۔ چنانچہ اعلان نبوت کے پانچویں سال گیارہ مرد اور چار عورتوں کے ایک قافلے نے اپنے پیارے وطن کو چھوڑ کر حبشہ کی طرف ہجرت کی۔ اسے ہجرتِ اولیٰ کہتے ہیں۔ کچھ دنوں کے بعد مزید کئی صحابہ و صحابیات نے حبشہ کی طرف ہجرت کی۔ یہاں تک کہ حبشہ ہجرت کرنے والوں کی تعداد 82

1 شرح الزر قانی علی المواہب، المتصدر الاول، اسلام حمزہ، 1/498

2 شرح الزر قانی علی المواہب، المتصدر الاول، اسلام حمزہ، 1/496

3 موجودہ افریقی ملک ایتھوپیا (Ethiopia) کے کچھ علاقے جنہیں اہل عرب حبشہ سے موسوم کرتے تھے۔ یہاں شاہ حبشہ نجاشی کی حکومت تھی جو بعد میں سعادت اسلام سے مشرف ہوئے، ان کا مزار ایتھوپیا میں ہی ہے۔

4 شرح الزر قانی علی المواہب، المتصدر الاول، الهجرة الاولى الى الحبشة، 1/502



افراد تک پہنچ گئی۔¹ یہ دیکھ کر قریش نے حبشہ کے بادشاہ کی طرف ایک وفد بھیجا، جس نے بادشاہ سے اصرار کیا کہ وہ ان مسلمانوں کو قریش کے حوالے کر دے مگر کفار کی یہ کوششیں ناکام ہوئیں۔²

ہجرت حبشہ کے راستے کا نقشہ



حبشہ میں موجود مسجد نجاشی



1 شرح الزرقانی علی المواہب، المتقصد الاول، الحجرة الثانية الى الحبشة۔۔۔ الخ، 2/31

2 شرح الزرقانی علی المواہب، المتقصد الاول، الحجرة الاولى الى الحبشة، 1/506



ساتواں باب

بایکاٹ

اور

عام الحزن

Boycott

and

The year of grief



رسول اللہ محمد

شعب ابی طالب کا محاصرہ

کفار مکہ کو یہ خوش فہمی تھی کہ وہ اپنے وحشیانہ ظلم و ستم سے اسلام کی تحریک کو یا تو ختم کر دیں گے یا کمزور کر دیں گے، لیکن ان کی تمام تر کوششوں کے باوجود مسلمانوں کی تعداد بڑھتی جا رہی تھی، اس صورتحال سے وہ آپ سے باہر ہونے لگے۔ تمام سرداران قریش اور مکہ کے دوسرے کفار نے یہ اسکیم بنائی کہ اللہ کے آخری نبی صلی اللہ علیہ وآلہ وسلم اور آپ کے خاندان کا مکمل بائیکاٹ کر دیا جائے۔ چنانچہ اس تجویز کے مطابق تمام قبائل قریش نے یہ معاہدہ کیا کہ جب تک بنی ہاشم کے خاندان والے حضور علیہ السلام کو ہمارے حوالے نہ کر دیں، کوئی شخص بنو ہاشم کے خاندان سے شادی بیاہ نہ کرے، کوئی شخص ان لوگوں کے ہاتھ کسی قسم کی خرید و فروخت نہ کرے، کوئی شخص ان لوگوں سے میل جول، سلام کلام اور ملاقات نہ کرے۔ کوئی شخص ان لوگوں کے پاس کھانے پینے کا کوئی سامان نہ جانے دے۔ منصور بن عکرمہ نے اس معاہدہ کو لکھا اور تمام سرداران قریش نے اس پر دستخط کر کے اس دستاویز کو کعبہ کے اندر لٹکا دیا۔ ابو لہب کے سوا تمام بنو ہاشم ابو طالب کی وہ گھاٹی جس کو اب شعب ابی طالب کہتے ہیں اس میں محصور ہو گئے۔ ان میں غیر مسلم بھی شامل تھے جو صرف اپنے خاندانی تعلق کی وجہ سے آپ کے ساتھ شریک ہوئے۔¹ تین سال تک تمام بنو ہاشم اس گھاٹی میں رہے۔ یہ تین سال کا زمانہ اس قدر سخت تھا کہ بنو ہاشم درختوں کے پتے اور سوکھے چمڑے پکا پکا کر کھاتے تھے۔ بھوک سے ہلکتے ہوئے ننھے بچے اس قدر زور

1 شرح الزرقانی علی المواہب، المتصدر الاول، دخول الشعب و خبر الحفیة، 2/12، 14



زور سے روتے کہ ان کی آوازیں دور دور تک سنائی دیتیں۔ مگر ان سخت دل کافروں نے ہر طرف سے گھائی پر پہرہ بٹھایا ہوا تھا کہ کھانے پینے کی کوئی شے اندر نہ پہنچے۔^① تین سال اسی حالت میں گزر گئے تو اللہ کریم نے اپنے حبیب علیہ السلام کو خبر دی کہ اس معاہدے کو دیکھ اس طرح چاٹ گئی ہے کہ خدا کے نام کے سوا اس میں کچھ باقی نہیں رہا۔ آپ نے یہ خبر ابو طالب کو دی اس نے کفارِ قریش کو جا کر کہا: اے گروہِ قریش! میرے بھتیجے نے مجھ کو اس طرح خبر دی ہے۔ تم اپنا معاہدہ لاؤ! اگر یہ خبر صحیح نکلی تو تم اس ظلم و سختی سے باز آؤ اور اگر غلط نکلی تو میں اپنے بھتیجے کو تمہارے حوالے کر دوں گا۔ وہ اس پر راضی ہو گئے اور جب جا کر دیکھا تو ان کے ہوش اڑ گئے کہ جیسا آپ نے ارشاد فرمایا تھا حرف بحرف اسی طرح معاملہ تھا۔^②

رسول اللہ محمد عام الحزن یعنی غم کا سال

اعلانِ نبوت کے دسویں سال جبکہ شعبِ ابی طالب کے محاصرے کو ختم ہوئے ابھی تھوڑا ہی وقت گزرا تھا اللہ کے آخری نبی صلی اللہ علیہ وآلہ وسلم کے چچا ابو طالب کا انتقال ہو گیا۔ ابو طالب کی وفات سے آپ کو بہت صدمہ ہوا۔^③ ابو طالب کی وفات کو ایک ہفتہ بھی نہ گزرا تھا کہ آپ کی زوجہ حضرت خدیجہ رضی اللہ عنہا بھی دنیا سے پردہ فرما گئیں۔ مکہ میں یہ دو ہستیاں ایسی تھیں جو آپ علیہ السلام کے بہت قریب تھیں۔ قدم قدم پر انہوں نے آپ کی حمایت و مدد کی۔ جب آپ نے کفر و شرک کے

① سیرت مصطفیٰ، ص 139

② شرح الزرقانی علی المواہب، المقصد الاول، الحجرة الثانية۔۔ الخ، 2/37 ملخصاً

③ شرح الزرقانی علی المواہب، المقصد الاول، وفاة خدیجہ و ابی طالب، 2/38

تاریک اندھیروں میں توحید کی شمع روشن کی تو کفار نے جو طوفانِ بد تمیزی برپا کیا یہ دونوں ہستیاں ہی اس مشکل وقت میں آپ کا سہارا بنیں۔ ان کی وفات کے حادثے ایک ہی سال میں بڑی قلیل مدت میں واقع ہوئے اور آپ کو اس سے بہت رنج و غم ہوا، اس لیے آپ نے اس سال کو غم کا سال یعنی ”عام الحزن“ قرار دیا۔^①

شعب ابی طالب کی ایک پرانی تصویر۔ اب یہ جگہ مسجد حرام میں شامل کر دی گئی ہے۔



حضرت خدیجہ الکبریٰ رضی اللہ عنہا کے مزار شریف کی ایک قدیم تصویر



① شرح الزر قانی علی المواہب، المتصد الاول، وفاة خدیجہ و ابی طالب، 2/48 تا 49

آٹھواں باب

سفرِ طائف

اور

ہجرتِ مدینہ

Journey to Taif
and
migration to Madinah



سفر طائف کے واقعات

اللہ
رسول
محمد

حضرت خدیجہ اور ابوطالب کے انتقال کے بعد کافروں کے ظلم و ستم میں مزید اضافہ ہو گیا۔ ان کے اس رویے کے بعد آپ نے ارادہ فرمایا کہ اگر وہ طائف جا کر دعوتِ اسلام دیں اور وہاں کے سردار ایمان قبول کر لیتے ہیں تو اس سے مسلمانوں کو قوت اور طاقت ملے گی۔ یہ سوچ کر آپ نے طائف کے سفر کا ارادہ فرمایا۔ آپ طائف کیلئے پیدل سفر پر نکلے، آپ کے ساتھ صرف آپ کے غلام حضرت زید بن حارثہ تھے۔ طائف پہنچ کر آپ نے کچھ دن آرام کے بعد وہاں کے سرداروں سے ملاقات کی۔ تین سردار عبدیلیل اور اس کے دو بھائی مسعود اور حبیب کو آپ نے اسلام کی دعوت دی۔ مگر انہوں نے دعوت قبول کرنے کے بجائے نہ صرف آپ کا مذاق اڑایا بلکہ طائف کے بد معاش اور شریر لوگ آپ کے پیچھے لگا دیئے جو جلوس کی شکل میں اکٹھے ہو گئے اور آپ کا تعاقب کرنے لگے، یہ لوگ پھبتیاں کتے، نازیبا جملے کہتے اور اپنے بتوں کے نعرے لگاتے ہوئے آپ کے پیچھے لگ گئے اور آپ پر پتھر برسانے شروع کر دیئے۔ انہوں نے **اللہ کے آخری نبی صلی اللہ علیہ وآلہ وسلم** کے مبارک قدموں کو نشانہ بنایا اور اتنے پتھر مارے کہ پاؤں مبارک زخمی ہو گئے اور خون بہنے لگا۔ اتنا خون بہا کہ آپ کے جوتے خون سے بھر گئے۔ آپ کے غلام حضرت زید بن حارثہ رضی اللہ عنہ آپ کو پتھروں سے بچانے کیلئے خود آگے آتے اور پتھر اپنے بدن پر لیتے جس سے وہ خود بھی لہو لہان ہو گئے۔ جب آپ درد کی شدت کی وجہ سے بیٹھ جاتے تو کوئی شریر آگے بڑھتا اور بڑی بے دردی سے آپ کو جھٹکا دے کر کھڑا کر دیتا اور چلنے پر



مجبور کرتا۔ جب آپ چلنے لگتے تو یہ ظالم پھر آپ پر پتھر برساتے، گالیاں دیتے، تالیاں بجاتے اور ہنسی اڑاتے۔ آخر کار آپ نے زید بن حارثہ کے ساتھ قریب میں موجود انگوروں کے باغ میں پناہ لی۔ یہ باغ مشہور کافر اور آپ کے دشمن عتبہ بن ربیعہ کا تھا۔ آپ کی حالت دیکھ کر وہ بھی آپ کو رحم بھری نظروں سے دیکھنے لگا۔ اس نے آپ کیلئے اپنے غلام کے ہاتھ انگوروں کا خوشہ بھیجا جو آپ نے قبول فرمایا۔ آپ کی باتیں سن کر انگور لانے والا نصرانی غلام عداس آپ پر ایمان لے آیا اور آپ کے ہاتھ پاؤں چومنے لگا۔¹



یہ طائف میں واقع مسجد عداس ہے۔ کہا جاتا ہے کہ یہ وہی جگہ ہے جہاں آپ نے زخمی ہونے کے بعد کچھ دیر آرام فرمایا تھا۔ یاد رہے کہ طائف (Taif) مکہ شریف سے تقریباً 91 کلومیٹر کے فاصلے پر ایک شہر ہے۔ یہ سطح سمندر سے تقریباً ساڑھے پانچ ہزار فٹ کی بلندی پر واقع ہے، یہاں موسم بڑا خوشگوار رہتا ہے اور اتنی گرمی نہیں ہوتی جتنی کہ عرب کے دوسرے علاقوں میں ہوتی ہے۔ یہاں کے انگور اور شہد کافی مشہور ہیں۔ عرب کا یہ سب سے پہلا شہر ہے جس کے اطراف میں فصیل تھی۔

¹ شرح الزرقانی علی المواہب، المقصد الاول، خروج الی الطائف، 2/49 تا 56، ملقطا



رسول اللہ محمد سب سے سخت دن

بہت عرصہ گزر جانے کے بعد ایک بار حضرت عائشہ رضی اللہ عنہا نے اللہ کے
آخری نبی صلی اللہ علیہ وآلہ وسلم سے پوچھا: کیا جنگ احد کے دن سے بھی زیادہ سخت کوئی
دن آپ پر گزرا ہے؟ تو آپ نے ارشاد فرمایا: ہاں اے عائشہ! وہ دن میرے لئے جنگِ
اُحد کے دن سے بھی زیادہ سخت تھا، جب میں نے طائف میں وہاں کے ایک
سردار ”عبد یلیل“ کو اسلام کی دعوت دی۔ اس نے دعوتِ اسلام کو قبول نہ کیا اور
اہل طائف نے مجھ پر پتھر اڑا دیا۔ میں اس رنج و غم میں سر جھکائے چلتا رہا یہاں تک کہ
مقام ”قرن الثعالب“ میں پہنچ کر میرے ہوش و حواس بجا ہوئے۔ وہاں پہنچ کر جب
میں نے سر اٹھایا تو کیا دیکھتا ہوں کہ ایک بدلی مجھ پر سایہ کئے ہوئے ہے، اس بادل میں
سے حضرت جبریل نے مجھے آواز دی اور کہا کہ اللہ پاک نے آپ کی قوم کا جواب سن
لیا اور اب آپ کی خدمت میں پہاڑوں کا فرشتہ حاضر ہے۔ تاکہ وہ آپ کے حکم کی
تعمیل کرے۔ پھر پہاڑوں کا فرشتہ مجھے سلام کر کے عرض کرنے لگا: اے محمد! اللہ
پاک نے مجھے آپ کی خدمت میں بھیجا ہے تاکہ آپ مجھے جو چاہیں حکم دیں اور میں
آپ کا حکم بجالاؤں۔ اگر آپ کہیں میں ابو قیس اور قعیقان یہ دونوں پہاڑ ان کفار پر
اُلٹ دوں تو میں اُلٹ دیتا ہوں۔ یہ سن کر آپ نے جواب دیا کہ نہیں بلکہ میں امید
کرتا ہوں کہ اللہ پاک ان کی نسلوں سے اپنے ایسے بندوں کو پیدا فرمائے گا جو صرف
اللہ پاک کی ہی عبادت کریں گے اور شرک نہیں کریں گے۔^①



① شرح الزرقانی علی المواہب، المتقصد الاول، خروج الی الطائف، 2/51



رسول اللہ محمد ﷺ

جنت کا قبولِ اسلام

اللہ کے آخری نبی صلی اللہ علیہ وآلہ وسلم اسی سفر طائف سے واپسی پر مقام ”نخلہ“ میں تشریف فرما ہوئے۔ رات میں جب آپ نماز تہجد میں قرآن پڑھ رہے تھے تو ”نصیبین“ کے جنوں کی ایک جماعت آپ کی خدمت میں حاضر ہوئی اور قرآن سن کر یہ سب جن مسلمان ہو گئے۔ پھر ان جنتوں نے واپس جا کر اپنی قوم کو تبلیغ کی تو مکہ شریف میں جنتوں کے بڑے بڑے گروہوں نے اسلام قبول کیا۔¹ قرآن پاک میں سورہ جن کی ابتدائی آیات میں اللہ پاک نے اس واقعہ کا ذکر فرمایا ہے۔

رسول اللہ محمد ﷺ

مدینہ شریف میں اسلام کی روشنی

مکہ شریف سے جانب شمال ایک شہر ”یثرب“ تھا جو بعد میں مدینہ² قرار پایا۔ آپ کے یہاں تشریف لانے کے بعد اس کا نام ”مدینہ“ ہوا۔ آپ کے اعلانِ نبوت کے وقت یہاں دو قبیلے ”اوس“ و ”خزرج“ کے ساتھ کچھ یہودی بھی رہتے تھے۔ یہ لوگ اگرچہ بت پرست تھے مگر یہودیوں سے سن سن کر انہیں معلوم تھا کہ عن قریب اللہ کے آخری نبی صلی اللہ علیہ وآلہ وسلم کی آمد ہوگی یوں گویا یہ منتظر تھے کہ کب ان کی آمد ہوتی ہے اور ہم ان پر ایمان لا کر اپنا مقدر سنواریں۔



1 المواب اللدنیۃ، المقصد الاول، ذکر ہجرت، 1/ 137-138، ملخصاً منقطاً

2 شہر مدینہ (Madina) کا پورا نام مدینۃ النبی ہے۔ اس شہر کی بنیاد اسلام کے نام پر ہے۔ یہاں مسجد نبوی اور حضور علیہ السلام کا روضہ مبارک ہے۔ اب اس شہر کا رقبہ تقریباً 589 مربع کلومیٹر ہے۔ مکہ شریف سے یہ شہر تقریباً 342 کلومیٹر کے فاصلے پر ہے جبکہ آج کل بائی روڈ مسافت 450 کلومیٹر ہے۔ اللہ کے آخری نبی صلی اللہ علیہ وآلہ وسلم نے ظاہری حیات کے تقریباً 10 برس یہاں گزارے۔ یہ شہر عاشقانِ رسول کے آنکھوں کی ٹھنڈک ہے۔





اعلانِ نبوت کے گیارہویں (11th) سال رَسُوْلُ اللّٰهِ صَلَّى اللهُ عَلَيْهِ وَآلِهِ وَسَلَّمَ حج کے موقع پر آنے والے قبیلوں کو دعوتِ اسلام دینے کیلئے منیٰ تشریف لے گئے۔ منیٰ میں جو گھاٹی ہے جہاں آج مَسْجِدُ الْعُقَبَةِ (عربی میں عقبہ گھاٹی کو کہتے ہیں) ہے وہاں آپ تشریف فرماتے تھے کہ قبیلہ خزرج کے چھ آدمی آپ کے پاس آگئے۔ آپ نے ان لوگوں سے ان کا نام و نسب پوچھا۔ پھر قرآن کی چند آیتیں سنا کر ان لوگوں کو اسلام کی دعوت دی جس سے یہ لوگ بے حد متاثر ہوئے۔ واپسی میں یہ آپس میں کہنے لگے کہ یہودی اللہ پاک کے جس آخری نبی کی بات کرتے رہے ہیں یقیناً وہ نبی یہی ہیں۔ لہذا کہیں ایسا نہ ہو کہ یہودی ہم سے پہلے اسلام کی دعوت قبول کر لیں۔ یہ کہہ کر سب ایک ساتھ مسلمان ہو گئے اور مدینہ جا کر اپنے اہل خاندان اور رشتہ داروں کو بھی اسلام کی دعوت دی۔

اللہ
رسول
محمد
بیعت عقبہ اولیٰ

اگلے برس یعنی اعلانِ نبوت کے بارہویں (12th) سال حج کے موقع پر مدینہ کے مزید 12 افراد منیٰ کی گھاٹی میں چھپ کر اسلام لائے اور آپ کے ہاتھ پر بیعت کی۔ تاریخِ اسلام میں اس بیعت کو ”بیعتِ عقبہ اولیٰ“ (گھاٹی کی پہلی بیعت) کہتے ہیں۔ اس بیعت کو بیعتِ عقبہ اس وجہ سے کہتے ہیں کیونکہ یہ بیعت منیٰ کی پہاڑی میں عقبہ کے قریب ہوئی جسے جمرۃ العقبہ بھی کہتے ہیں۔^① ان لوگوں نے آپ سے درخواست کی کہ اسلام کے احکام سکھانے کیلئے کوئی مُعَلِّم بھی ان کو دیا جائے۔ آپ نے حضرت

① فیضانِ صدیق اکبر، ص 199





مصعب بن عمیر رضی اللہ عنہ کو ان کے ساتھ مدینہ شریف بھیج دیا۔ انہوں نے وہاں جا کر گھر گھر دین کی دعوت دی اور روزانہ کئی کئی افراد ان کی دعوت پر اسلام قبول کرنے لگے۔ یہاں تک کہ آہستہ آہستہ ہر طرف دین پھیلنے لگا۔ قبیلہ اوس کے سردار حضرت سعد بن معاذ رضی اللہ عنہ بھی ان کی دعوت پر اسلام لائے، ان کے اسلام لاتے ہی ان کا پورا قبیلہ ”اوس“ مسلمان ہو گیا۔¹

مسجد عقبہ



منی شریف



¹ المواہب اللدنیہ، المقصد الاول، ذکر ہجرت، 1/140-142، ملتقطاً





اللہ رسول محمد بیعت عقبہ ثانیہ

اس بیعت کے ایک سال بعد یعنی اعلان نبوت کے تیرہویں (13th) سال حج کے موقع پر مدینہ کے تقریباً 72 افراد نے منیٰ کی اسی گھاٹی میں اپنے بت پرست ساتھیوں سے چھپ کر اللہ کے آخری نبی **صلی اللہ علیہ وآلہ وسلم** کے مبارک ہاتھ پر بیعت کی اور یہ عہد کیا کہ ہم لوگ آپ کی اور اسلام کی حفاظت کے لئے اپنی جان اور مال سب قربان کر دیں گے۔¹

اللہ رسول محمد ہجرت مدینہ

مدینہ شریف میں اتنے لوگوں کے اسلام قبول کرنے سے گویا مسلمانوں کو ایک پناہ گاہ مل گئی۔ آپ نے صحابہ کرام کو عام اجازت دے دی کہ وہ ہجرت کر کے مدینہ چلے جائیں۔ چنانچہ سب سے پہلے حضرت ابو سلمہ رضی اللہ عنہ نے ہجرت کی۔² ان کے بعد دوسرے لوگ بھی مدینہ روانہ ہونے لگے۔ جب کفار کو پتہ چلا تو انہوں نے ہجرت کرنے والوں کو روکنے کی کوششیں شروع کر دیں مگر چھپ چھپ کر لوگوں نے ہجرت کا سلسلہ جاری رکھا یہاں تک کہ تھوڑے ہی عرصے میں بہت سے صحابہ کرام مدینہ شریف ہجرت کر گئے۔ اب مکہ شریف میں صرف وہ لوگ رہ گئے جو یا تو کافروں کی قید میں تھے یا پھر غربت کی وجہ سے ہجرت نہیں کر سکتے تھے۔ اللہ کے آخری نبی **صلی اللہ علیہ وآلہ وسلم** کو ابھی تک اللہ کریم کی طرف سے ہجرت کا حکم نہیں ہوا تھا تو آپ




1 المواہب اللدنیۃ، المقصد الاول، ذکر ہجرت، 1/143، ملقطا

2 المواہب اللدنیۃ، المقصد الاول، ذکر ہجرت، 1/143



مکہ میں ہی رہے۔ آپ کے حکم سے حضرت ابو بکر صدیق اور حضرت علی رضی اللہ عنہ بھی
ابھی تک مکہ شریف میں رکے ہوئے تھے۔

رسول کریم صلی اللہ علیہ وآلہ وسلم کی مدینہ شریف کی طرف ہجرت کا نقشہ





اللہ رسول محمد

کافروں کا اجتماع

قریش کے کافر اس تمام صورتحال سے بڑے پریشان ہوئے، یہ دیکھ کر کہ مدینہ کے لوگ اسلام لاکچے ہیں اور بڑھتے جا رہے ہیں جبکہ مکہ کے لوگ بھی وہاں ہجرت کر رہے ہیں، ایسا نہ ہو کہ حضور علیہ السلام بھی مدینہ چلے جائیں اور وہاں سے اپنے حامیوں کی فوج لے کر مکہ پر چڑھائی کر دیں۔ یہ خطرہ محسوس کر کے کفار مکہ کے بڑے بڑے سرداروں نے ”دار الندوہ“ میں ایک مشورہ کیا۔ کفار کے تمام بڑے بڑے دانشور اس اجتماع میں شریک تھے۔ مختلف تجاویز دی گئیں جن میں سے ابو جہل کی دی گئی تجویز پر سب کا اتفاق ہوا۔ اس کا مشورہ یہ تھا ہر قبیلے سے ایک ایک جوان کو تلواریں جائے وہ سب ایک ساتھ آپ پر حملہ کر کے معاذ اللہ آپ کو شہید کر دیں۔ تمام قبائل کے لوگ اس میں شریک ہوں گے تو بنو ہاشم کسی سے بھی جنگ نہ کر سکیں گے اور خون بہالینے پر راضی ہو جائیں گے۔ سب نے اس بات پر اتفاق کیا اور ان کی مجلس ختم ہو گئی۔ حضرت جبریل امین اللہ کریم کا حکم لے کر نازل ہو گئے اور اس واقعے کی خبر دی اور کہا کہ آج رات آپ اپنے بستر پر نہ سوئیں اور ہجرت کر کے مدینہ تشریف لے جائیں۔

اللہ رسول محمد

ہجرتِ مصطفیٰ

کافروں نے رات کے وقت اپنے طے شدہ منصوبے کے مطابق آپ کے مکانِ عالیشان کو گھیر لیا اور انتظار کرنے لگے کہ آپ سو جائیں تو وہ حملہ آور ہوں۔ اس وقت صرف حضرت علی رضی اللہ عنہ وہاں موجود تھے۔ کافر اگرچہ آپ کے دشمن تھے مگر



انہیں آپ کی امانت و دیانت پر پورا بھروسہ تھا۔ یہی وجہ تھی کہ وہ اپنی امانتیں آپ کے پاس رکھواتے تھے۔ اس وقت بھی کئی امانتیں آپ کے مکانِ عالیشان میں موجود تھیں۔ **اللہ کے آخری نبی صلی اللہ علیہ وآلہ وسلم** نے حضرت علی سے فرمایا: تم میری چادر اوڑھ کر میرے بستر پر سو جاؤ! میرے چلے جانے کے بعد یہ تمام امانتیں ان کے مالکوں کو سونپ کر تم بھی مدینہ چلے آنا۔ آپ نے خاک کی ایک مٹھی لی اور اس پر سورہ یس شریف کی ابتدائی کچھ آیات تلاوت فرما کر وہ خاک کفار کی طرف پھینک دی اور اس مجمع میں سے صاف نکل گئے، کسی نے بھی آپ کو نہ پہچانا۔¹ پھر آپ حضرت ابو بکر صدیق رضی اللہ عنہ کے ساتھ غارِ ثور پہنچے اور تین دن اور تین راتیں وہاں قیام فرمایا۔² اس کے بعد آپ مدینہ شریف تشریف لے گئے۔



① الموابہ اللدنیۃ، المقصد الاول، ذکر ہجرت، 1/144 ملخصاً

② بخاری، کتاب مناقب الانصار، باب ہجرت النبی۔۔۔ الخ، 2/593، حدیث: 3905 ملقطاً

نواں باب

ہجرت

تا

صلح حدیبیہ

From migration

till

the Treaty of Hudaibiyyah



اللہ رسول محمد مدینے کے والی مدینے میں

اللہ کے آخری نبی صلی اللہ علیہ وآلہ وسلم کی آمد کی خبر اہل مدینہ کو مل چکی تھی اور وہ آپ کے انتظار میں اپنی پلکیں بچھائے ہوئے تھے، مدینہ کی خواتین اور بچوں تک کی زبانوں پر آپ کی آمد کا ذکر ہوتا۔ مکہ شریف سے مدینہ کا فاصلہ عموماً 12 دن میں طے ہوتا تھا، یہ دن تو انہوں نے انتظار کرتے ہوئے گزار دیئے۔ اس کے بعد ان سے رہا نہ گیا اور وہ اپنے شوق کی تکمیل کیلئے بے قرار ہو کر اجتماعی شکل میں اپنے آقا کے استقبال کیلئے مدینہ سے باہر ایک میدان میں جمع ہو جاتے اور جب دھوپ تیز ہو جاتی تو حسرت کے ساتھ اپنے گھروں کو واپس لوٹ جاتے۔ ہر نئے دن ان کا یہی معمول تھا کہ نئے عزم و یقین کے ساتھ آتے اور راستے میں سراپا شوق بن کر استقبال کیلئے کھڑے ہو جاتے۔ ایک دن اپنے معمول کے مطابق اہل مدینہ آپ کی راہ دیکھ کر واپس جا چکے تھے۔ اچانک ایک یہودی نے اپنے قلعہ سے دیکھا کہ کچھ افراد کا قافلہ آرہا ہے تو وہ سمجھ گیا اور اس نے زور سے پکار کر کہا: اے مدینہ والو! تم جس کا روزانہ انتظار کرتے تھے وہ کاروانِ رحمت آگیا۔ یہ سن کر تمام انصار بدن پر ہتھیار سجا کر خوشی کے عالم میں اللہ کے آخری نبی صلی اللہ علیہ وآلہ وسلم کا استقبال کرنے کے لئے اپنے گھروں سے نکل پڑے۔ مدینہ شریف سے تین میل کے فاصلہ پر جہاں آج ”مسجد قبا“ ہے آقا کریم ﷺ وہاں 12 ربیع الاول کو تشریف لائے اور قبیلہ عمرو بن عوف وہ خوش بخت قبیلہ تھا جسے سرکارِ دو عالم صلی اللہ علیہ وآلہ وسلم نے سب سے پہلے اپنی میزبانی کا شرف بخشا۔ اس قبیلے کے ایک سردار حضرت کلثوم بن ہذیم رضی اللہ عنہ کے مکان میں آپ نے

قیام فرمایا۔ اکثر صحابہ کرام جو پہلے ہجرت کر کے مدینہ منورہ آئے تھے وہ لوگ بھی اس مکان میں ٹھہرے ہوئے تھے۔ حضرت علی رضی اللہ عنہ بھی قریش کی امانتیں لوٹا کر کچھ دن بعد مکہ سے چل پڑے تھے اور وہ بھی اسی مکان میں قیام فرما ہوئے۔¹

اللہ رسول محمد مسجدِ قبا کی تعمیر اور جمعہ کی ابتدا

اللہ کے آخری نبی صلی اللہ علیہ وآلہ وسلم نے قبا شریف میں سب سے پہلا کام یہ فرمایا کہ وہاں مسجد تعمیر فرمائی۔ حضرت کلثوم بن ہدم رضی اللہ عنہ کی ایک ناکارہ زمین تھی جہاں کھجوریں خشک کی جاتی تھیں آپ نے وہ زمین لے کر وہاں مسجد کی بنیاد رکھی۔ یہ مسجد آج بھی ”مسجدِ قبا“ کے نام سے مشہور ہے۔² دو ہفتوں سے کچھ زائد یہاں رہ کر آپ شہرِ مدینہ کی طرف روانہ ہوئے۔ راستہ میں قبیلہ بنی سالم کی مسجد میں پہلا جمعہ ادا فرمایا۔ پھر آپ شہرِ مدینہ تشریف لائے۔



مسجدِ قبا

فرمانِ مصطفیٰ

”مسجدِ قبا میں

نماز پڑھنا

عمرے کے


برابر ہے“

(ترمذی، 1/348،
حدیث: 324)

❶ دلائل النبوة للبيهقي، باب من استقبل رسول الله... الخ، 2/499-500 ملخصاً و مدارج النبوة، قسم دوم، باب

چہارم، 2/63 ملخصاً

❷ وقاء الوفاء، الباب الثالث، الفصل العاشر في دخول النبي... الخ، 1/250 ملخصاً



مسجد جمعہ

اللہ
رسول
محمد

اللہ کے آخری نبی صلی اللہ علیہ وآلہ وسلم جب قبا سے مدینہ تشریف لائے تو کئی انصاری صحابہ نے عرض کی: ہمارے ہاں قیام فرمائیں۔ مگر آپ ارشاد فرماتے کہ جس جگہ خدا کو منظور ہو گا اسی جگہ میری اونٹنی بیٹھ جائے گی۔ جہاں آج مسجد نبوی ہے یہاں پر آپ کی سواری بیٹھی۔ اسی کے قریب حضرت ابو ایوب انصاری رضی اللہ عنہ کا مکان تھا۔ حضرت ابو ایوب انصاری آپ کی اجازت سے آپ کا سامان اپنے گھر لے گئے اور رسول اللہ صلی اللہ علیہ وآلہ وسلم نے ان کے گھر قیام فرمایا۔ سات مہینے تک حضرت ابو ایوب انصاری رضی اللہ عنہ نے آپ کی میزبانی کا شرف حاصل کیا۔ جب مسجد نبوی اور اس کے آس پاس کے کمرے تیار ہو گئے تو آپ اپنی ازواج کے ساتھ وہاں قیام فرما ہوئے۔



رسول اللہ محمد

مسجد نبوی کی تعمیر

مدینہ شریف میں کوئی ایسی جگہ نہیں تھی جہاں مسلمان باجماعت نماز پڑھ سکیں اس لیے مسجد کی تعمیر وہاں بہت ضروری تھی۔ اللہ کے آخری نبی صلی اللہ علیہ وآلہ وسلم کی قیام گاہ کے قریب ہی ”بنونجار“ کا ایک باغ تھا۔ اس کی زمین اصل میں دو یتیموں کی تھی آپ نے ان دونوں یتیم بچوں کو بلایا، انہوں نے زمین مسجد کے لئے نذر کرنی چاہی مگر اللہ کے آخری نبی صلی اللہ علیہ وآلہ وسلم نے اسے پسند نہیں فرمایا اور حضرت ابو بکر صدیق رضی اللہ عنہ کے مال سے آپ نے اس کی قیمت ادا فرمائی۔ زمین ہموار کر کے خود آپ نے اپنے دست مبارک سے مسجد کی بنیاد ڈالی اور کچی اینٹوں کی دیوار اور کھجور کے ستونوں پر کھجور کی پتیوں سے چھت بنائی جو بارش میں ٹپکتی تھی اس مسجد کی تعمیر میں صحابہ کرام رضی اللہ عنہم کے ساتھ خود رسول اللہ صلی اللہ علیہ وآلہ وسلم بھی اینٹیں اٹھا اٹھا کر لاتے تھے۔^① یہیں پر اذان کی ابتدا ہوئی۔ شروع میں حضرت بلال حبشی رضی اللہ عنہ مسلمانوں کو نماز کیلئے بلایا کرتے تھے پھر حضرت عبداللہ بن زید انصاری اور دیگر صحابہ رضی اللہ عنہم نے خواب میں اذان کے الفاظ سنے۔ آپ کے حکم سے حضرت عبداللہ بن زید نے وہ الفاظ حضرت بلال کو سکھائے اور وہ اذان دینے لگے۔^② اسی دن سے شرعی اذان کا طریقہ شروع ہوا جو آج تک جاری ہے اور قیامت تک جاری رہے گا۔



① بخاری، کتاب الصلوٰۃ، باب هل تنبش قبور مشركي الجاهلية... الخ، 1/165 حدیث: 428 والمواہب اللدنیۃ، ہجرت،



156/1 تا 161 ملخصاً و ملخصاً

② مواہب اللدنیۃ والزر قانی، باب بدء الاذان، 2/163





مسجد نبوی کی تصاویر



DarseNizami.MadinaAcademy.Pk



انصار و مہاجر بھائی بھائی

اس وقت تک مدینہ شریف میں مہاجرین کی تعداد 45 یا 50 تھی۔ حال ان کا یہ تھا کہ بے سر و سامانی تھی، اہل و عیال، مال اسباب سب مکہ میں رہ گئے تھے، انصار نے اگرچہ ان کی بڑی مہمان نوازی کی تھی لیکن مہاجرین دیر تک دوسروں کے سہارے زندگی گزارنا پسند نہیں کرتے تھے، اس لیے **اللہ کے آخری نبی صلی اللہ علیہ وآلہ وسلم** نے اس کا یہ حل نکالا کہ مہاجرین و انصار کے درمیان رشتہ اخوت قائم کر کے انہیں آپس میں بھائی بھائی بنا دیا جائے تاکہ یہ آپس میں ایک دوسرے کے مددگار بن جائیں۔ چنانچہ مسجد نبوی کی تعمیر کے بعد ایک دن **حضور علیہ السلام** نے حضرت انس بن مالک رضی اللہ عنہ کے مکان میں انصار و مہاجرین صحابہ کو جمع فرمایا۔ آپ نے انصار کو مخاطب کر کے فرمایا کہ یہ مہاجرین تمہارے بھائی ہیں۔ پھر مہاجرین و انصار میں سے دو دو لوگوں کو بلا کر فرماتے گئے کہ یہ اور تم بھائی بھائی ہو۔ آپ کے ارشاد فرماتے ہی یہ رشتہ اخوت بالکل حقیقی بھائی جیسا رشتہ بن گیا۔ چنانچہ انصار نے اپنے مہاجر بھائیوں کو ساتھ لے جا کر اپنے گھر کی ایک ایک چیز سامنے لا کر رکھ دی اور کہہ دیا کہ آپ ہمارے بھائی ہیں اس لئے ہمارے گھروں کا سامان بھی آدھا آپ کا ہو اور آدھا ہمارا۔¹

قبلہ کی تبدیلی

اللہ کے آخری نبی صلی اللہ علیہ وآلہ وسلم جب تک مکہ میں رہے کعبہ شریف کی طرف منہ کر کے نماز پڑھتے رہے۔ ہجرت کے بعد آپ مدینہ شریف میں حکم الہی سے سب




1 بخاری، کتاب مناقب الانصار، باب اغناء النبی... الخ، 2/555 حدیث: 3781 مخصراً



نمازوں میں ”بیت المقدس“ کو قبلہ بناتے۔ اسی طرح 16 یا 17 مہینے گزر گئے۔ آپ کے دل میں یہی تمنا تھی کہ کعبہ ہی کو قبلہ بنایا جائے۔ چنانچہ ایک دن اللہ کے آخری نبی ﷺ قبیلہ بنی سلمہ کی مسجد میں نمازِ ظہر پڑھا رہے تھے کہ حالت نماز ہی میں یہ وحی نازل ہوئی:

قَدْ نَرَى تَقَلُّبَ وَجْهِكَ فِي السَّمَاءِ فَلَنْ نُبَيِّنَ لَكَ قِبْلَةً تَرْضَاهَا فَوَلِّ وَجْهَكَ شَطْرَ الْمَسْجِدِ الْحَرَامِ ۗ (پ 2، البقرہ: 144)

ترجمہ: ہم دیکھ رہے ہیں بار بار تمہارا آسمان کی طرف منہ کرنا تو ضرور ہم تمہیں پھیر دیں گے اس قبلہ کی طرف جس میں تمہاری خوشی ہے ابھی اپنا منہ پھیر دو مسجد حرام کی طرف



مسجد قبلتین

رسول کریم صلی اللہ علیہ وآلہ وسلم نے نماز ہی میں اپنا چہرہ بیت المقدس سے پھیر کر خانہ کعبہ کی طرف کر لیا اور تمام مقتدیوں نے بھی آپ کی پیروی کی۔ اس مسجد کو جہاں یہ واقعہ پیش آیا ”مسجد قبلتین“ کہتے ہیں اور آج بھی یہ مسجد اور اس کے دونوں محراب موجود ہیں۔ یہ مسجد شہر مدینہ سے تقریباً دو کلو میٹر دور شمال مغرب کی طرف واقع ہے۔ اسی واقعے کو ”تحویل قبلہ“ کہتے ہیں۔ تحویل قبلہ سے یہودیوں اور منافقین کے گروہ کو بہت تکلیف ہوئی۔^①

اللہ رسول محمد کافروں کی سازشیں اور مسلمانوں کے اقدامات

مسلمان جب ہجرت کر کے مدینہ آگئے اب چاہیے تو یہ تھا کہ مکہ کے کفار اب اطمینان سے بیٹھے رہتے مگر ان کا غصہ مزید بڑھ گیا۔ اب یہ لوگ اہل مدینہ کے بھی دشمن ہو گئے۔ انصار کے رئیس عبد اللہ بن ابی کے پاس انہوں نے خط لکھا کہ تم مسلمانوں کو مدینہ سے نکال دو، یا تم ان کو قتل کر دو ورنہ ہم تم پر حملہ کر کے تمہیں اپنی تلواروں کا مزہ چھکائیں گے۔^② اسی طرح قبیلہ اوس کے سردار جب عمرہ کرنے مکہ گئے تو انہیں بھی مکہ کے کافروں نے دھمکیاں دیں۔ کافروں نے صرف دھمکیوں پر بس نہیں کیا بلکہ مدینہ شریف پر حملے کی باقاعدہ تیاریاں شروع کر دیں۔ انہوں نے تمام قبائل میں یہ بات پہنچادی کہ ہم مدینہ پر حملہ کر کے مسلمانوں کو ختم کر دیں گے۔ ان حالات کی وجہ سے مسلمانوں کو اپنی حفاظت کیلئے کچھ نہ کچھ کرنا ضروری ہو گیا تھا۔ اللہ کے آخری

① مدارج النبوت، قسم سوم، باب دوم، 2/73 ملخصاً

② سنن ابی داؤد، کتاب الخراج والفسی... الخ، باب فی خبر النضیر، 3/212 حدیث: 3004

نبی صلی اللہ علیہ وآلہ وسلم اب تک حکمِ الہی کے مطابق صرف دلائل اور نصیحت سے دوسروں کو دین کی دعوت دیتے رہے اور کافروں سے ملنے والی تکلیفوں پر صبر کا مظاہرہ فرماتے۔ لیکن ہجرت کے بعد جب سارا عرب اور یہودی مسلمانوں کے دشمن ہو گئے اور انہیں مٹانے کیلئے طرح طرح سازشیں کرنی شروع کر دیں تو اللہ کریم نے مسلمانوں کو یہ اجازت دی کہ جو لوگ جنگ کی ابتدا کریں تم بھی ان سے جنگ کر سکتے ہو۔

ان حالات میں آقا کریم علیہ السلام نے دو باتوں کی طرف توجہ فرمائی۔

① اہل مکہ کے جو تجارتی قافلے شام جاتے تھے انہیں روکا جائے اور یہ راستہ بند کیا جائے تاکہ وہ لوگ صلح پر راضی ہوں۔

② اطراف کے جتنے بھی قبائل ہیں ان سے صلح کے معاہدے کئے جائیں تاکہ کفارِ مدینہ شریف پر حملہ کی جرأت نہ کر سکیں۔

اسی وجہ سے آپ خود بھی اطراف کے قبائل کی طرف تشریف لے جاتے اور چھوٹے چھوٹے لشکر بھی بھیجتے جو کفارِ مکہ کی نقل و حرکت پر نظر بھی رکھتے اور قبائل سے امن و امان کے معاہدے بھی کرتے۔ اسی سلسلے میں کفارِ مکہ اور ان کے اتحادیوں سے مسلمانوں کا ٹکراؤ شروع ہوا اور چھوٹی بڑی لڑائیوں کا سلسلہ شروع ہوا۔ انہی لڑائیوں کو تاریخ اسلام میں ”غزوات و سرایا“ کا نام دیا جاتا ہے۔

اللہ
رسول
محمد

وہ جنگی لشکر جس میں اللہ کے آخری نبی صلی اللہ علیہ وآلہ وسلم بذاتِ خود تشریف

لے جاتے اسے ”غزوة“ کہتے ہیں۔ جبکہ وہ لشکر جس میں آپ شامل نہیں ہوئے اسے ”سرایة“ کہتے ہیں۔ غزوة کی جمع ”غزوات“ اور سرایہ کی جمع ”سرایا“ آتی ہے۔¹

غزوات و سرایا کی تعداد کے بارے میں اختلاف ہے، امام بخاری کی روایت کے مطابق غزوات کی تعداد 19 ہے۔ ان میں سے صرف 9 ایسی غزوات ہیں جن میں جنگ کی نوبت پیش آئی جبکہ اکثر ایسی تھیں جن میں لڑائی کی ضرورت ہی نہ ہوئی۔² جبکہ سرایا کی تعداد 47 یا 56 ہے۔³

اللہ رسول محمد غزوة بدر کے اسباب

مسلمانوں کی کافروں کے ساتھ جو پہلی سب سے بڑی جنگ ہوئی اسے ”غزوة بدر“ کہتے ہیں۔ بدر⁴ مدینہ شریف سے کچھ فاصلے پر ایک گاؤں کا نام ہے۔ وہاں ایک کنواں تھا جس کے مالک کا نام بدر تھا۔ اسی وجہ سے اس جگہ کا نام بدر مشہور ہو گیا۔⁵ غزوة بدر سے پہلے بھی مسلمانوں اور کافروں کی چھوٹی موٹی کچھ لڑائیاں ہوئیں تھیں۔ ایک دفعہ کافروں کی ایک ٹولی نے تو مدینہ شریف کی چراگاہوں میں آکر بھی لوٹ مار مچائی۔ جبکہ ایک لڑائی میں ایک کافر بھی مارا گیا۔ اس کی موت سے مکہ کے کفار آپ سے باہر ہونے لگے۔ انہی کے رد عمل کی وجہ سے جنگ بدر کا معرکہ پیش آیا۔ جنگ بدر کا ایک سبب یہ بھی بنا کہ مدینہ

1 مدارج النبوت، قسم سوم، باب دوم، 76/2

2 بخاری، کتاب المغازی، باب غزوة العشيرة... الخ، 3/3، حدیث: 3949

3 شرح الزرقانی علی المواہب، کتاب المغازی، 221/2

4 شہر مدینہ سے بدر شریف 113 کلومیٹر دور ہے جبکہ بائی روڈ یہ مسافت تقریباً 152 کلومیٹر ہے۔

5 شرح الزرقانی علی المواہب، باب غزوة بدر الکبریٰ، 255/2

شریف میں یہ خبر پہنچی کہ کافروں کا ایک بڑا قافلہ ملکِ شام سے واپس مکہ جانے والا ہے۔ اس قافلے میں کافروں کے بڑے بڑے سردار بھی شریک ہیں اور مالِ تجارت بھی خوب ہے۔ اللہ کے آخری نبی صلی اللہ علیہ وآلہ وسلم نے فرمایا کہ کافروں کی ٹولیاں ہماری تلاش میں بھی رہتی ہیں اور ان کی ایک ٹولی تو شہرِ مدینہ میں ڈاکہ ڈال کر گئی ہے لہذا کیوں نہ ہم قریش کے اس قافلے پر حملہ کر دیں۔ اس طرح ان کی شامی تجارت کا راستہ رک جائے گا اور وہ مجبور ہو کر ہم سے صلح کر لیں گے۔ آپ کی یہ تجویز سن کر مہاجرین و انصار سب تیار ہو گئے۔ چنانچہ آپ 12 رمضان 2 ہجری کو بنا کسی خاص بڑی جنگی تیاری کے چل پڑے، جو جس حال میں تھا اسی حال میں روانہ ہو گیا۔ اس لشکر میں مسلمانوں کے ساتھ نہ زیادہ ہتھیار تھے، نہ فوجی راشن کی کوئی بڑی مقدار تھی کیونکہ کسی کو گمان بھی نہ تھا کہ اس سفر میں کوئی بڑی جنگ ہوگی۔

اہلِ مکہ کو جب خبر پہنچی کہ مسلمان مدینہ سے نکل چکے ہیں تو انہوں نے بھی جنگ کیلئے تیاری شروع کر دی۔ جب آپ کو اس کی اطلاع ملی تو آپ نے صحابہ کرام علیہم السلام سے مشورہ فرمایا اور انہیں بتا دیا کہ ممکن ہے اس سفر میں جنگ کی نوبت آجائے۔ مہاجرین و انصار دونوں نے آپ کی اطاعت اور حفاظت کے عزم کا اظہار کیا۔ مدینہ شریف سے ایک میل دور آپ نے لشکر کا جائزہ لیا اور چھوٹے بچوں کو واپس جانے کا حکم فرمایا۔ کچھ ضروری اقدامات فرما کر آپ بدر کے میدان کی طرف چل پڑے جہاں سے کفارِ مکہ کے آنے کی خبر تھی۔ اب کل فوج کی تعداد 313 تھی۔ جن میں 60 مہاجر باقی انصار تھے۔ ادھر ابو سفیان کو بھی مسلمانوں کے نکلنے کی خبر مل گئی تو اس نے

دو کام کئے۔ ایک تو اس نے فوراً ایک شخص کو مکہ بھیجا کہ وہ قریش کو اس کی خبر کر دے تاکہ وہ اپنے قافلہ کی حفاظت کا انتظام کریں اور خود راستہ بدل کر قافلہ کو سمندر کی جانب لے کر روانہ ہو گیا۔¹ ابوسفیان کا پیغام پہنچتے ہی قریش اپنے گھروں سے نکل پڑے۔

جنگِ بدر کا نقشہ



1 شرح الزور تانی علی المواہب، باب غزوة بدر الکبریٰ، 2/263

قریشی سردار ایک ہزار کی تعداد کا ایسا لشکر لے کر نکلے جس کا ہر سپاہی مسلح تھا۔ فوج کی خوراک کا یہ انتظام تھا کہ قریش کے مالدار لوگ باری باری روزانہ دس دس اونٹ ذبح کرتے تھے اور پورے لشکر کو کھلاتے تھے۔ عتبہ بن ربیعہ جو قریش کا سب سے بڑا رئیس تھا اس پورے لشکر کا سپہ سالار تھا۔ راستے میں انہیں ابوسفیان نے خبر بھیجی کہ ہم نے اپنا قافلہ محفوظ کر لیا ہے لہذا باقی لوگ واپس چلیں جائیں۔ اب لڑنے کی ضرورت نہیں ہے۔ قریش کے بعض لوگ واپس جانے پر راضی ہو گئے لیکن کچھ نے جنگ کرنے پر اصرار کیا اور بعض قبائل کو اس پر راضی کر لیا۔

کفار ان قریشی مسلمانوں سے پہلے بدر کے میدان میں پہنچ گئے اور بہترین و مناسب جگہوں پر قبضہ کر لیا۔ جبکہ مسلمانوں کو جنگی اعتبار سے بہتر جگہ نہ مل سکی۔ خدا کی شان کہ اس دوران بارش ہو گئی جس سے میدان کی گرد اور ریت جم گئی جس پر مسلمانوں کے لئے چلنا پھرنا آسان ہو گیا اور کفار کی زمین پر کیچڑ ہو گئی جس سے ان کو چلنے پھرنے میں مشکل ہو گئی۔



بدر میں واقع مسجد عریش



اللہ رسول محمد ﷺ

جنگ بدر میں کون کہاں مرے گا؟

اللہ کے آخری نبی صلی اللہ علیہ وآلہ وسلم اپنے چند جاں نثاروں کے ساتھ رات کے وقت میدان جنگ کا معائنہ کرنے کیلئے تشریف لائے اور چھڑی سے زمین پر لکیریں بناتے جاتے اور فرماتے جاتے کہ فلاں کافر اس جگہ قتل ہوگا، فلاں کی لاش یہاں ہوگی۔ چنانچہ ایسا ہی ہوا، جس جگہ آپ نے فرمایا تھا ہر کافر کی لاش اسی جگہ پائی گئی۔

اللہ رسول محمد ﷺ

غزوہ بدر کا واقعہ و نتائج

17 رمضان 2 ہجری مطابق 13 مارچ 624 عیسوی کو جمعہ کے دن آپ نے مجاہدین کو صف بندی کا حکم دیا۔ جنگ کی ابتدا ہوئی مگر اس بے سرو سامانی کے باوجود صحابہ کرام علیہم الرضوان نے شجاعت اور جانبازی کے جوہر دکھائے۔ اسی غزوہ میں ابو جہل کو دو کم عمر صحابہ حضرت معاذ اور حضرت معوذ رضی اللہ عنہما نے جہنم واصل کیا۔ میدان جنگ میں کافروں کے بڑے بڑے سرداروں جیسے ابو جہل، عتبہ، شیبہ وغیرہ کی ہلاکت سے کفار ان مکہ کی کمر ٹوٹ گئی۔ انہوں نے حوصلہ ہار دیا، ان کے پاؤں اکھڑ گئے اور وہ ہتھیار ڈال کر بھاگ کھڑے ہوئے۔ مسلمانوں نے کافروں کو گرفتار کرنا شروع کر دیا۔ اس جنگ میں کفار کے 70 آدمی قتل ہوئے اور اتنے ہی قیدی بنے۔ ابوسفیان کا قافلہ تو بچ نکلا مگر مسلمانوں نے اس جنگ میں شاندار کامیابی حاصل کی، جس سے مسلمانوں کی شان و شوکت میں اضافہ ہوا، اس جنگ میں شکست کی وجہ سے کفار مکہ کی ساری عزت خاک میں مل گئی، ان کی جنگی طاقت فنا ہو گئی اور ان کے بڑے بڑے سردار مارے گئے۔



فتح کے بعد تین دن تک آپ نے بدر ہی میں قیام فرمایا اس کے بعد قیدیوں اور اموالِ غنیمت کے ساتھ مدینہ شریف کی طرف روانہ ہوئے۔

اللہ
رسول
محمد
شہدائے بدر

جنگِ بدر میں کل 14 مسلمانوں نے جامِ شہادت نوش فرمایا۔ ان میں چھ مہاجر اور آٹھ انصارتھے۔ 13 صحابہ کرام علیہم السلام تو میدانِ بدر ہی میں مدفون ہوئے جبکہ ایک صحابی حضرت عبیدہ بن حارث رضی اللہ عنہ کا وصال راستے میں ہوا اور آپ کا مزار شریف ”صفرا“ کے مقام پر ہے۔¹ اسی مقام پر آپ نے مالِ غنیمت مجاہدین میں تقسیم فرمایا۔ وہ صحابہ کرام علیہم السلام جو غزوہ بدر میں شریک ہوئے وہ خصوصی شرف اور مرتبے کے مالک ہیں۔ ان تمام کے بڑے فضائل ہیں جن میں سے ایک فضیلت یہ بھی ہے کہ اللہ کے آخری نبی صلی اللہ علیہ وآلہ وسلم کا فرمان ہے: بے شک اللہ پاک اہل بدر سے واقف ہے اور اس نے یہ فرمادیا ہے کہ تم اب جو عمل چاہو کرو بلاشبہ تمہارے لیے جنت واجب ہو چکی ہے یا (یہ فرمایا) کہ میں نے تمہیں بخش دیا ہے۔²

اللہ
رسول
محمد
قیدیوں کا انجام

اللہ کے آخری نبی صلی اللہ علیہ وآلہ وسلم نے بدر کے قیدیوں کو صحابہ کرام میں تقسیم فرمادیا کہ وہ ان کے آرام اور ضروریات کا خیال رکھیں۔ ان قیدیوں کے بارے میں مشاورت کے بعد یہ فیصلہ ہوا کہ ان قیدیوں سے چار چار ہزار درہم فدیہ لے کر ان

1 شرح الزورقانی علی المواہب، غزوہ بدر اکبری، 2/325-328، لخصاً وملتقطاً

2 بخاری، کتاب المغازی، باب فضل من شہد بدر، 3/12 حدیث: 3983

لوگوں کو چھوڑ دیا جائے۔ جو لوگ مفلسی کی وجہ سے فدیہ نہیں دے سکتے تھے وہ یوں ہی بلا فدیہ چھوڑ دیئے گئے۔ ان قیدیوں میں جو لوگ لکھنا جانتے تھے ان میں سے ہر ایک کا فدیہ یہ تھا کہ وہ انصار کے دس لڑکوں کو لکھنا سکھادیں۔

غزوہ احد کے اسباب اور لشکروں کی تعداد

اللہ
رسول
محمد

جنگ بدر سے جاتے ہی کافروں نے بدلہ لینے کیلئے اگلی جنگ کی تیاری شروع کر دی تھی۔ پورا ایک سال انہوں نے جنگ کی تیاری کی۔ ہجرت نبوی کے تیسرے سال شوال کے مہینے میں کفار ان قریش پوری تیاری کر کے ایک بڑا اور ہر لحاظ سے مضبوط لشکر لے کر جنگ کے ارادے سے نکلے۔ ابوسفیان (جو اس وقت تک ایمان نہیں لائے تھے وہ) اس لشکر کے سپہ سالار بنے۔ رسول کریم ﷺ کے چچا حضرت عباس رضی اللہ عنہ جو خفیہ طور پر ایمان قبول کر چکے تھے اور مکہ میں رہتے تھے انہوں نے ایک خط لکھ کر کافروں کے لشکر کی خبر دی۔¹

جب آپ نے تحقیقات کروائیں تو معلوم ہوا کہ کافروں کا لشکر مدینہ کے بہت قریب آچکا ہے۔ اس صورتحال میں آپ نے صحابہ کرام علیہم الرضوان سے مشورہ فرمایا۔ بزرگ صحابہ نے یہ رائے دی کہ شہر کے اندر رہ کر دشمنوں کا مقابلہ کیا جائے لیکن نوجوان میدان میں نکل کر لڑنا چاہتے تھے۔ آپ نے یہ رائے سن کر ہتھیار سجائے اور باہر تشریف لائے۔ اتنے میں تمام لوگ شہر کے اندر رہ کر ہی کافروں سے جنگ لڑنے پر متفق ہو گئے۔ مگر آپ نے فرمایا کہ اللہ کے نبی کیلئے یہ مناسب نہیں ہے کہ وہ ہتھیار




1 کتاب المغازی للواقفی، غزوہ احد، 1/203

پہن کر اتار دے یہاں تک کہ اللہ پاک اس کے اور اس کے دشمنوں کے درمیان فیصلہ فرمادے۔ لہذا اب نامِ خدا لے کر میدان میں نکل پڑو۔ آپ اس جنگ میں ایک ہزار کی فوج لے کر مدینہ سے باہر نکلے۔ راستے میں عبد اللہ بن اُبی منافق بہانے سے اپنے 300 لوگوں کو لے کر اسلامی لشکر سے الگ ہو گیا۔ اب اسلامی لشکر کی تعداد 700 ہو گئی۔ آپ نے لشکر کا معائنہ فرمایا اور کم عمر صحابہ کو واپس لوٹا دیا۔¹

جنگِ اُحد کا نقشہ

جبلِ احد



جبلِ احد مدینہ منورہ کے جانبِ شمال ایک پہاڑی سلسلہ ہے جو تقریباً 6 سے 7 کلومیٹر تک پھیلا ہوا ہے، اس کی چوڑائی 2 سے 3 کلومیٹر اور اونچائی 350 میٹر ہے۔ یہ مسجدِ نبوی سے تقریباً 5 کلومیٹر دور ہے۔ حدیث کے مطابق یہ جنتی پہاڑ ہے اور رسولِ خدا ﷺ سے محبت کرتا ہے سرکارِ عظیمہ ﷺ بھی اس سے محبت فرماتے ہیں۔ اسی کے دامن میں (ایک روایت کے مطابق) 17 شوال 3 ہجری مطابق 23 مارچ 625 عیسوی کو معرکہ اُحد پیش آیا۔



1 شرح الزرقانی علی المواہب، باب غزوة احد، 2/394 تا 419 ملقطاً و ملخصاً



اللہ رسول محمد لشکروں کا آمناسامنا

مشرکین 12 شوال کو ہی مدینہ شریف کے قریب اُحد پہاڑ پر پڑاؤ ڈال چکے تھے۔ اللہ کے آخری نبی صلی اللہ علیہ والہ وسلم جمعہ کے دن 14 شوال کو مدینہ سے روانہ ہوئے اور 15 شوال کو ہفتے کے دن فجر کے وقت اُحد پہنچے۔ نماز فجر کے بعد آپ نے صف بندی فرمائی۔ صف بندی کے وقت آپ نے اپنی پشت پر اُحد پہاڑ کو رکھا۔ لشکر کے پیچھے پہاڑ میں ایک درہ یعنی تنگ راستہ تھا جس میں سے گزر کر کفار قریش مسلمانوں کی صفوں پر پیچھے سے حملہ آور ہو سکتے تھے۔ اس لیے آقا کریم صلی اللہ علیہ والہ وسلم نے اس درہ کی حفاظت کیلئے 50 تیر اندازوں کا ایک دستہ مقرر فرمایا۔ حضرت عبد اللہ بن جبیر رضی اللہ عنہ کو اس دستے کا افسر بنا دیا اور یہ حکم دیا کہ ہماری شکست ہو یا فتح مگر تم لوگ اپنی اس جگہ کو مت چھوڑنا۔

اللہ رسول محمد جنگ کا معرکہ

جب جنگ کا آغاز ہوا اور مسلمانوں نے شجاعت و بہادری کے ایسے ایسے جوہر دکھائے کہ کفار شکست کھاتے ہوئے بھاگ کھڑے ہوئے۔ اسی دوران ایک غلطی سے جنگ کا نقشہ بدل گیا۔ وہ تیر انداز جنہیں پہاڑی پر مقرر کیا گیا تھا جب انہوں نے دیکھا کہ جیت مل چکی ہے تو وہ بھی دیگر صحابہ کے ساتھ مالِ غنیمت جمع کرنے آگئے۔ ان کے سربراہ نے روکا لیکن انہوں نے سوچا کہ اب تو جنگ ختم ہو چکی اب رکنے کا کیا فائدہ؟ حضرت خالد بن ولید جو اس وقت تک ایمان نہیں لائے تھے انہوں نے جب وہ درہ پہرہ داروں سے خالی دیکھا تو پیچھے سے حملہ کر دیا۔ حضرت عبد اللہ بن جبیر رضی اللہ عنہ



نے اس دَرّہ پر چند صحابہ کے ساتھ انتہائی دلیرانہ مقابلہ کیا مگر یہ سب کے سب شہید ہو گئے۔ جنگ کا نقشہ بدلتا ہوا دیکھ کر بھاگتی ہوئی کفارِ قریش کی فوج بھی پلٹ پڑی۔ اس اچانک حملے سے پورا منظر تبدیل ہو گیا۔¹

اللہ رسول محمد

غزوہ احد کے کچھ واقعات

جنگ کے دوران ایک کافر نے آپ کے چہرہ انور پر تلوار ماری جس سے خود کے کچھ ٹکڑے آپ کے مبارک چہرہ میں چبھ گئے۔ پتھر لگنے کی وجہ سے آپ کے مبارک دانتوں کے کچھ کنارے بھی شہید ہوئے۔ اور نیچے کا مقدس ہونٹ بھی زخمی ہو گیا۔ کافروں نے اللہ کے آخری نبی ﷺ کو شہید کرنے کی پوری کوشش کی لیکن اپنے ناپاک مقصد کو پورا نہ کر سکے۔ بعد میں صحابہ کرام علیہم الرضوان نے بڑھ چڑھ کر آقا کریم ﷺ کی حفاظت کی۔ جب جنگ ختم ہوئی تو کافروں نے چلے گئے جبکہ مسلمانوں نے اپنے شہدائی تلاش شروع کر دی اور شہداء کو دیکھ کر مسلمان بڑے پریشان ہوئے۔ اس غزوہ میں شہداء کی تعداد 70 تھی۔ جن میں سے چار مہاجر جبکہ 66 انصاری صحابہ شامل تھے۔ ان تمام شہداء کو احد پہاڑ کے دامن میں دفن کیا گیا۔ دو دو شہید ایک ایک قبر میں دفن کئے جاتے۔ اس جنگ میں تیس کافر بھی مارے گئے۔²

اللہ رسول محمد

واقعہ رجع

ہجرت کے چوتھے سال یہ دردناک واقعہ پیش آیا۔ قبیلہ عَصَل و قَارَہ کے چند

1 الاکتفا، ذکر مغازی الرسول، غزوہ احد، 1/377

2 شرح الزرقانی علی المواہب، باب غزوہ احد، 2/419 ملقطاً و ملخصاً و مدارج النبوت، قسم سوم، باب چہارم،

133/2 منہوماً

آدمی اللہ کے آخری نبی صلی اللہ علیہ وآلہ وسلم کی بارگاہ میں حاضر ہوئے اور عرض کیا: ہمارے قبیلے نے اسلام قبول کر لیا ہے آپ کچھ صحابہ کرام علیہم الرضوان کو بھیج دیں جو انہیں اسلام سکھائیں۔ آپ نے دس صحابہ کرام علیہم الرضوان کی ایک جماعت کو ان کے ساتھ کر دیا۔ جب یہ قافلہ رجب¹ کے مقام پر پہنچا تو کافروں نے دھوکے بازی کر ڈالی۔ اور دھوکے سے ان میں سے آٹھ مسلمانوں کو شہید کر ڈالا جبکہ دو کو کفار نے مکہ لے جا کر فروخت کر ڈالا۔²



ماہ صفر 4 ہجری میں ”بیر معونہ“ کا مشہور واقعہ پیش آیا۔ عامر بن مالک جو بہادری میں مشہور تھا وہ اللہ کے آخری نبی صلی اللہ علیہ وآلہ وسلم کی خدمت میں حاضر ہوا۔ آپ نے اس کو اسلام کی دعوت دی، نہ تو اس نے قبول کی اور نہ ہی نفرت کا اظہار کیا۔ بلکہ اپنے ساتھ چند منتخب صحابہ کو بھیجنے کی درخواست کی۔ آپ نے فرمایا کہ مجھے نجد کے کافروں کی طرف سے خطرہ ہے۔ اس نے کہا کہ میں آپ کے اصحاب کی جان و مال کی حفاظت کا ضامن ہوں۔ آپ نے 70 صحابہ کو بھیج دیا۔

جب یہ صحابہ مقام بزمعونہ پر پہنچے تو ان کے قافلہ سالار آپ کا خط لے کر عامر بن طفیل کے پاس گئے جو عامر بن مالک کا بھتیجا تھا۔ اس نے انہیں بھی دھوکے سے شہید کروا دیا اور قریب کے قبائل کو ملا کر ان صحابہ کرام علیہم الرضوان پر حملہ کر دیا۔ صرف ایک صحابی

① عسفان اور مکہ کے درمیان ایک جگہ کا نام رجب ہے۔ عسفان مدینہ سے 380 اور مکہ سے 93 کلومیٹر دور ہے۔

② مدارج النبوت، قسم سوم، باب چہارم، 2/138 ملحقہ

حضرت عمرو بن امیہ کو انہوں نے چھوڑ دیا باقی تمام صحابہ کرام علیہم السلام کو شہید کر دیا۔ انہوں نے مدینہ پہنچ کر جب یہ تمام واقعہ اللہ کے آخری نبی صلی اللہ علیہ وآلہ وسلم کو سنایا تو آپ کو شدید صدمہ ہوا۔

غزوہ بنو نضیر
رسول اللہ
محمد

حضرت عمرو بن امیہ رضی اللہ عنہ نے مقام بئر معونہ سے واپسی پر دو ایسے کافروں کو قتل کر دیا تھا جنہیں اللہ کے آخری نبی صلی اللہ علیہ وآلہ وسلم پناہ دے چکے تھے۔ یہ سمجھے کہ انہوں نے بئر معونہ پر شہید ہونے والے صحابہ کرام علیہم السلام کا بدلہ لے لیا ہے لیکن بعد میں انہیں حقیقت معلوم ہوئی۔ رسول کریم صلی اللہ علیہ وآلہ وسلم نے ان دو کافروں کا خون بہا دینے کا اعلان فرمایا۔ اسی بارے میں گفتگو کرنے آپ قبیلہ بنو نضیر کے یہودیوں کے پاس تشریف لے گئے کیونکہ آپ کا معاہدہ انہی سے تھا۔ انہوں نے بظاہر بڑے اخلاق کا مظاہرہ کیا مگر یہ چال چلی کہ اللہ کے آخری نبی صلی اللہ علیہ وآلہ وسلم کو صحابہ کرام کے ساتھ ایک دیوار کے نیچے بڑے احترام سے بٹھایا اور ایک شخص کو اوپر بھیجا کہ وہ اوپر سے ایک وزنی پتھر ان پر گرا دے تاکہ یہ سب شہید ہو جائیں۔ اللہ کریم نے آپ کو اس منصوبے کی خبر دی، آپ فوراً وہاں سے چپ چاپ اٹھے اور صحابہ کے ہمراہ واپس چلے آئے اور مدینہ شریف تشریف لا کر یہودیوں کی اس سازش کے بارے میں صحابہ کرام کو بتایا۔ انصار و مہاجرین سے مشورے کے بعد آپ نے ان یہودیوں کو پیغام بھجوایا کہ تم نے سازش کر کے معاہدہ توڑ دیا، اس لیے اب دس دن کے اندر مدینہ شریف سے نکل جاؤ۔ انہوں نے اس بات سے انکار کیا تو آپ لشکر لے کر نکلے اور

یہودیوں کے قلعے کا محاصرہ کر لیا۔ یہ محاصرہ 15 دن تک رہا۔ اس دوران آپ نے قلعے کے آس پاس کے کچھ درختوں کو بھی کٹو ادیا تاکہ ان میں چھپ کر یہودی نقصان نہ پہنچا سکیں۔ تنگ آ کر وہ یہودی اس بات پر تیار ہو گئے کہ وہ اپنا مکان اور قلعہ چھوڑ دیتے ہیں۔ لیکن اپنا جتنا سامان اونٹوں پر لاد کر لے جاسکتے ہیں وہ لے جائیں گے۔ آپ نے ان کی یہ شرط منظور فرمائی اور سوائے دو افراد کے جو مسلمان ہو گئے تھے بنو نضیر کے سب یہودی 600 اونٹوں پر اپنا مال و سامان لاد کر ایک جلوس کی شکل میں گاتے بجاتے مدینہ سے نکلے اور کچھ تو خیبر میں جبکہ کچھ ملک شام میں جا کر آباد ہو گئے۔^①

غزوہ بنو مصطلق و واقعہ افک

شہر مدینہ سے کافی دور قبیلہ خزاعہ کا ایک خاندان ”بنو مصطلق“^② آباد تھا۔ ماہ شعبان سن 5 ہجری میں اس قبیلے کے سردار نے مدینہ شریف پر چڑھائی کا ارادہ کیا تو آپ لشکر لے کر اس کے مقابلے کیلئے نکلے۔ جب ان لوگوں کو آپ کی آمد کی خبر ہوئی تو ان کا سردار ڈر کر بھاگ گیا، قبیلہ کے دوسرے لوگوں نے مقابلہ کرنے کی کوشش کی مگر جب مسلمانوں نے ایک ساتھ مل کر حملہ کیا تو دس کافر مارے گئے۔ ایک مسلمان نے جام شہادت نوش کیا۔ جبکہ کثیر مال غنیمت ہاتھ آیا۔ اسی غزوہ میں قیدیوں کے ساتھ ام المومنین جویریہ بنت حارث بھی تھیں جنہیں حضور اکرم ﷺ نے اپنی زوجیت میں قبول فرمایا اور مسلمانوں نے اس خوشی میں تمام قیدیوں کو رہا کر دیا۔

① شرح الزرقاتی علی المواہب، بزم معونہ و حدیث بنی النضیر، 2/497-520 ملقطاً و ملخصاً

② اب مدینہ شریف سے اس جگہ کا فاصلہ تقریباً 261 کلومیٹر ہے۔


اسی غزوہ سے جب آپ واپس آنے لگے تو ایک مقام پر حضرت عائشہ صدیقہ رضی اللہ عنہا کسی سبب پیچھے رہ گئیں۔ بعد میں اللہ کے آخری نبی صلی اللہ علیہ وآلہ وسلم سے آکر مل گئیں۔ اس کو بنیاد بنا کر منافقین نے معاذ اللہ حضرت عائشہ رضی اللہ عنہا پر بہتان لگائے اور اللہ پاک نے خود قرآن کریم کی سورہ نور کی آیت نمبر 11 تا 20 میں حضرت عائشہ صدیقہ رضی اللہ عنہا کی پاکی بیان کی اور منافقین کے بہتانوں کو جھوٹ قرار دیا۔

رسول اللہ محمد غزوہ خندق اور اس کا سبب

سن 5 ہجری میں غزوہ خندق کا واقعہ پیش آیا۔ اللہ کے آخری نبی صلی اللہ علیہ وآلہ وسلم نے بنو نضیر کے یہودیوں کو معاہدوں کی خلاف ورزی کی بنا پر مدینہ پاک سے نکال دیا تھا۔ ان میں سے کچھ خیبر جا کر آباد ہو گئے تھے۔ وہاں جا کر خیبر کے یہودیوں کو ساتھ ملا کر انہوں نے عرب کے مشرکین کو آپ کے خلاف جنگ پر ابھارا اور ہر طرح کی امداد کا یقین دلایا۔ تمام کفار عرب نے اتحاد کر کے مسلمانوں سے جنگ لڑنے کا ارادہ کر لیا اسی وجہ سے اسے غزوہ احزاب (تمام جماعتوں کی جنگ) بھی کہتے ہیں۔ دشمن کی تعداد 10 ہزار تھی، اس لیے حضرت سلمان فارسی رضی اللہ عنہ نے یہ مشورہ دیا کہ مناسب یہ ہے کہ شہر کے اندر رہ کر دفاع کیا جائے۔ جس طرف سے کافروں کے حملے کا خطرہ ہے اس طرف ایک خندق کھودی جائے۔ مدینہ کے تین طرف چونکہ مکانات کی تنگ گلیاں اور کھجوروں کے جھنڈ تھے اس لئے ان تینوں جانب سے حملہ کا امکان نہیں تھا۔ صرف ایک طرف کا علاقہ تھا جو کھلا ہوا تھا لہذا یہ طے ہوا کہ اسی طرف گہری خندق کھودی جائے۔ چنانچہ 8 ذوالقعدہ سن 5 ہجری کو اللہ کے آخری نبی صلی اللہ علیہ وآلہ وسلم تین ہزار صحابہ کرام



رضی اللہ عنہم کو ساتھ لے کر خندق کھودنے میں مصروف ہو گئے۔ آپ نے خود اپنے مبارک ہاتھوں سے خندق کی حد بندی فرمائی اور دس دس آدمیوں پر دس دس گرز زمین تقسیم فرمادی۔ تقریباً بیس دن میں یہ خندق تیار ہو گئی۔ خندق 300 میٹر لمبی اور 9 میٹر چوڑی تھی جبکہ خندق کی گہرائی 5 میٹر تھی۔



جنگ خندق کا نقشہ



اس زمانے میں خندق کا جنگ میں استعمال اہل عرب کے لئے ایک نیا تجربہ ثابت ہوا اور اس غزوہ میں کامیابی کے اسباب میں سے ایک سبب یہ خندق بنی۔ کافروں کا لشکر جب آگے بڑھا تو سامنے خندق دیکھ کر کافر حیران رہ گئے۔ انہوں نے مدینہ شریف کا محاصرہ کر لیا اور تقریباً ایک مہینے تک گھیرا ڈالے رہے۔ یہ محاصرہ اس سختی کے ساتھ قائم رہا کہ اللہ کے آخری نبی صلی اللہ علیہ وآلہ وسلم اور صحابہ کرام علیہم البرکات نے کئی کئی فاقے کئے۔

چند کافروں نے ایک جگہ سے خندق پار کر لی مگر جب ان کے بڑے بڑے لڑاکے قتل کر دیئے گئے تو باقی واپس بھاگ گئے۔ اس جنگ میں مسلمانوں میں سے چھ افراد نے جام شہادت نوش کیا۔ ابوسفیان جو اس وقت کافروں کے لشکر کے سالار تھے، شدید سردی، طویل محاصرے اور فوج کے راشن کے ختم ہو جانے سے تنگ آ گئے۔ ایسے میں اللہ پاک نے ان پر ایسی آندھی مسلط فرمادی جن سے کافروں کے لشکر کی دیگیں الٹ پلٹ ہو گئیں، خیمے اکھڑ گئے۔ الغرض! ایسی صورتحال پیش آئی کہ کافروں کے پاس سوائے بھاگنے کے اور کوئی راستہ نہ بچا۔

اللہ
رسول
محمد
غزوہ بنی قریظہ

غزوہ خندق کے دوران ہی بنو قریظہ نے معاہدہ توڑ کر کافروں کا ساتھ دیا۔ اس کی سزا دینے کیلئے آپ غزوہ خندق کے فوراً بعد بنو قریظہ کی طرف لشکر لے کر روانہ ہوئے۔ 25 دن کے محاصرے کے بعد انہوں نے ہتھیار ڈال دیئے اور کہا کہ حضرت سعد بن معاذ رضی اللہ عنہ ان کے بارے میں جو فیصلہ کریں گے وہ یہ تسلیم کریں گے۔ حضرت سعد کے فیصلے

کے مطابق ان کے لڑنے والوں کو قتل کر دیا گیا، خواتین اور بچوں کو قیدی بنا لیا گیا اور ان کے اموال کو مجاہدین میں تقسیم کر دیا گیا۔ یاد رہے کہ بنو قریظہ نے خود ہی حضرت سعد بن معاذ کو بطور ثالث منتخب کیا تھا اور پھر ان کے فیصلے پر عملدرآمد ہوا، جبکہ حضرت سعد کا فیصلہ بنو قریظہ کی مذہبی تعلیمات کی روشنی میں تھا۔

اللہ رسول محمد
عمرہ کا ارادہ اور عجیب معجزہ

ہجرت کے چھٹے (6th) سال ذوالقعدہ کے مہینے میں اللہ کے آخری نبی صلی اللہ علیہ والہ وسلم 1400 صحابہ کرام علیہم الرضوان کے ساتھ عمرہ کا احرام باندھ کر مکہ کے لئے روانہ ہوئے۔ آپ کو اندیشہ تھا کہ کفار مکہ ہمیں عمرہ ادا کرنے سے روکیں گے اس لئے آپ نے پہلے ہی قبیلہ خزاعہ کے ایک شخص کو مکہ بھیج دیا تھا تاکہ وہ کفار مکہ کے ارادوں کی خبر لائے۔ جب آپ کا قافلہ مقام ”عسفان“ کے قریب پہنچا تو وہ شخص یہ خبر لے کر آیا کہ کفار مکہ نے تمام قبائل عرب کے کافروں کو جمع کر کے یہ کہہ دیا ہے کہ مسلمانوں کو ہرگز ہرگز مکہ میں داخل نہ ہونے دیا جائے۔ چنانچہ کفار قریش نے اپنے ساتھ ملے ہوئے تمام قبائل کو جمع کر کے ایک فوج تیار کر لی اور مسلمانوں کا راستہ روکنے کے لئے مکہ سے باہر نکل کر ایک مقام پر پڑاؤ ڈال دیا۔ جس راستے پر کافروں کی فوج تھی اللہ کے آخری نبی صلی اللہ علیہ والہ وسلم اس راستے سے ہٹ کر سفر فرمانے لگے اور عام راستہ سے کٹ کر آگے بڑھے اور مقام ”حدیبیہ“ میں پہنچ کر پڑاؤ ڈالا۔ یہاں پانی کی بے حد کمی تھی۔ ایک ہی کنواں تھا۔ وہ چند گھنٹوں ہی میں خشک ہو گیا۔ جب صحابہ کرام رضی اللہ عنہم پیاس سے بے تاب ہونے لگے تو آپ نے ایک بڑے پیالہ میں اپنا دست مبارک ڈال دیا اور



آپ کی مقدس انگلیوں سے پانی کا چشمہ جاری ہو گیا۔ پھر آپ نے خشک کنویں میں اپنے وضو کا استعمال فرمایا ہو پانی اور اپنا ایک تیر ڈال دیا تو کنویں میں اس قدر پانی ابل پڑا کہ پورا لشکر اور تمام جانور اس کنویں سے کئی دنوں تک سیراب ہوتے رہے۔^①

حدیبیہ کے علاقے میں واقع مسجد شمیسی



حدیبیہ میں واقع کنواں



حدیبیہ ایک بستی ہے جو مکہ شریف سے تقریباً 24 کلومیٹر کے فاصلے پر واقع ہے۔ یہاں کا کچھ علاقہ حرم میں اور کچھ حل یعنی حرم سے باہر ہے۔ آج کل یہ جگہ شمیسی کے نام سے مشہور ہے۔





بیعت الرضوان رسول اللہ محمد

مقام حدیبیہ میں پہنچ کر اللہ کے آخری نبی صلی اللہ علیہ وآلہ وسلم نے دیکھا کہ کفارِ قریش لشکر لے کر جنگ کے لئے آمادہ ہیں جبکہ آپ اور آپ کے صحابہ حالتِ احرام میں ہیں۔ اس لیے آپ نے مناسب سمجھا کہ ان سے صلح کی گفتگو کی جائے۔ اسی کام کیلئے آپ نے حضرت عثمان غنی رضی اللہ عنہ کو مکہ بھیجا۔ یہ شہر مکہ تشریف لے گئے اور کفارِ قریش کو صلح کی دعوت دی۔ کافروں نے ان سے کہا کہ ہم آپ کو اجازت دیتے ہیں کہ آپ کعبہ کا طواف کریں، صفا و مروہ کی سعی کریں لیکن ہم محمد (صلی اللہ علیہ وآلہ وسلم) کو ہرگز کعبہ میں نہ آنے دیں گے۔ حضرت عثمان رضی اللہ عنہ نے فرمایا اللہ کے آخری نبی صلی اللہ علیہ وآلہ وسلم کے بغیر میں کبھی بھی عمرہ نہیں کروں گا۔ بات بڑھ گئی اور کافروں نے آپ کو مکہ میں روک لیا۔ حدیبیہ کے میدان میں یہ خبر مشہور ہو گئی کہ کفارِ قریش نے حضرت عثمان رضی اللہ عنہ کو شہید کر دیا۔ آپ کو جب یہ خبر پہنچی تو آپ نے فرمایا کہ عثمان کے خون کا بدلہ لینا فرض ہے۔ یہ فرما کر آپ ایک درخت کے نیچے بیٹھ گئے اور صحابہ کرام رضی اللہ عنہم سے فرمایا کہ تم سب لوگ میرے ہاتھ پر اس بات کی بیعت کرو کہ آخری دم تک تم لوگ میرے وفادار رہو گے۔ تمام صحابہ نے یہ عہد لے کر آپ کی بیعت کی۔ یہی وہ بیعت ہے جس کا نام تاریخِ اسلام میں ”بیعت الرضوان“ ہے۔ اس درخت اور اس کے نیچے ہونے والی بیعت کا ذکر قرآنِ پاک میں دو مقامات سورۃ مائدہ کی آیت نمبر 7 اور سورۃ فتح کی کئی آیات میں آیا ہے۔ یہ بیعت ہو جانے کے بعد معلوم ہوا کہ حضرت عثمان غنی رضی اللہ عنہ کی شہادت کی خبر غلط تھی، وہ حیات تھے اور ٹھیک تھے۔





صلح حدیبیہ اور اس کی وجوہات

اللہ کے آخری نبی صلی اللہ علیہ وآلہ وسلم اور آپ کے صحابہ عمرہ کے ارادے سے چلے تھے۔ اسی وجہ سے قربانی کے جانور بھی آپ کے ساتھ تھے۔ مگر کافروں نے قسمیں اٹھالیں کہ ہم اپنے جیتے جی مسلمانوں کو کعبہ شریف تک نہیں پہنچے دیں گے۔ جب آپ کی طرف سے صلح کا پیغام لے کر حضرت عثمان غنی رضی اللہ عنہ مکہ تشریف لے گئے تو قریش نے بھی آپ کی خدمت میں کچھ لوگ بات چیت کیلئے بھیجے مگر بات نہ بن سکی۔ پھر قریش نے سہیل بن عمرو کو صلح کی شرائط طے کرنے کیلئے بھیجا جس کے نتیجے میں صلح حدیبیہ کا معاہدہ طے پایا۔ اس معاہدے کی کچھ شرائط یہ ہیں:

- ① مسلمان اس سال بغیر عمرہ کے واپس چلے جائیں۔
- ② آئندہ سال عمرہ کیلئے آسکتے ہیں مگر مکہ میں صرف تین دن رکیں۔
- ③ آئندہ 10 سال تک کوئی لڑائی نہیں کی جائے گی۔
- ④ قبائل عرب جس کے ساتھ چاہیں دوستی کا معاہدہ کر سکتے ہیں۔
- ⑤ مکہ سے کوئی مسلمان مدینہ چلا گیا تو اسے واپس کرنا ضروری ہوگا۔

قرآن پاک میں اس صلح کو ”فتح مبین“ فرمایا گیا۔ بظاہر یہ معاہدہ مسلمانوں کے خلاف تھا مگر اس کے بعد ہونے والے واقعات نے بتا دیا کہ یہی صلح بعد میں ہونے والی فتوحات کی کنجی ثابت ہوئی۔

دسوال باب

بعد از حدیبیہ

تا

رحلت شریفہ

After Hudaibiyah

till

Blessed apparent demise



رسول اللہ محمد

سلاطین کے نام دعوتِ اسلام

صلح حدیبیہ کے بعد ہر طرف امن و سکون کی فضا ہو گئی۔ اللہ کے آخری نبی صلی اللہ علیہ وآلہ وسلم چونکہ تمام جہان کی طرف نبی ہیں، اس لیے آپ نے ارادہ فرمایا کہ اسلام کا پیغام تمام دنیا میں پہنچایا جائے۔ چنانچہ آپ نے مختلف بادشاہوں کی طرف قاصدوں کے ذریعے خط روانہ فرمائے۔ اس کا خلاصہ یہ ہے:

قاصد کا نام	شہر/ملک	بادشاہ/امیر	رویہ و نتیجہ
حضرت وحیہ کلبی	بیت المقدس	ہرقل (قیصر روم)	اسلام کی حقانیت کا قائل ہوا مگر سلطنت کی لالچ میں کلمہ پڑھنے سے محروم رہا۔ ¹
حضرت عبداللہ بن حذافہ	طیسفون	کسریٰ (خسر و پریز)	خط کو پھاڑ ڈالا، اس کے بیٹے نے اسے قتل کر ڈالا، حضرت عمر رضی اللہ عنہ کے دور میں اس کی حکومت کا خاتمہ ہو گیا۔ ²
حضرت عمرو بن امیہ	اکسوم	اصحٰمہ نجاشی	خط کی تعظیم کی اور اسلام قبول کر لیا۔ ³
حضرت حاطب بن ابی بلتعہ	اسکندریہ	مقوقس (شاہ مصر)	خط کی تعظیم کی، مگر مسلمان نہ ہوا، قیمتی تحائف آپ علیہ السلام کی طرف بھیجے۔ ⁴
حضرت علاء بن حضرمی	بحرین	منذر بن سادی	خط کی تعظیم کی اور قوم کے اکثر افراد کے ساتھ اسلام قبول کیا۔ ⁵

1 بخاری، کتاب بدء الوحی، باب 6، 1/12، حدیث: 7 ملخصاً

2 سبل الھدیٰ والرشاد، ابواب ذکر رسلہ۔۔۔ الخ، الباب الحادی والعشرون۔۔۔ الخ، 11/362 ملخصاً

3 سبل الھدیٰ والرشاد، ابواب ذکر رسلہ۔۔۔ الخ، الباب السالع والعشرون۔۔۔ الخ، 11/365

4 سبل الھدیٰ والرشاد، ابواب ذکر رسلہ۔۔۔ الخ، الباب الخامس۔۔۔ الخ، 11/348-349

5 شرح الزرقانی علی المواہب، واما ما کاتبته الی الملوک وغیر ہم، 5/34-36 ملخصاً





حضرت عمرو بن عاص	عمان	جلائری کے دو بیٹے جسفر اور عبید	خط کی تعظیم کی، دونوں نے اسلام قبول کر لیا۔ ¹
حضرت سلیط بن عمرو	یمامہ	ہوذ بن علی	خط کی تعظیم کی، قاصد کا بھی احترام کیا، مگر حکومت کے بدلے میں اسلام قبول کرنے کی شرط رکھی جو منظور نہ فرمائی۔ ²
حضرت شجاع بن وہب	غوطہ (دمشق)	حارث بن ابی شمر غسانی	مغزور خط کو پڑھ کر برہم ہو گیا اور اپنی فوج کو تیاری کا حکم دے دیا۔ اس وجہ سے ”غزوہ موٹہ“ اور ”غزوہ تبوک“ جیسے معرکے پیش آئے۔ ³

غزوہ خیبر اور اس کے اسباب

اللہ
رسول
محمد

محرم الحرام کے مہینے میں غزوہ خیبر کا معرکہ ہوا۔ ایک قول یہ ہے کہ یہ سات ہجری کا واقعہ ہے۔ ”خیبر“ عرب میں یہودیوں کا سب سے بڑا مرکز تھا۔ یہاں کے یہودی بڑے دولت مند، مالدار اور جنگوں کے ماہر تھے۔ انہوں نے یہاں بہت سے مضبوط قلعے بنا رکھے تھے، جن میں سے آٹھ قلعے بڑے مشہور ہیں۔ ان آٹھ قلعوں کے مجموعے کو ”خیبر“ کہا جاتا ہے۔⁴

جنگ خندق میں جن کافروں نے مدینہ شریف پر حملہ کیا تھا ان میں خیبر کے یہودی سب سے آگے تھے۔ یہی اس جنگ کو بھڑکانے والے اور اس جنگ کی بنیاد رکھنے



1 شرح الزرقانی علی المواہب، واما کتابتہ الی الملوک وغیر ہم، 5/37-43 ملقطا


2 مدارج النبوت، 2/228-229، ملخصا

3 سبل الہدیٰ والرشاد، ابواب ذکر رسالہ۔۔ الخ، الباب الحادی والعشرون۔۔ الخ، 11/358-359 ملخصا، سیرت

مصطفیٰ، ص 373

4 شرح الزرقانی علی المواہب، باب غزوہ خیبر، 3/243 ملقطا

والے تھے۔ انہوں نے ہی مکہ کے کافروں کو مدینہ شریف پر چڑھائی کرنے پر ابھارا تھا اور ان کی مالی امداد کی تھی۔ غزوہ خندق میں ہونے والی رسوائی نے انہیں مزید غم و غصے میں مبتلا کر دیا۔ انہوں نے دوسرے قبائل کو ساتھ ملا کر پھر سے مدینہ شریف پر حملہ کی سازشیں شروع کر دیں۔ ¹ اللہ کے آخری نبی ﷺ کو جب ان کی سازشوں کا علم ہوا تو سولہ سو صحابہ کرام علیہم السلام کے لشکر کے ساتھ خیبر روانہ ہوئے۔ ²



قلعہ خیبر کی تصاویر جو اس وقت کے یہودیوں کا عسکری مرکز تھا

¹ سیرت مصطفیٰ، ص 381 ملخصاً

² خیبر (Khaybar) مدینہ شریف سے شمال کی جانب تبوک (Tabuk) جانے والے راستے پر واقع ہے، مدینہ شریف سے اس کا فاصلہ تقریباً 153 کلومیٹر ہے۔ یہاں کی زمین زرخیز اور علاقہ عمدہ کھجوروں کی پیداوار کیلئے مشہور تھا۔ یہاں اتنی کثرت سے باغات تھے کہ شہر نظر نہیں آتا تھا۔ اب نیا شہر قدیم علاقے سے ہٹ کر واقع ہے۔



رات کے وقت آپ خیبر کی حدود میں داخل ہوئے، آپ کی عادت مبارکہ تھی کہ رات کے وقت کسی بھی قوم پر حملہ نہیں فرماتے تھے، نماز فجر کے بعد شہر میں داخل ہوئے۔ یہودیوں نے قلعوں میں رہ کر جنگ لڑنے کا منصوبہ بنایا۔ آہستہ آہستہ تمام قلعے فتح ہو گئے۔ خیبر کا سب سے بڑا اور مضبوط قلعہ ”قموص“ تھا جسے حضرت علی رضی اللہ عنہ نے فتح فرمایا۔ خیبر میں ہونے والے معرکوں میں 93 یہودی قتل ہوئے جبکہ 15 صحابہ کرام علیہم الرضوان شہید ہوئے۔^① فتح کے بعد یہودیوں نے درخواست کی کہ انہیں خیبر سے نہ نکالا جائے اور زمین بھی ان کے قبضے میں رہنے دی جائے، یہاں کی پیداوار کا آدھا حصہ ان سے لے لیا جائے۔ اللہ کے آخری نبی صلی اللہ علیہ وآلہ وسلم نے ان کی درخواست منظور فرمائی۔ جب غلہ تیار ہو گیا تو آپ نے حضرت عبداللہ بن رواحہ رضی اللہ عنہ کو اس کی تقسیم کیلئے بھیجا۔ انہوں نے غلہ کو دو حصوں میں برابر برابر تقسیم کیا اور یہود سے کہا جو حصہ چاہو لے لو۔ اس تقسیم پر وہ حیران ہو کر کہنے لگے: زمین و آسمان اسی عدل کی وجہ سے قائم ہیں۔^② خیبر کی فتح کے ساتھ دیگر کئی علاقے بھی فتح ہوئے، بعض مقامات پر جنگ ہوئی اور بعض علاقے بغیر جنگوں کے فتح ہوئے۔^③

اللہ
رسول
محمد
عمرۃ القضا کی ادائیگی

حدیبیہ کے مقام پر جو صلح ہوئی تھی اس میں ایک شرط یہ بھی تھی کہ مسلمان

① شرح الزر قانی علی المواہب، باب غزوة خیبر، 3/352-353 ملقطاً

② فتوح البلدان، ص 33-35 ملقطاً

③ شرح الزر قانی علی المواہب، باب غزوة خیبر، 3/303 ملخصاً



اگلے سال آکر عمرہ کریں گے اور تین دن تک مکہ شریف میں ٹھہریں گے۔ ایک سال مکمل ہونے پر ماہ ذوالقعدہ سن 7 ہجری میں اللہ کے آخری نبی صلی اللہ علیہ وآلہ وسلم نے اعلان کر دیا کہ جو لوگ پچھلے سال حدیبیہ میں شریک تھے وہ سب چلیں۔ شہید ہونے والوں کے سوا باقی تمام صحابہ نے یہ سعادت حاصل کی۔ آپ 2 ہزار مسلمانوں کے ساتھ مکہ شریف روانہ ہوئے۔ 60 اونٹ بھی قربانی کیلئے ساتھ تھے۔¹ جب اللہ کے آخری نبی صلی اللہ علیہ وآلہ وسلم حرم مکہ میں داخل ہوئے تو بعض کفار قریب کے پہاڑوں پر چڑھے یہ منظر دیکھ رہے تھے، آپس میں کہنے لگے: یہ بھلا کیسے طواف کریں گے ان کو تو بھوک اور بخار نے کمزور کر دیا ہے۔ آپ نے حرم کی میں پہنچ کر چادر کو اس طرح اوڑھ لیا کہ آپ کا داہنا کندھا اور بازو کھل گیا۔² اور آپ نے فرمایا: خدا اس پر اپنی رحمت نازل فرمائے جو ان کفار کے سامنے اپنی قوت کا اظہار کرے۔ پھر آپ نے صحابہ کرام کے ساتھ شروع کے تین پھیروں میں کندھوں کو ہلا کر اور خوب اکڑتے ہوئے چل کر طواف کیا۔³ یہ سنت آج بھی باقی ہے، ہر طواف کرنے والا شروع کے تین پھیروں میں اس پر عمل کرتا ہے۔

پھر آپ صلی اللہ علیہ وآلہ وسلم نے صفاروہ کی سعی فرمائی اور قربانی کے جانور ذبح فرمائے۔ تین دن تک آپ مکہ شریف میں تشریف فرما رہے، اس کے بعد واپس مدینہ شریف تشریف لے گئے۔ چونکہ یہ عمرہ ایک سال پہلے والے عمرہ کہ وجہ سے تھا اس

1 شرح الزور قانی علی المواہب، باب غزوة خیبر، 3/314 ملخصاً

2 اس کو اضطباع کہتے ہیں۔

3 اس کو عربی زبان میں ”رمل“ کہتے ہیں۔



۱ لیے اسے عمرۃ القضا کہتے ہیں۔

اللہ رسول محمد غزوۃ موتہ کے اسباب

”موتہ“ ملک شام میں ایک مقام ہے۔ اس جنگ کا سبب یہ ہوا کہ اللہ کے آخری نبی صلی اللہ علیہ وآلہ وسلم نے ”بصری“^۲ کے بادشاہ قیصر کے نام خط لکھ کر حضرت حارث بن عمیر رضی اللہ عنہ کے ہاتھ روانہ فرمایا۔ راستے میں شرجیل بن عمرو نے قاصد کو شہید کر دیا۔ جب آپ تک یہ اطلاع پہنچی تو آپ کو سخت صدمہ ہوا۔ اس وقت آپ نے تین ہزار مسلمانوں کا لشکر تیار فرمایا اور اپنے مبارک ہاتھوں سے سفید رنگ کا جھنڈا باندھ کر حضرت زید بن حارثہ رضی اللہ عنہ کے ہاتھ میں دیا اور انہیں اس فوج کا سپہ سالار بنایا۔ ساتھ ارشاد فرمایا: اگر یہ شہید ہو جائیں تو جعفر بن ابوطالب امیر ہوں گے۔ اگر وہ شہید ہو جائیں تو عبد اللہ بن رواحہ امیر ہوں گے۔^۳

اللہ رسول محمد غزوۃ موتہ

حضرت زید رضی اللہ عنہ کی قیادت میں جب یہ لشکر روانہ ہوا تو انہیں خبر ملی کہ خود قیصر روم ایک لاکھ فوج لے کر موجود ہے۔ اس کے ساتھ مزید ایک لاکھ عیسائی عرب بھی شریک ہو رہے ہیں۔ حضرت زید نے اس پر مشاورت کی کہ اللہ کے آخری نبی صلی


۱ شرح الزرقانی علی المواہب، باب غزوۃ خیبر، 3/315-324 طبعاً

۲ بصری یہ شام کا ایک علاقہ ہے جہاں اس وقت شرجیل بن عمرو گورنر تھا، یہ ملک روم کے بادشاہ قیصر کا باج گزار تھا۔ یاد رہے کہ بصری اور بصرہ دو مختلف شہروں کے نام ہیں۔ بصرہ شہر حضرت عمر نے اپنے دور حکومت میں فوجی چھاؤنی کے طور آباد کروایا تھا۔

۳ شرح الزرقانی علی المواہب، باب غزوۃ موتہ، 3/339-342



اللہ علیہ وآلہ وسلم کو خط لکھ کر مزید فوج کی درخواست کریں یا جنگ میں کود پڑیں۔ حضرت عبد اللہ بن رواحہ رضی اللہ عنہ نے فرمایا: ہمارا مقصد فتح یا مال نہیں ہے۔ بلکہ ہمارا تو مقصود ہی شہادت ہے۔ یہ باتیں سن کر لوگ کہنے لگے: عبد اللہ نے سچ کہا، پھر انہوں نے آگے بڑھ کر ”مؤتہ“ کے مقام پر پڑاؤ ڈالا، لشکر کو ترتیب دیا گیا اور تمام لشکر لڑائی کیلئے تیار ہو گیا۔



موتہ موجودہ اردن (Jordan) کے شہر کرک (Kerak) اور دریائے اردن کے درمیان کا علاقہ ہے۔ اردن مغربی ایشیا (Western Asia) کا ملک ہے جس کا دار الحکومت عمان (Amman) ہے۔ اُس وقت یہاں شامیوں کی حکومت تھی۔ یہ پہلا موقع تھا جس میں مسلمانوں کا لشکر مدینہ شریف سے اتنا دور جنگ کیلئے گیا۔ اردن کا مدینہ شریف سے کم از کم فاصلہ ایک ہزار کلومیٹر سے زائد ہے۔



انسانی تاریخ کا عجیب معرکہ یہاں پیش آیا کہ تین ہزار جانبازوں کے مقابلے میں دو لاکھ کا لشکر تھا۔ اللہ کے آخری نبی صلی اللہ علیہ وآلہ وسلم کی پیش گوئی کے مطابق حضرت زید شہید ہوئے تو حضرت جعفر نے پرچم اسلام کو اٹھالیا، یہ شہید ہوئے تو حضرت عبد اللہ بن رواحہ رضی اللہ عنہ نے پرچم سنبھال لیا۔ آقا علیہ السلام مدینہ شریف میں ہی یہ تمام واقعات دیکھ رہے تھے اور بیان فرما رہے تھے۔¹ ان کی شہادت کے بعد حضرت خالد بن ولید نے جھنڈا لیا اور اس قدر بہادری سے لڑے کہ ان کے ہاتھ میں نو تلواریں ٹوٹیں۔ انہوں نے کمال جنگی مہارت سے اسلامی فوج کو دشمنوں کے محاصرے سے نکالا اور مدینہ واپس لے آئے۔ یہ مسلمانوں کی فتح ہی تھی کہ ایک لاکھ² کے لشکر کے مقابلے میں صرف 12 صحابہ کرام علیہم الصلوٰۃ شہید ہوئے، باقی سب صحیح و سالم واپس آگئے۔ جبکہ دشمن کا نقصان اس سے کہیں زیادہ تھا۔³

اللہ
رسول
محمد

حدیبیہ میں ہونے والی صلح کے مطابق مسلمانوں اور کفار قریش کے درمیان 10 سال تک جنگ بندی کا معاہدہ ہوا تھا۔ اس معاہدہ کی رو سے قبیلہ بنو بکر نے قریش سے اتحاد کر لیا اور بنو خزاعہ مسلمانوں سے مل گئے۔ ان دونوں قبیلوں کے درمیان کافی عرصے سے دشمنی تھی۔ ایک دفعہ بنو بکر نے قریش کے ساتھ مل کر مسلمانوں کے



1 شرح الزر قانی علی المواہب، باب غزوة موتہ، 3/344-347 طحطا

2 بعض روایات کے مطابق کافروں کے لشکر کی تعداد دو لاکھ تھی۔ یہ جنگ سات دن تک جاری رہی اور دشمن کی ہلاکتوں کی تعداد بیس ہزار تک بیان کی گئی ہے۔ جبکہ صحابہ کرام میں سے صرف بارہ افراد شہید ہوئے۔

3 شرح الزر قانی علی المواہب، باب غزوة موتہ، 3/348-349 طحطا



اتحادی قبیلے بنو خزاعہ پر حملہ کر دیا۔ بنو خزاعہ کے لوگ بچنے کیلئے حرم کعبہ میں داخل ہوئے تو انہوں نے وہاں بھی انہیں نہ چھوڑا۔ اس حملے میں بنو خزاعہ کے 23 لوگ قتل ہوئے۔ بنو خزاعہ نے رسول خدا ﷺ سے مدد کی درخواست کی۔¹ آپ نے قریش کی طرف پیغام بھیجا کہ تین میں سے کوئی بات مان لو۔

1 مقتولوں کی دیت ادا کرو!

2 یا پھر بنو بکر سے اتحاد ختم کر دو!

3 یا پھر یہ اعلان کر دو کہ حدیبیہ کا معاہدہ ختم ہو گیا۔

یہ شرائط سن کر قریش کے نمائندے نے معاہدہ ختم کرنے کا اعلان کر دیا۔ اللہ کے آخری نبی ﷺ کے قاصد کے واپس جاتے ہی قریش کو احساس ہو گیا کہ ان سے بڑی غلطی ہو گئی ہے۔ انہوں نے فوراً ابوسفیان کو پہلے کی طرح نیا معاہدہ کرنے مدینہ شریف روانہ کر دیا۔ مگر ان کی نہ سنی گئی۔ مایوس ہو کر ابوسفیان نے مسجد نبوی میں کھڑے ہو کر اپنی طرف سے معاہدہ کی تجدید کا اعلان کیا مگر کسی نے بھی جواب نہ دیا۔ انہوں نے مکہ جا کر ساری صورت حال سردارانِ قریش کے سامنے رکھ دی۔ انہوں نے پوچھا: تمہارے اعلان کرنے کے بعد انہوں نے کوئی جواب دیا؟ ابوسفیان نے کہا: نہیں۔ تو کفار قریش کہنے لگے: یہ تو کچھ بھی نہ ہوا، نہ تو یہ صلح ہے کہ ہمیں اطمینان ہو، نہ یہ اعلانِ جنگ ہے کہ ہم تیاری کریں۔ اسی دوران اللہ کے آخری نبی ﷺ نے بڑی رازداری اور خاموشی سے جنگ کی تیاری فرمائی، مقصد یہ

1 شرح الزرقانی علی المواہب، غزوة فتح الا عظم، 3/276-380 ملخصاً



تھا کہ اہل مکہ کو خبر نہ ہونے پائے اور بے خبری میں ان پر حملہ کیا جائے۔^①

اللہ
رسول
محمد
رسول خدا کا مکہ میں داخلہ

اللہ کے آخری نبی صلی اللہ علیہ وآلہ وسلم ہجرت کے آٹھویں (8th) سال رمضان المبارک کی 10 تاریخ کو کم و بیش دس ہزار کا لشکر لے کر مکہ کی طرف روانہ ہوئے۔ بعض قبائل راستے میں ساتھ ہوئے تو لشکر کی تعداد بارہ ہزار تک پہنچ گئی۔^② مکہ میں داخلے سے پہلے رسول اکرم صلی اللہ علیہ وآلہ وسلم نے فوج کو دو حصوں میں تقسیم فرمایا۔ ایک حصے میں آپ خود موجود تھے جبکہ دوسرا حصہ حضرت خالد بن ولید رضی اللہ عنہ کی سربراہی میں دے کر اسے دوسرے راستے سے مکہ میں داخلے کا حکم فرمایا۔^③ مکہ شریف کی زمین پر پہنچتے ہی آپ نے جو پہلا فرمان جاری فرمایا وہ یہ تھا:

♦ جو شخص ہتھیار ڈال دے گا اس کیلئے امان ہے۔

♦ جو اپنا دروازہ بند کر لے اس کیلئے امان ہے۔

♦ جو کعبہ میں داخل ہو جائے اس کیلئے امان ہے۔

♦ جو ابوسفیان کے گھر داخل ہو جائے اسے امان ہے۔^④

آپ کے اس اعلانِ رحمت نشان سے ہر طرف امن و امان کی فضا پیدا ہو گئی۔ خون کا ایک قطرہ بھی بہنے کا امکان نہ رہا۔ لیکن قریش کے بعض افراد نے حضرت خالد



① شرح الزرقانی علی المواہب، غزوة فتح الا عظم، 3/384-386 ملخصاً و ملخصاً

② شرح الزرقانی علی المواہب، غزوة فتح الا عظم، 3/395 ملخصاً

③ بخاری، کتاب المغازی، باب این رکن النبی، 3/102، حدیث: 4280

④ شرح الزرقانی علی المواہب، غزوة فتح الا عظم، 3/417-422 ملخصاً



بن ولید رضی اللہ عنہ کے لشکر پر حملہ کر دیا جس سے تین مسلمان شہید ہوئے اور کم و بیش 12 کافر بھی قتل ہوئے۔ آپ نے جب دیکھا کہ تلواریں چل رہی ہیں اور تیر پھینکے جا رہے ہیں تو اس بارے میں پوچھا کہ جنگ سے منع کرنے کے باوجود تلواریں کیوں چل رہی ہیں تو عرض کی گئی: پہل کفار کی طرف سے ہوئی ہے۔ آپ نے فرمایا: رب کی تقدیر یہی ہے، خدا نے جو چاہا وہی بہتر ہے۔^①

اللہ کے آخری نبی صلی اللہ علیہ وآلہ وسلم فاتح مکہ بن گئے مگر آپ کی عاجزی کا یہ عالم تھا کہ سورہ فتح کی آیات تلاوت فرماتے اس طرح سر مبارک جھکا کر اونٹنی پر بیٹھے ہوئے تھے کہ آپ کا سر اونٹنی کے پالان سے لگتا تھا۔^② آپ نے اونٹنی کو بٹھایا، طواف کیا اور حجرِ اسود کو بوسہ دیا۔ پھر حکم دیا کہ بیٹ اللہ شریف سے تمام بت نکال دیئے جائیں۔ جب تمام بتوں سے کعبہ پاک ہو گیا تو آپ اندر تشریف لے گئے اور بیٹ اللہ کے تمام گوشوں میں تکبیر پڑھی اور دو رکعت نماز ادا فرمائی۔^③

رسول خدا کا کریمانہ برتاؤ

اس کے بعد آپ نے حرم کعبہ میں دربارِ عام لگایا، جس میں افواجِ اسلام کے ساتھ ہزاروں کافر بھی موجود تھے۔ ان کافروں میں وہ لوگ بھی تھے جنہوں نے آپ پر اور آپ کے صحابہ پر ظلم و ستم کے پہاڑ توڑے، راہ میں کانٹے بچھائے، جسمِ اطہر پر نجاستیں ڈالیں، قاتلانہ حملے کئے، آپ کے صحابہ کو شہید کیا، مکہ چھوڑنے پر مجبور کیا،

① شرح الزرقانی علی المواہب، غزوة فتح الاعظم، 3/416-417 ملخصاً

② شرح الزرقانی علی المواہب، غزوة فتح الاعظم، 3/434

③ بخاری، کتاب المغازی، باب این رکن النبی، 3/102، حدیث: 4288 ملخصاً



آپ پر بہتان لگائے اور گالیاں دیں، اَلْعَرَضُ! وہ کونسا ظلم تھا جو انہوں نے نہ کیا ہو۔ آج وہ سب کے سب مجرموں کی حیثیت سے آپ کے سامنے تھے۔ آپ چاہتے تو ان سے زبردست انتقام لیتے مگر اللہ کے آخری نبی صلی اللہ علیہ وآلہ وسلم نے کوئی انتقامی کارروائی نہ فرمائی، اپنے کریمانہ لہجے میں ارشاد فرمایا: لَا تَثْرِيْبَ عَلَيْكُمْ الْيَوْمَ فَادْهَبُوا اَنْتُمْ الطَّلَقَاءُ آج تم پر کوئی الزام نہیں ہے، جاؤ! تم سب آزاد ہو۔¹ طرح طرح کی ایذائیں دینے والے دشمنوں پر فتح پا کر ایسا حسن سلوک کرنا اس کی مثال نہیں ملتی۔

فتح مکہ کے دوسرے دن بھی آپ نے خطبہ ارشاد فرمایا جس میں حرم کعبہ کے احکامات بیان فرمائے اور قیامت تک کیلئے حرم میں جنگ اور لڑائی کو حرام فرمایا۔ اس موقع پر آپ کے حسن سلوک کی وجہ سے لوگوں کی ایک بڑی جماعت نے اسلام قبول کیا۔ آپ نے مکہ کے اطراف میں موجود دوسرے بت بھی ختم کروا دیئے۔²



فتح مکہ سے اسلام کا حق ہونا پورے عرب پر ظاہر ہو گیا۔ یوں کئی قبائل اسلام قبول کرنے لگے۔ مگر اس خبر کے بعد قبیلہ ہوازن کے لوگ دیگر چند چھوٹے قبائل کے ساتھ مل کر مسلمانوں پر حملے کی نیت سے نکل پڑے۔ اللہ کے آخری نبی صلی اللہ علیہ وآلہ وسلم کو جب خبر ملی تو آپ 12 ہزار فوج لے کر روانہ ہوئے۔ مکہ اور طائف کے درمیان میں ”حنین“³ نامی جگہ پر اسلامی لشکر کا کافروں سے سامنہ ہوا۔ شروع

1 شرح الزرقانی علی المواہب، غزوة فتح الا عظم، 3/449 ملخصاً

2 شرح الزرقانی علی المواہب، ہدم العزی وسوان و مناة، 3/487-490 ملستظا

3 حنین ایک وادی ہے، جو مکہ شریف سے تقریباً 29 اور مدینہ شریف سے 462 کلومیٹر کے فاصلے پر ہے۔



میں مسلمانوں نے خوب ہاتھ دکھائے اور ایسا حملہ کیا کہ کافروں کی فوج میدان چھوڑ کر بھاگنے لگی۔ مگر ان کی وہ فوج جو گھات لگائے ہوئے تھی اس نے جب حملہ کیا تو اسلامی لشکر میں افراتفری مچ گئی۔ بالآخر مسلمان غالب ہوئے۔ اس غزوہ میں ہزاروں قیدی اور ڈھیروں ڈھیروں غنیمت مسلمانوں کے ہاتھ آیا۔¹

اس کے بعد اللہ کے آخری نبی صلی اللہ علیہ وآلہ وسلم طائف کی طرف روانہ ہوئے، طائف کے قلعے کا محاصرہ کیا، محاصرہ دو ہفتے سے زائد جاری رہا مگر خاطر خواہ فائدہ نہ ہوا تو آپ نے محاصرہ ختم کرنے کا حکم دیا اور دعا فرمائی کہ اے اللہ! تو ثقیف یعنی طائف والوں کو ہدایت عطا فرما۔ دعائے نبی کی برکت سے 9 ہجری میں طائف کے لوگ مسلمان ہو گئے اور ان کی درخواست پر تمام قیدیوں کو چھوڑ دیا گیا۔ طائف سے واپسی پر غزوہ حنین کے مالِ غنیمت کو آپ نے مسلمانوں میں تقسیم فرمایا۔ آپ نے دو ہفتوں سے زائد مکہ شریف میں قیام فرمایا اور اس کے بعد واپس مدینہ شریف تشریف لے گئے۔²

اللہ
رسول
محمد
غزوہ تبوک

ہجرت کے نویں سال ماہِ رجب میں غزوہ تبوک کا معرکہ پیش آیا۔ مدینہ اور شام کے درمیان ایک جگہ ہے جس کا نام ”تبوک“ ہے۔ اسے حیش العسرة (تنگ دستی کا لشکر) بھی کہا جاتا ہے۔³ اس کا سبب یہ بنا کہ مدینہ میں خبر پہنچی کہ رومیوں اور عرب عیسائیوں

1 شرح الزر قانی علی المواہب، باب غزوہ حنین، 3/496-531 ملتقطاً و ملخصاً

2 شرح الزر قانی علی المواہب، نبذة من قسم الغنائم۔۔ الخ، 4/6-19 ملتقطاً و ملخصاً

3 شرح الزر قانی علی المواہب، غزوہ تبوک، 4/65 ملخصاً



نے مدینہ پر حملہ کرنے کیلئے ایک بڑی فوج تیار کر لی ہے۔ اس کا مقابلہ کرنے کیلئے اللہ کے
آخری نبی صلی اللہ علیہ وآلہ وسلم نے فوج کی تیاری کا حکم فرمایا۔ اس وقت پورے حجاز میں
شدید قحط تھا، سخت گرمی تھی اور گھر سے نکلنا مشکل تھا۔¹

تبوک میں واقع مسجد توبہ



یاد رہے کہ شہر تبوک (Tabuk) مدینہ شریف سے 552 کلومیٹر کے فاصلے پر ہے جبکہ بائی روڈ یہ فاصلہ تقریباً 682
کلومیٹر ہے۔ جہاں لشکر اسلام نے پڑاؤ ڈالا تھا وہ جگہ آج قلعہ تبوک والبرکتہ کے نام سے مشہور ہے۔ یہ وہ آخری
غزوہ ہے جس میں رسول اکرم صلی اللہ علیہ وآلہ وسلم نے بنفسِ نفیس سفر فرمایا۔



یہ وہی غزوہ ہے جس میں حضرت ابو بکر نے گھر کا پورا اور حضرت عمر رضی اللہ عنہما نے گھر کا آدھا سامان لشکر کی تیاری کیلئے پیش کیا۔^① جبکہ حضرت عثمان غنی اور حضرت عبدالرحمن بن عوف رضی اللہ عنہ نے خصوصی تعاون فرمایا۔ آپ تیس ہزار کا لشکر لے کر تبوک روانہ ہوئے۔ تبوک پہنچ کر لشکر کو پڑاؤ کا حکم دیا، دور تک رومی لشکر کا کوئی پتا نہیں تھا۔ پھر معلوم ہوا کہ جاسوسوں نے قیصر کو جب لشکر اسلام کی شان و شوکت اور تعداد کا بتایا تو ہمت اور رعب کی وجہ سے وہ لوگ جنگ سے ہمت ہار گئے اور اپنے گھروں سے باہر نہ نکل سکے۔ اللہ کے آخری نبی صلی اللہ علیہ وآلہ وسلم بیس دن تک تبوک میں قیام فرما کر مدینہ واپس تشریف لائے۔ تبوک اور قریب کے کچھ علاقے اسلامی سلطنت میں داخل ہو گئے۔^②

اللہ
رسول
محمد
صدیق اکبر بطور امیر حج

غزوہ تبوک سے واپسی کے بعد اللہ کے آخری نبی صلی اللہ علیہ وآلہ وسلم نے ہجرت کے نویں (9th) سال ذوالقعدہ کے مہینے میں تین سو مسلمانوں کا ایک قافلہ حج کیلئے مکہ مکرمہ روانہ فرمایا۔ حضرت ابو بکر صدیق رضی اللہ عنہ کو امیر حج، حضرت علی مرتضیٰ رضی اللہ عنہ کو نقیب اسلام اور حضرت سعد بن ابی وقاص، حضرت جابر بن عبد اللہ اور حضرت ابو ہریرہ رضی اللہ عنہم کو معلم مقرر فرمایا۔ آپ نے اپنی طرف سے قربانی کیلئے 20 اونٹ بھی بھیجے۔ حضرت ابو بکر صدیق رضی اللہ عنہ نے حرم کعبہ اور عرفات و منیٰ میں خطبہ پڑھا۔ حضرت علی رضی اللہ عنہ کھڑے ہوئے اور ”سورۃ براءت“ کی چالیس آیتیں پڑھ

① ترمذی، کتاب المناقب، باب فی مناقب ابی بکر و عمر کلیمہ، 5/380، حدیث: 3695

② مدارج النبوت، 2/349 ملخصاً



کر سنائیں اور اعلان کر دیا کہ اب کوئی مشرک خانہ کعبہ میں داخل نہ ہو سکے گا اور نہ کوئی ننگا ہو کر طواف کر سکے گا۔¹ چار مہینے کے بعد کفار و مشرکین کے لئے امان ختم کر دی جائے گی۔ حضرت ابو ہریرہ اور دوسرے صحابہ کرام علیہم السلام نے اس قدر زور زور سے اعلان کیا کہ ان کا گلا بیٹھ گیا۔ ان علانات کے بعد لوگ فوج در فوج آ کر مسلمان ہونے لگے۔



9 ہجری کو وفود کا سال بھی کہا جاتا ہے۔ ”وفود“ عربی میں ”وفد“ کی جمع ہے۔ وفد ایک سے زائد افراد کے گروہ کو کہتے ہیں۔ اللہ کے آخری نبی صلی اللہ علیہ وآلہ وسلم تبلیغ اسلام کیلئے ہر طرف مبلغین کو بھیجا کرتے تھے۔ ان میں سے بعض تو مبلغین کے سامنے دعوتِ اسلام قبول کر کے مسلمان ہو جاتے جبکہ بعض قبائل اس بات کے خواہش مند ہوتے کہ براہِ راست بارگاہِ نبوت میں حاضر ہو کر جمالِ نبوت کی زیارت کریں اور اپنے اسلام کا اظہار کریں۔ اسی لیے کچھ لوگ اپنے اپنے قبیلوں کے نمائندے بن کر مدینہ شریف آتے اور خود بانیِ اسلام، اللہ کے آخری نبی صلی اللہ علیہ وآلہ وسلم کی زبان سے دعوتِ اسلام کا پیغام سن کر اپنے اسلام کا اعلان کرتے اور پھر واپس اپنے اپنے قبیلوں میں جا کر انہیں بھی مسلمان کرتے۔ اس طرح کے وفود مختلف زمانوں میں مدینہ شریف آتے رہے مگر فتحِ مکہ کے بعد تو گویا سارے عرب میں اسلام کا ڈنکہ بج اٹھا۔



1 شرح الزرقانی علی المواہب، حج الصدیق بالناس، 4/115-116 ملخصاً و بخاری، کتاب المغازی، باب حج ابی بکر بالناس فی سنۃ تسع، 3/128، حدیث: 4363





رسول اللہ محمد

بہت سے قبائل پہلے ہی اسلام کی حقانیت کے قائل ہو چکے تھے مگر قریش کے ڈر اور دباؤ کی وجہ سے اسلام قبول نہیں کر سکتے تھے۔ فتح مکہ نے اس رکاوٹ کو دور کر دیا۔ اب اسلام کی تعلیمات اور قرآن کے مقدس پیغام نے ہر ایک کے دل پر سکھ بٹھا دیا، جس کا نتیجہ یہ نکلا کہ وہ لوگ جو پہلے اسلام کی بات سننا گوارا نہیں کرتے تھے اب پروانوں کی طرح شمع رسالت، مصطفیٰ جانِ رحمت ﷺ پر نثار ہونے لگے۔ سچے نبی کی تعلیمات اور کردار سے متاثر ہو کر یہ لوگ گروہ درگروہ آپ کی خدمت میں دور دراز سے وفود کی صورت میں حاضر ہوتے اور اپنی خوشی سے قبولیتِ اسلام کی سعادت پا کر شرفِ صحابیت کا تاج سر پر سجا کر ہمیشہ کی سعادتیں اپنے مقدر میں لکھواتے۔ فتح مکہ کے بعد 9 ہجری میں تو اتنی کثرت سے وفود آئے کہ اس سال کا نام ہی ”سَنَةُ الْوُفُود“ یعنی وفود کے آنے کا سال پڑ گیا۔ ایک قول کے مطابق اس سال تقریباً 60 وفود حضور علیہ السلام کی بارگاہ میں حاضر ہوئے۔ آپ قبائل سے آنے والے وفود کے استقبال اور ان سے ملاقات کیلئے خاص اہتمام فرماتے۔ ہر وفد کے آنے پر آپ نہایت عمدہ کپڑے زیب تن فرما کر تشریف لاتے، ان سے ملاقات کیلئے مسجد نبوی میں ایک ستون سے ٹیک لگا کر نشست فرماتے، پھر ہر ایک وفد سے خندہ پیشانی کے ساتھ گفتگو فرماتے اور ضروری عقائد و احکامِ اسلام کی تعلیم و تلقین بھی فرماتے۔ ان مہمانوں کو اچھے سے اچھے مکانوں میں ٹھہراتے، ان کی مہمان نوازی کا خاص خیال فرماتے اور ہر وفد کو تحائف بھی عطا فرماتے۔¹

1 مدارج النبوت، 2/ 358-359 ملقطاً و مختصراً

اللہ رسول محمد
وفدِ کندہ

ان وفد میں سے ایک وفدِ کندہ تھا۔ یہ لوگ یمن کے اطراف میں رہتے تھے، اس قبیلے کے 70 یا 80 افراد بہت سچ و سچ کے مدینہ آئے، بالوں میں کنگھی، ریشم کے جبے پہنے، جسم پر ہتھیار سجائے یہ مدینہ شریف کی آبادی میں داخل ہوئے، جب یہ لوگ بارگاہِ رسالت میں حاضر ہوئے تو اللہ کے آخری نبی صلی اللہ علیہ وآلہ وسلم نے ان سے پوچھا کہ کیا تم نے اسلام قبول کر لیا ہے؟ سب نے عرض کی: ”جی ہاں“ آپ نے فرمایا: پھر تم نے ریشمی لباس کیوں پہن رکھا ہے؟ یہ سنتے ہی ان لوگوں نے ریشمی جبوں کو جسموں سے اتار دیا اور ریشم کے بقیے ٹکڑے بھی لباسوں سے پھاڑ کر جدا کر ڈالے۔¹

اللہ رسول محمد
وفدِ فزارہ

ان میں سے ایک وفدِ فزارہ تھا۔ یہ بیس افراد کا وفد تھا، یہ حاضر خدمت ہوئے اور اپنے اسلام کا اعلان کیا اور بتایا کہ **يَا رَسُولَ اللَّهِ! صَلِّ اللَّهُ عَلَيْهِ وَآلِهِ وَسَلَّمَ** ہمارے علاقے میں سخت قحط ہے، اب فقر و فاقہ ہمارے لیے ناقابلِ برداشت ہے، آپ کرم فرمائیں اور بارش کی دعا فرمائیں۔ اللہ کے آخری نبی صلی اللہ علیہ وآلہ وسلم نے جمعہ کے دن منبر پر دعا فرمادی، فوراً بارش برسنے لگی اور ایک ہفتے تک جاری رہی۔ دوسرے جمعہ کو جب اللہ کے آخری نبی صلی اللہ علیہ وآلہ وسلم خطبہ ارشاد فرما رہے تھے تو ایک اعرابی نے عرض کیا: **يَا رَسُولَ اللَّهِ! صَلِّ اللَّهُ عَلَيْهِ وَآلِهِ وَسَلَّمَ** بارش کی کثرت کی وجہ سے مویشی

ہلاک ہونے لگے، بال بچے بھوک سے بے قرار ہونے لگے اور تمام راستے بند ہو گئے۔
دعا فرمائیں کہ یہ بارش پہاڑوں پر برسے اور کھیتوں پر نہ برسے۔ آپ نے دعا فرمادی تو
بادل شہر مدینہ سے کٹ گئے۔ یوں آٹھ دن کے بعد مدینہ میں سورج نظر آیا۔^①

رسول اللہ
محمد

وفد قبیلہ سعد بن بکر

ان میں سے ایک وفد قبیلہ سعد بن بکر کے سردار حضرت ضمام بن ثعلبہ رضی اللہ
عنه کے ساتھ آیا۔ یہ سرخ و سفید رنگت اور لمبے بالوں کے مالک ہونے کے ساتھ بڑے
خوبصورت آدمی تھے۔ یہ اللہ کے آخری نبی صلی اللہ علیہ وآلہ وسلم کے پاس آئے اور کہا:
اے عبدالمطلب کے بیٹے! میں آپ سے چند چیزوں کے بارے میں سوال کروں گا اور
سوالات میں سختی کروں گا۔ آپ مجھ سے ناراض مت ہو جائیے گا۔ آپ نے فرمایا: تم
جو چاہو مجھ سے پوچھ سکتے ہو۔ پھر اس طرح سے مکالمہ ہوا:

ضمام بن ثعلبہ: میں آپ کو اس خدا کی قسم دے کر جو آپ اور تمام انسانوں کا پروردگار
ہے یہ پوچھتا ہوں کہ کیا اللہ پاک نے آپ کو ہماری طرف اپنا رسول بنا کر بھیجا ہے؟
آپ نے فرمایا: ”ہاں“

ضمام بن ثعلبہ: میں آپ کو خدا کی قسم دے کر یہ سوال کرتا ہوں کہ کیا نماز و روزہ اور
حج و زکوٰۃ اللہ پاک نے ہم پر فرض کی ہے؟
آپ نے فرمایا: ”ہاں“

ضمام بن ثعلبہ: آپ نے جو کچھ فرمایا میں اس پر ایمان لایا اور میں ضمام بن ثعلبہ ہوں۔





میری قوم نے مجھے اس لئے آپ کے پاس بھیجا ہے کہ میں آپ کے دین کو اچھی طرح سمجھ کر اپنی قوم بنی سعد بن بکر تک اسلام کا پیغام پہنچا دوں۔

پھر یہ اپنے وطن پہنچے اور ساری قوم کو جمع کر کے پہلے بتوں کی مذمت بیان کی پھر اسلام کی حقانیت پر ایسی زبردست تقریر فرمائی کہ رات بھر میں قبیلے کے تمام مرد و عورت مسلمان ہو گئے اور ان لوگوں نے بتوں کو اپنے ہاتھوں سے پاش پاش کر ڈالا، اپنے قبیلے میں مسجد بنالی اور تمام اسلامی احکامات پر عمل کرنے والے پکے مسلمان بن گئے۔^①

اور بھی کئی وفد اللہ کے آخری نبی ﷺ کی بارگاہ میں حاضر ہوئے اور دولت ایمان سے مشرف ہوئے۔

اللہ
رسول
محمد
الوداعی حج (حجۃ الوداع)

ہجرت کے دسویں (10th) سال کا سب سے اہم واقعہ حجۃ الوداع ہے۔ یہ آپ کا آخری حج تھا۔ لوگوں نے آپ کو پورا حج کرتے ہوئے دیکھا۔ ذوالقعدہ کے مہینے میں آپ نے حج کیلئے روانگی کا اعلان فرمایا۔ آپ نے اس حج میں اپنا مشہور خطبہ ووداع ارشاد فرمایا۔ اللہ کے آخری نبی ﷺ کے حج کا اعلان فرماتے ہی مختلف علاقوں سے کم و بیش ایک لاکھ چوبیس ہزار (124000) پروانے شمع رسالت، تاجدار نبوت ﷺ اللہ علیہ وآلہ وسلم کے گرد جمع ہوئے۔^② دنیا سے ظاہر اُپردہ فرمانے کا اشارہ بھی آپ نے



① مدارج النبوت، 2/363-364 ملقطاً و ملخصاً

② شرح الزرقانی علی المواہب، وجہ الوداع، 4/146



اس حج میں دے دیا، چنانچہ جمرات کے قریب آپ نے ارشاد فرمایا: مجھ سے حج کے مسائل سیکھ لو! شاید اس کے بعد میں دوسرا حج نہ کروں۔^① آپ ذوالقعدہ کی آخری جمعرات کو مدینہ شریف سے روانہ ہوئے اور ذوالحلیفہ جو کہ اہل مدینہ کا میقات ہے وہاں پہنچ کر احرام باندھا اور 4 ذوالحجہ کو مکہ شریف میں داخل ہوئے۔ طواف فرمایا، مقام ابراہیم میں نفل ادا فرمائے، صفا و مروہ کی سعی فرمائی، 8 ذوالحجہ کو منیٰ تشریف لے گئے، پھر 9 تاریخ کو عرفات گئے، یہاں آپ نے کعبل کے ایک خیمے میں قیام فرمایا۔ جب سورج ڈھل گیا تو آپ اپنی اونٹنی ”قصواء“ پر سوار ہوئے اور خطبہ پڑھا۔ اس خطبے میں آپ نے بہت سے ضروری احکامات کا اعلان فرمایا اور زمانہ جاہلیت کی تمام برائیوں اور بیہودہ رسموں کو مٹانے کا اعلان فرمایا۔^②



آپ کے اس خطبے کے چند ارشادات یہ ہیں:

✽ تمہارا رب ایک ہے اور بے شک تمہارے باپ (حضرت آدم علیہ السلام) ایک ہیں۔ کسی عربی کو کسی عجمی پر اور کسی عجمی کو کسی عربی پر، کسی سفید کو کسی کالے پر اور کسی کالے کو کسی سفید پر کوئی فضیلت نہیں مگر تقویٰ کے سبب سے۔ ✽ تمام انسان آدم کی اولاد ہیں اور آدم مٹی سے بنائے گئے۔ اب فضیلت و برتری کے سارے دعوے، خون و مال کے سارے مطالبے اور سارے انتقام میرے پاؤں تلے ہیں۔

① مسلم، کتاب الحج، باب استحباب رمی الجمرۃ العقبۃ... الحج، ص 675، حدیث: 1297

② مسلم، کتاب الحج، باب حجۃ النبی، ص 489، حدیث: 2950 ملخصاً و ملخصاً



☆ اے لوگو! ہر مسلمان دوسرے مسلمان کا بھائی ہے اور سارے مسلمان آپس میں بھائی بھائی ہیں۔ ☆ کسی کیلئے یہ جائز نہیں ہے کہ وہ اپنے بھائی سے کچھ لے، مگر وہ کہ جس پر اس کا بھائی بھی راضی ہو اور خوشی سے دے۔ اے لوگو! خود پر اور ایک دوسرے پر ظلم مت کرو۔ ☆ تمہارا خون اور تمہارا مال تم پر تاقیامت اسی طرح حرام ہے جس طرح تمہارا یہ دن، تمہارا یہ مہینہ، تمہارا یہ شہر محترم ہے۔ ☆ اے لوگو! خواتین سے بہتر سلوک کرو! کیونکہ وہ تمہارے تابع ہیں، اور خود سے کچھ نہیں کر سکتیں۔ ☆ پھر فرمایا: تم سے رب کریم میرے بارے میں پوچھے گا تو تم کیا کہو گے؟ صحابہ کرام نے عرض کیا: آپ نے خدا کا پیغام پہنچا دیا اور رسالت کا حق ادا کر دیا، اللہ کے آخری نبی صلی اللہ علیہ وآلہ وسلم نے آسمان کی طرف انگلی اٹھائی اور تین بار فرمایا: اے اللہ! تو گواہ رہنا۔ اس کے بعد وحی کے ذریعے دین مکمل ہونے کی سند عطا فرمائی گئی اور پھر اپنے حج کی تکمیل فرمائی۔^①

رسول اللہ
محمد
الوداعی خطبہ کی بہاریں

اللہ کے آخری نبی صلی اللہ علیہ وآلہ وسلم نے آج سے تقریباً ساڑھے چودہ سو سال پہلے یہ خطبہ ارشاد فرمایا تھا۔ کمال بات یہ ہے کہ جب آپ یہ خطبہ ارشاد فرما رہے تھے تو اس وقت آپ اونٹنی کے کجاوے پر تشریف فرما تھے۔ یہ آپ کی کمال سادگی کی شان تھی۔ آپ کا ارشاد فرمایا ہوا یہ خطبہ انسانی تاریخ کا سنہرا اور روشن باب ہے۔ اس



① مسلم، کتاب الحج، باب حجۃ النبی، ص 490، حدیث: 2950 ملخصاً و ملخصاً



خطبے میں انسانی حقوق بالخصوص حقوق نسواں، غلاموں کے حقوق، جان، مال، عزت آبرو کی حفاظت، معاشی اصلاحات، وراثت کے مسائل، قرض و مقروض سے متعلق احکامات، سیاست اور دین سے متعلق ایسی رہنمائی موجود ہے جس کی اس سے پہلے مثال نہیں ملتی۔ یہ خطبہ تمام اسلامی تعلیمات کا نچوڑ اور حقوق و فرائض کا عالمی منشور ہے۔ یہ خطبہ آج بھی مسلمانوں کیلئے گویا آئین اور ابدی پیغام کی حیثیت رکھتا ہے۔ یہ خطبہ آج بھی اتنا ہی اہم ہے جتنا آج سے ساڑھے چودہ سو سال پہلے تھا۔ اس خطبے میں وہ روشنی ہے جس کی انسانیت کو ضرورت ہے۔ اس خطبے میں ایسا درس ہے جس پر عمل انسان کو انسانیت کی معراج پر لے جاسکتا ہے۔

اللہ رسول محمد مومئے مبارک کی تقسیم

عرفات کے ساتھ ساتھ منیٰ میں بھی آپ نے ایک خطبہ ارشاد فرمایا جس میں عرفات کے خطبے کی طرح بہت سے مسائل و احکام بیان فرمائے۔ پھر آپ قربان گاہ تشریف لے گئے۔ قربانی کے سوا اونٹوں میں سے کچھ کو اپنے ہاتھ مبارک سے نحر فرمایا اور باقی حضرت علی کو نحر کرنے کا حکم فرمایا۔ قربانی کے بعد آپ نے سر کے بال اتروائے، ان بالوں کا کچھ حصہ حضرت ابو طلحہ انصاری رضی اللہ عنہ کو عطا فرمایا اور باقی مومئے مبارک مسلمانوں میں تقسیم فرمانے کا حکم فرمایا۔¹ پھر آپ زمزم کے کنویں پر تشریف لائے اور زمزم نوش فرمایا اور طواف و داع کر کے مہاجرین و انصار کے ساتھ مدینہ منورہ تشریف لے گئے۔²

1 سیرۃ الخلیبہ، حجۃ الوداع، 3/377 مختصلاً

2 سیرۃ الخلیبہ، حجۃ الوداع، 3/379 مختصلاً و ملخصاً



مرضِ وفات اور رحلت شریف

اللہ
رسول
محمد

ہجرت کے گیارہویں سال 20 یا 22 صفر کو اللہ کے آخری نبی صلی اللہ علیہ وآلہ وسلم جنت البقیع آدھی رات کو تشریف لے گئے، وہاں سے واپس تشریف لائے تو مزاج مبارک ناساز ہو گیا۔ کچھ دن تک علالت بہت بڑھ گئی۔^① آپ تمام ازواجِ مطہرات کی اجازت سے حضرت بی بی عائشہ رضی اللہ عنہا کے حجرہ مبارکہ میں تشریف فرما ہوئے۔^② جب کمزوری بہت زیادہ بڑھ گئی تو آپ نے حکم دیا کہ حضرت ابو بکر صدیق رضی اللہ عنہ میرے مصلیٰ پر نماز پڑھائیں۔ چنانچہ سترہ نمازیں حضرت ابو بکر صدیق رضی اللہ عنہ نے پڑھائیں۔^③ وفات سے تھوڑی دیر پہلے حضرت عائشہ رضی اللہ عنہ کے بھائی حضرت عبدالرحمن بن ابو بکر رضی اللہ عنہ تازہ مسواک ہاتھ میں لئے حاضر ہوئے۔ آپ نے ان کی طرف نظر جما کر دیکھا۔ حضرت عائشہ نے سمجھا کہ مسواک کی خواہش ہے۔ انہوں نے فوراً ہی مسواک لے کر اپنے دانتوں سے نرم کی اور دستِ اقدس میں دے دی آپ نے مسواک فرمائی۔^④ پیر کے دن، ربیع الاول کے مہینے میں آپ نے رحلت فرمائی۔ مشہور قول کے مطابق 12 ربیع الاول ہجرت کے گیارہویں سال آپ نے ظاہری طور پر اس دنیا سے پردہ فرمایا۔^⑤ آپ کے وصالِ ظاہری سے صحابہ کرام کو بڑا صدمہ ہوا۔ آپ کی وصیت کے مطابق آپ

① سبل الہدیٰ والرشاد، ابواب مرض رسول اللہ ووفاته، الباب الرابع۔۔۔ الخ، 12/233 و سیرت مصطفیٰ، ص 542

② مواہب اللدنیہ وشرح الزرقانی، الفصل الاول فی اتمامہ... الخ، 12/83 ملخصاً

③ مواہب اللدنیہ وشرح الزرقانی، الفصل الاول فی... الخ، 12/108-110 ملختطاً و ملخصاً

④ مواہب اللدنیہ وشرح الزرقانی، الفصل الاول فی اتمامہ... الخ، 12/95 ملخصاً

⑤ طبقات ابن سعد، ذکر کم مرض رسول، 2/208 و فتاویٰ رضویہ، 26/416



کے اہل بیت و اہل خاندان نے آپ کی تجہیز و تکفین کی خدمت انجام دی۔ آپ کا جنازہ مبارک حجہ شریف کے اندر ہی رہا۔¹ حضرت عباس رضی اللہ عنہ نے نبی علیہ السلام کی نماز جنازہ ادا کرنے کی تفصیل یوں بیان فرمائی کہ جب اللہ کے آخری نبی صلی اللہ علیہ وآلہ وسلم وصال فرما گئے تو مرد داخل ہوئے اور انہوں نے بغیر امام کے انفرادی طور پر صلوٰۃ و سلام پڑھا، پھر عورتیں داخل ہوئیں تو انہوں نے بھی آپ پر صلوٰۃ و سلام پڑھا۔ پھر بچے گئے انہوں نے بھی ایسے ہی کیا۔ پھر غلام گئے انہوں نے بھی آپ پر صلوٰۃ و سلام پڑھا۔ کسی نے بھی آپ پر امامت نہ کروائی۔ شروع میں صحابہ کرام علیہم الرضوان میں اختلاف ہوا کہ آقا کریم صلی اللہ علیہ وآلہ وسلم کو کہاں دفن کیا جائے، اس موقع پر حضرت ابو بکر صدیق رضی اللہ عنہ نے فرمایا کہ میں نے رسول خدا صلی اللہ علیہ وآلہ وسلم سے یہ سنا ہے کہ ہر نبی اپنی وفات کے بعد اسی جگہ دفن کیا جاتا ہے جس جگہ اس کی وفات ہوئی ہو۔ اس حدیث کو سن کر لوگوں نے اسی جگہ (حجرہ عائشہ) میں آپ کی قبر تیار کی اور آپ اسی میں مدفون ہوئے۔ حضرت ابو طلحہ انصاری نے بغلی قبر شریف تیار کی، حضرت علی، حضرت فضل بن عباس، حضرت قثم بن عباس اور حضرت عباس رضی اللہ عنہم اجمعین نے جسم اقدس کو قبر منور میں اتارا۔²

1 مدارج النبوت، 2/437 ملخصاً

2 سنن ابن ماجہ، کتاب الجنائز، باب ذکر وفاتہ ودفنہ، 2/284-286، حدیث: 1628 ملخصاً

گیارہواں باب

شمائل اور فضائل کابیان

Blessed Attributes and Appearance
of the
Holy Prophet



حضرت انس رَضِيَ اللهُ عَنْهُ فرماتے ہیں کہ اللہ کے آخری نبی صَلَّى اللهُ عَلَيْهِ وَآلِهِ وَسَلَّمَ کا جسم اطہر بہت نرم و نازک تھا، میں نے ریشمی کپڑے کو بھی آپ کے بدن سے زیادہ نرم و نازک نہیں دیکھا اور آپ کے جسم مبارک کی خوشبو سے زیادہ اچھی کوئی خوشبو نہیں سونگھی۔¹ آپ کے خصائص میں سے ہے کہ آپ کا سایہ نہ تھا۔ سورج، چاند یا کسی بھی روشنی میں سایہ زمین پر نہیں پڑتا تھا۔²

آپ کے دونوں شانوں کے درمیان کبوتر کے انڈے کے برابر مہر نبوت تھی۔ آپ کا قدم مبارک درمیانہ تھا۔ آپ کا معجزہ تھا کہ جب الگ ہوتے تو درازی مائل درمیانہ قدم والے ہوتے اور جب اوروں کے ساتھ چلتے یا بیٹھتے تو سب سے بلند دکھائی دیتے۔³

آپ کا سر انور بڑا تھا، مبارک زلفیں ہلکی گھنگریالی تھیں۔ آپ کا چہرہ مبارک جمال الہی کا آئینہ تھا، یوں چمکتا جیسے چودھویں کا چاند، حضرت انس فرماتے ہیں: **نبی عليه الصلوة والسلام** کے چہرہ مبارک کا رنگ نہ تو چونے کی طرح بالکل سفید تھا نہ ہی گندمی، بلکہ آپ سرخ و سفید اور چمکدار چہرے کے مالک تھے۔⁴ آپ کے مبارک ابرو دراز اور باریک، دونوں ایسے تھیں کہ دور سے ملی ہوئی معلوم ہوتی تھیں۔ ان کے درمیان میں رگ



1 بخاری، کتاب المناقب، باب صفة النبی، 2/489، حدیث: 3561

2 شرح الزرقانی علی المواہب، الفصل الاول فی کمال خلقتہ۔۔۔ الخ، 5/524-525

3 شرح الزرقانی علی المواہب، الفصل الاول فی کمال خلقتہ وجمال صورته، 5/485

4 اشماں المحمدیہ، باب ماجاء فی خلق رسول اللہ، ص 15





تھی جو غصہ کے وقت ابھر آتی تھی۔

مبارک آنکھیں بڑی بڑی اور قدرتی طور پر سرگیں تھیں۔¹ آنکھوں کا معجزہ تھا کہ جس طرح آپ سامنے والی چیزوں کو دیکھ لیا کرتے ایسے ہی اپنے سے پیچھے کی چیزیں بھی دیکھ لیا کرتے۔ آنکھوں کی طرح مبارک کان بھی معجزانہ شان والے تھے، آپ نے خود ارشاد فرمایا: میں ان چیزوں کو دیکھتا ہوں جن کو تم میں سے کوئی نہیں دیکھتا اور میں ان آوازوں کو سنتا ہوں جن کو تم میں سے کوئی نہیں سنتا۔²

آپ کی پیشانی مبارک روشن اور کشادہ تھی۔ آپ کے مبارک رخسار نرم و نازک اور ہموار تھے، داندانِ اقدس کشادہ اور روشن تھے، جب آپ گفتگو فرماتے تو دونوں اگلے دانتوں کے درمیان سے نور نکلتا تھا، جب آپ اندھیرے میں مسکرا دیتے تو ہر طرف روشنی ہو جاتی۔³

آپ کی مبارک زبان وحی الہی کی ترجمان اور فصاحت و بلاغت میں عالیشان۔ بڑے بڑے فصحا آپ کا کلام سنتے تو دنگ رہ جاتے۔ آپ کی مبارک آواز بہت خوبصورت، اس کا کمال تھا کہ خطبوں میں دور اور نزدیک والے سب یکساں اپنی اپنی جگہ پر آپ کا مقدس کلام سن لیا کرتے تھے۔⁴

آپ کے مبارک ہاتھ بہت نرم و نازک اور گوشت سے بھرے ہوئے، جس شخص سے

1 الشماں المحمدیہ، باب ماجاء فی خلق رسول اللہ، ص 19 تا 21

2 الخصائص الکبریٰ للسیوطی، باب المعجزۃ والخصائص۔۔۔ الخ، 1/104

3 الشماں المحمدیہ، باب ماجاء فی خلق رسول اللہ، ص 21 تا 26

4 شرح الزرقانی علی المواہب، الفصل الاول فی کمال خلقہ... الخ، 5/444-445



آپ مصافحہ فرماتے وہ دن بھر ہاتھوں کو خوشبو دار پاتا۔

آپ کے مبارک قدم چوڑے اور گوشت سے بھرے ہوئے، پاؤں کی نرمی اور نزاکت کا حال یہ تھا کہ پانی نہیں ٹھہرتا تھا۔¹ آپ چلنے میں بڑے وقار سے قدم شریف کو زمین پر رکھتے، جب چلتے تو یوں لگتا جیسے اوپر سے نیچے اتر رہے ہیں، ہر قدم جما کر رکھتے۔²

اللہ
رسول
محمد
پسندیدہ غذائیں

اللہ کے آخری نبی صلی اللہ علیہ والہ وسلم کی حیات مبارکہ سادگی و زہد کا مکمل نمونہ تھی، اس لیے کبھی لذیذ غذاؤں کی طرف توجہ نہیں فرمائی، یہاں تک کہ زندگی بھر کبھی چپاتی تناول نہ فرمائی۔ اس کے باوجود آپ غذا کے بارے میں بڑے نفیس مزاج کے مالک تھے۔ عرب میں ایک کھانا جو گھی، پنیر اور کھجور ملا کر پکایا جاتا ہے، اسے ”حیس“ کہتے ہیں، اسے آپ بڑی رغبت سے تناول فرماتے۔³

سالنوں میں آپ کو گوشت، سرکہ، شہد، روغن زیتون اور کدو شریف خصوصیت کے ساتھ مرغوب تھے۔ کھجور اور ستو بھی بکثرت تناول فرماتے۔ آپ کو ٹھنڈا میٹھا پانی بہت مرغوب تھا، دودھ میں کبھی پانی ملا (کچی لسی بنا) کر اور کبھی خالص دودھ نوش فرماتے، آپ جو کچھ بھی نوش فرماتے تین سانس میں نوش فرماتے۔⁴

1 الشماں الحمدیہ، باب ماجاء فی خلق رسول اللہ، ص 21

2 الشماں الحمدیہ، باب ماجاء فی خلق رسول اللہ، ص 86

3 سنن کبریٰ للنسائی، 2/114 حدیث: 2631

4 رسول کریم صلی اللہ علیہ والہ وسلم کی غذاؤں سے متعلق مزید تفصیل کے لئے ”ماہنامہ فیضانِ مدینہ (رتبہ الاول 1440ھ)“ کے مضمون ”پیارے آقا صلی اللہ علیہ والہ وسلم کی پیاری غذائیں“ کا مطالعہ فرمائیں۔

اللہ رسول محمد

پسندیدہ لباس

اللہ کے آخری نبی صلی اللہ علیہ وآلہ وسلم زیادہ تر سوتلی لباس زیب تن فرماتے، کسی خاص لباس کی پابندی نہیں فرماتے تھے۔ جبکہ (1) (Gown)، قبا، (2) پیرہن، (3) تہبند، (4) حله، چادر، عمامہ، ٹوپی، موزہ (5) ان سب کو آپ نے شرف بخشا اور زیب تن فرمایا ہے۔ رنگوں میں سفید کپڑا آپ کو زیادہ پسند تھا، ایک روایت کے مطابق سبز رنگ بھی آپ کو بہت پسند تھا۔

اللہ رسول محمد

مبارک سواریاں

رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ کو گھوڑے کی سواری بہت پسند تھی۔ اس کے علاوہ آپ نے اونٹ، خچر اور دراز گوش پر بھی سواری فرمائی ہے۔ (6)

اللہ رسول محمد

عادات و اخلاق مبارکہ

حُسنِ صورت کے ساتھ حُسنِ سیرت میں بھی آپ بے مثل و بے مثال تھے۔ آپ کمزوروں کی مدد فرمانے والے تھے، اپنی تو کیا دشمنوں پر بھی نرمی فرماتے،

① ایک طرح کا ڈھیلا کوٹ جس کی آستین کلائی سے اوپر رہتی ہے، اس کی لمبائی گریبان سے پاؤں تک ہوتی ہے۔
عموماً علماء یہ لباس استعمال کرتے ہیں۔

② ایک کوٹ نما لباس جو آگے سے کھلا ہوتا ہے اور لباس کے اوپر پہنا جاتا ہے۔

③ اس سے مراد کراتا و پوشاک ہے۔

④ اس سے مراد ہوتی ہے یعنی وہ کپڑا جو پاجانے کی جگہ باندھا جاتا ہے، ہارے ہاں دیہات میں استعمال کی جاتی ہیں۔

⑤ یہاں چڑے کے موزے مراد ہیں۔

⑥ رسول کریم صلی اللہ علیہ وآلہ وسلم کی سواریوں سے متعلق مزید تفصیل کے لئے ”ماہنامہ فیضانِ مدینہ (رجح الاول

1440ھ) کے مضمون ”رسول اللہ صلی اللہ علیہ وآلہ وسلم کی سواریاں“ کا مطالعہ فرمائیں۔

عاجزی و انکساری فرمانے والے، اپنی ذات کیلئے نہ غصہ کرتے نہ انتقام لیتے، مریضوں کی عیادت فرماتے، غمزدوں کی غمخواری فرماتے، امیر ہو یا غریب سب سے یکساں برتاؤ فرماتے، سب کی دعوت قبول فرماتے، اپنا کام اپنے ہاتھ سے کرنا پسند فرماتے، تمام جہان میں سب سے بڑھ کر عادل اور پاک دامن تھے۔ آپ ٹھہر ٹھہر کر بڑے وقار سے گفتگو فرماتے، گفتگو میں اتنی روانی اور نکھار ہوتا کہ کوئی جملے گننا چاہتا تو گن سکتا تھا۔ آپ بڑے حیا دار تھے، آپ کی امانت و صداقت کے دشمن بھی معترف تھے۔ آپ کے اخلاق اتنے عالیشان تھے کہ خود رب کریم نے ارشاد فرمایا:

وَأِنَّكَ لَعَلَىٰ خُلُقٍ عَظِيمٍ ﴿۱﴾

ترجمہ کنزالایمان: اور بیشک تم یقیناً عظیم اخلاق پر ہو۔

اللہ
رسول
محمد
فضائل و خصائص

تمام انبیاء میں سب سے بڑا مرتبہ اللہ کے آخری نبی صلی اللہ علیہ والہ وسلم کا ہے۔ قرآن و حدیث میں آپ کے بے شمار فضائل و خصائص بیان ہوئے ہیں، آئیے ان میں سے چند ملاحظہ کیجئے:

❁ دیگر انبیائے کرام کسی خاص قوم کی طرف بھیجے جاتے، آپ تمام مخلوق انسان و جن، بلکہ ملائکہ، حیوانات، جمادات (بے جان اشیا) سب کی طرف مبعوث ہوئے۔ ❁ جس طرح انسان پر آپ کی اطاعت فرض ہے اسی طرح ہر مخلوق پر آپ کی فرمانبرداری ضروری ہے۔ ❁ آپ فرشتوں، انسانوں، جنات، حُور و غلمان، حیوانات و جمادات، غرض تمام جہان کیلئے رحمت ہیں، مسلمانوں پر تو نہایت ہی مہربان ہیں۔



ﷺ نبی علیہ السلام خاتم النبیین ہیں، یعنی اللہ کریم نے سلسلہ نبوت آپ پر ختم کر دیا، آپ کے زمانہ میں یا بعد کوئی نبی نہیں ہو سکتا، جو آپ کے زمانہ میں یا آپ کے بعد کسی کو نبوت ملنا مانے یا جائز جانے وہ کافر ہے۔ ﷺ آپ تمام مخلوق الہی میں سب سے افضل ہیں۔ اوروں کو فرداً فرداً (یعنی ایک ایک کر کے) جو کمالات عطا ہوئے آپ میں وہ سب جمع کر دیئے گئے، ان کے علاوہ آپ کو وہ کمالات بھی ملے جن میں کسی کا حصہ نہیں۔ بلکہ اوروں کو جو کچھ ملا حضور علیہ السلام کے صدقے بلکہ آپ کے ہاتھوں سے ملا۔ ﷺ آپ کے خصائص میں سے معراج ہے، جب آپ مسجد حرام سے مسجد اقصیٰ تک اور وہاں سے ساتوں آسمان اور گرسی و عرش تک، بلکہ عرش سے بھی اوپر رات کے تھوڑے سے حصے میں جسمانی حالت میں تشریف لے گئے۔ وہاں وہ قرب خاص حاصل ہوا کہ کسی انسان و فرشتے کو کبھی نہ حاصل ہوا ہے نہ ہوگا، جمال الہی سر کی آنکھوں سے دیکھا، کلام الہی بلا واسطہ سنا اور آسمان و زمین کے ذرے ذرے کو ملاحظہ فرمایا۔ ﷺ آپ کی محبت مدار ایمان، بلکہ ایمان اسی محبت ہی کا نام ہے، جب تک آپ کی محبت ماں باپ اولاد اور تمام جہان سے زیادہ نہ ہو آدمی مسلمان نہیں ہو سکتا۔ ﷺ آپ کی اطاعت عین اطاعت الہی ہے، بلکہ اللہ پاک کی اطاعت سرکار علیہ السلام کی اطاعت کے بغیر ناممکن ہے۔ یہاں تک کہ آدمی اگر فرض نماز میں ہو اور آپ اُسے یاد فرمائیں، فوراً جواب دے اور حاضر خدمت ہو، یہ شخص کتنی ہی دیر تک نبی علیہ السلام سے کلام کرے، بدستور نماز میں ہے، اس سے نماز میں کوئی خلل نہیں۔ ﷺ آپ کی تعظیم و توقیر جس طرح اُس وقت تھی کہ آپ اس عالم میں ظاہری نگاہوں کے سامنے



تشریف فرماتھے، اب بھی اسی طرح فرضِ اعظم ہے۔ جب آپ کا ذکر آئے تو کمالِ خشوع و خضوع و انکسار بادب سنے اور نامِ پاک سنتے ہی درود شریف پڑھنا واجب ہے۔¹ اللہ کریم نے آپ کو بے شمار معجزات عطا فرمائے۔ چاند کے دو ٹکڑے کر دینا، ڈوبنا سورج پلٹا دینا، لکڑیوں کو بلب کی مانند روشن کر دینا، لعابِ دہن (یعنی تھوک مبارک) سے کھاری کنوؤں کو میٹھا کر دینا، دور دراز کے افراد کی امداد کرنا، انگلیوں سے پانی کے چشمے بہا دینا، اشارے پر بارش کا برسنا، شجر و حجر سے کلام فرمانا، تھوڑا سا کھانا اور دودھ کثیر جماعت کیلئے پورا کر دینا، درختوں کا چل کر آپ کی سلامی کیلئے آنا اور جانوروں کا انسانی بولی بولنا سمیت آپ کے کثیر معجزات ہیں۔ قرآنِ پاک بھی آپ کے معجزات میں سے ہے۔

اللہ رسول محمد قرآنی آیات اور شانِ مصطفیٰ

اللہ کے آخری نبی صلی اللہ علیہ وآلہ وسلم کے فضائل کا ایک روشن باب یہ بھی ہے کہ خود اللہ رب العالمین نے آپ کی عظمت و شانِ قرآنِ پاک میں کئی مقامات پر بیان فرمائی ہے۔ چند آیات² ملاحظہ فرمائیں:

بارگاہِ رسالت میں حاضر ہو کر گناہوں کی معافی چاہنے کا حکم

وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ

الرَّسُولَ لَوَجَدُوا اللَّهَ تَوَّابًا رَّحِيمًا ﴿٥٠﴾ (پ 5، النساء: 64)

ترجمہ: اور اگر جب وہ اپنی جانوں پر ظلم کر بیٹھے تھے تو اے حبیب! تمہاری بارگاہ میں حاضر ہو جاتے

1 بہار شریعت، 1/76، حصہ: 1

2 تمام آیات کا ترجمہ کنز العرفان سے لیا گیا ہے۔



پھر اللہ سے معافی مانگتے اور رسول (بھی) ان کی مغفرت کی دعا فرماتے تو ضرور اللہ کو بہت توبہ قبول کرنے والا، مہربان پاتے۔

آمدِ مصطفیٰ کی خوشخبری اور ان پر ایمان لانے کا حکم

يَا أَيُّهَا النَّاسُ قَدْ جَاءَكُمْ الرَّسُولُ بِالْحَقِّ مِنْ رَبِّكُمْ فَآمِنُوا خَيْرًا لَكُمْ ۗ (پ 6، النساء: 170)

ترجمہ: اے لوگو! تمہارے رب کی طرف سے تمہارے پاس یہ رسول حق کے ساتھ تشریف لائے تو ایمان لاؤ، تمہارے لئے بہتر ہو گا۔

نبی کریم صلی اللہ علیہ وآلہ وسلم کی شان و عظمت کا بیان

يَا هَلْ أَلِكْتِبِ قَدْ جَاءَكُمْ رَسُولُنَا يُبَيِّنُ لَكُمْ كَثِيرًا مِمَّا كُنْتُمْ تُخْفُونَ مِنَ

الْكِتَابِ وَيَعْفُو عَنْ كَثِيرٍ ۗ قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ ۗ (پ 6، المائدہ: 15)

ترجمہ: اے اہل کتاب! بیشک تمہارے پاس ہمارے رسول تشریف لائے، وہ تم پر بہت سی وہ چیزیں ظاہر فرماتے ہیں جو تم نے (اللہ کی) کتاب سے چھپا ڈالی تھیں اور بہت سی معاف فرمادیتے ہیں، بیشک تمہارے پاس اللہ کی طرف سے ایک نور آگیا اور ایک روشن کتاب۔

رسول کریم صلی اللہ علیہ وآلہ وسلم کے اوصاف اور امت پر شفقت کا بیان

لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ

بِالْمُؤْمِنِينَ رَءُوفٌ رَّحِيمٌ ۗ (پ 11، التوبہ: 128)

ترجمہ: بیشک تمہارے پاس تم میں سے وہ عظیم رسول تشریف لے آئے جن پر تمہارا مشقت میں پڑنا بہت بھاری گزرتا ہے، وہ تمہاری بھلائی کے نہایت چاہنے والے، مسلمانوں پر بہت مہربان، رحمت فرمانے والے ہیں۔



نبی کریم صلی اللہ علیہ وآلہ وسلم کے مسجد حرام سے مسجد اقصیٰ تک معراج کا بیان

سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَا
الَّذِي بَرَكْنَا حَوْلَهُ لِنُرِيَهُ مِنْ آيَاتِنَا إِنَّهُ هُوَ السَّمِيعُ الْبَصِيرُ ① (پ 15، بنی اسرائیل: 1)
ترجمہ: پاک ہے وہ ذات جس نے اپنے خاص بندے کو رات کے کچھ حصے میں مسجد حرام سے مسجد
اقصیٰ تک سیر کرائی جس کے ارد گرد ہم نے برکتیں رکھی ہیں تاکہ ہم اسے اپنی عظیم نشانیاں
دکھائیں، بیشک وہی سننے والا، دیکھنے والا ہے۔

نبی علیہ السلام کی شانِ رحمت کا بیان

وَمَا أَرْسَلْنَاكَ إِلَّا رَحْمَةً لِّلْعَالَمِينَ ② (پ 17، الانبیاء: 107)

ترجمہ: اور ہم نے تمہیں تمام جہانوں کیلئے رحمت بنا کر ہی بھیجا۔

نبی علیہ السلام کی رسالتِ عامہ کا بیان

وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا وَ لَكِنَّ أَكْثَرَ النَّاسِ

لَا يَعْلَمُونَ ③ (پ 22، سبأ: 28)

ترجمہ: اور اے محبوب! ہم نے آپ کو تمام لوگوں کیلئے خوشخبری دینے والا اور ڈر سنانے والا بنا کر
بھیجا ہے لیکن بہت لوگ نہیں جانتے۔

اللہ پاک اور فرشتوں کا نبی علیہ السلام پر درود اور مسلمانوں کو درود و سلام کا حکم

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ

وَسَلِّمُوا تَسْلِيمًا ④ (پ 22، الاحزاب: 56)

ترجمہ: بیشک اللہ اور اس کے فرشتے نبی پر درود بھیجتے ہیں۔ اے ایمان والو! ان پر درود اور خوب



رسول کریم صلی اللہ علیہ وآلہ وسلم کی شان و عظمت کا بیان

وَالنَّجْمِ إِذَا هَوَىٰ ۝۱ مَا ضَلَّ صَاحِبُكُمْ وَمَا غَوَىٰ ۝۲ وَمَا يَنْطِقُ عَنِ

النَّهْوِ ۝۳ إِنَّ هُوَ إِلَّا وَحْيٌ يُوحَىٰ ۝۴ (پ 27، النجم: 1-4)

ترجمہ: تارے کی قسم، جب وہ اترے۔ تمہارے صاحب نہ بہکے اور نہ ٹیڑھا راستہ چلے۔ اور وہ کوئی بات خواہش سے نہیں کہتے۔ وہ وحی ہی ہوتی ہے جو انہیں کی جاتی ہے۔

قسموں کے ساتھ آپ کی شان کا بیان

وَالضُّحَىٰ ۝۱ وَاللَّيْلِ إِذَا سَجَىٰ ۝۲ مَا وَدَّعَكَ رَبُّكَ وَمَا قَلَىٰ ۝۳ وَلَلْآخِرَةُ خَيْرٌ

لَكَ مِنَ الْأُولَىٰ ۝۴ وَلَسَوْفَ يُعْطِيكَ رَبُّكَ فَتَرْضَىٰ ۝۵ (پ 30، الضحیٰ: 1-5)

ترجمہ: چڑھتے دن کے وقت کی قسم۔ اور رات کی جب وہ ڈھانپ دے۔ تمہارے رب نے نہ تمہیں چھوڑا اور نہ ناپسند کیا۔ اور بیشک تمہارے لئے ہر پچھلی گھڑی پہلی سے بہتر ہے۔ اور بیشک قریب ہے کہ تمہارا رب تمہیں اتنا دے گا کہ تم راضی ہو جاؤ گے۔

رسول کریم صلی اللہ علیہ وآلہ وسلم پر انعام الہی کا بیان

وَرَفَعْنَا لَكَ ذِكْرَكَ ۝۳ (پ 30، الم نشرح: 4)

ترجمہ: اور ہم نے تمہاری خاطر تمہارا ذکر بلند کر دیا۔

آپ کو عطاءے کوثر کا بیان

إِنَّا آعْطَيْنَاكَ الْكُوثَرَ ۝۱ (پ 30، الکوثر: 1)



ترجمہ: اے محبوب! بیشک ہم نے تمہیں بے شمار خوبیاں عطا فرمائیں۔

شانِ مصطفیٰ احادیث کی روشنی میں

احادیثِ مبارکہ میں بھی کئی مقامات پر اللہ کے آخری نبی صلی اللہ علیہ وآلہ وسلم نے خود اپنے فضائل بیان فرمائے ہیں۔ چند ایسی احادیث ملاحظہ فرمائیے:

تمام بنی آدم کے سردار

اللہ کے آخری نبی صلی اللہ علیہ وآلہ وسلم نے ارشاد فرمایا: **أَنَا سَيِّدُ وَكَلِدِ آدَمَ يَوْمَ الْقِيَامَةِ وَلَا فَخْرَ وَيَبْدَى لِيَوْمَ الْحَسْبِ وَلَا فَخْرًا وَمَا مِنْ نَبِيٍّ يَوْمَئِذٍ آدَمُ فَتَنْ سِوَاكَ إِلَّا تَحْتَ لِيَوَانِي**^①

میں روزِ قیامت تمام آدمیوں کا سردار ہوں، اور اس پر کوئی فخر نہیں ہے، میرے ہاتھ میں لوائے حمد کا پرچم ہوگا، اور اس پر کوئی فخر نہیں ہے۔ قیامت کے دن (حضرت) آدم اور ان کے سوا جتنے ہیں سب میرے پرچم تلے ہوں گے۔

پانچ خصوصیاتِ مصطفیٰ

اللہ کے آخری نبی صلی اللہ علیہ وآلہ وسلم نے ارشاد فرمایا: مجھے پانچ ایسی چیزیں عطا کی گئی ہیں جو مجھ سے پہلے کسی کو نہیں دی گئیں: (۱) ایک ماہ کی مسافت کے رعب کے ذریعے میری مدد کی گئی (۲) میرے لئے مالِ غنیمت حلال کیا گیا حالانکہ مجھ سے پہلے وہ کسی کے لئے حلال نہیں تھا (۳) میرے لئے تمام زمین کو سجدہ گاہ اور مٹی کو پاک بنایا گیا



① ترمذی، کتاب المناقب، باب ماجاء فی فضل النبی، ۵/ ۳۲۵، الحدیث: ۳۶۳۵



لہذا میرے کسی امتی کو نماز کا وقت ہو جائے تو وہیں نماز پڑھ لے (۴) مجھے منصبِ شفاعت عطا کیا گیا (۵) ہر نبی کو ایک خاص قوم کی طرف مبعوث کیا گیا جبکہ مجھے تمام لوگوں کی طرف بھیجا گیا۔^①

اَوَّلُ الْأَنْبِيَاءِ

حضرت ابوہریرہ رَضِيَ اللهُ عَنْهُ فرماتے ہیں کہ ایک بار صحابہ کرام عَلَيْهِمُ الرِّضْوَانُ نے بارگاہِ رسالت میں عرض کی کہ **يَا رَسُولَ اللَّهِ!** یہ ارشاد فرمائیے کہ آپ کو شرفِ نبوت سے کب سرفراز فرمایا گیا؟ تو آپ نے ارشاد فرمایا کہ: میں اس وقت بھی نبی تھا جب کہ آدم کی تخلیق ابھی جسم اور روح کے مرحلے میں تھی۔^②

شانِ مصطفیٰ بزبانِ عمر

صحابی رسول، حضرت عمر رَضِيَ اللهُ عَنْهُ نے ایک بار روتے ہوئے اللہ کے آخری نبی صَلَّى اللهُ عَلَيْهِ وَآلِهِ وَسَلَّمَ کی شان بیان فرمائی۔ آپ کی اس حسین گفتگو کے چند اقتباسات ملاحظہ فرمائیں:

يَا رَسُولَ اللَّهِ! میرے ماں باپ آپ پر قربان! پہلے آپ کھجور کے ایک تنے پر خطبہ ارشاد فرماتے، لوگوں کی کثرت کی وجہ سے پھر آپ منبر پر خطبہ دینے لگے، کھجور کا وہ تنہا آپ کی جدائی میں رویا یہاں تک آپ نے اپنا دستِ شفقت اس پر رکھا تو اسے قرار آیا۔ آپ کی جدائی پہ آپ کی امت رونے کا زیادہ حق رکھتی ہے۔

يَا رَسُولَ اللَّهِ! میرے ماں باپ آپ پر قربان! آپ کے رب کے ہاں آپ کا مقام اتنا

① مسلم، کتاب المساجد ومواضع الصلاة، ص ۲۶۵، حدیث: ۵۲۲

② ترمذی، کتاب المناقب، باب ماجاء فی فضل النبی، ۵/ ۳۵۱، الحدیث: ۳۶۲۹



بلند ہے کہ اس نے آپ کی اطاعت کو اپنی اطاعت قرار دیا ہے، چنانچہ ارشاد فرمایا:

مَنْ يُطِيعِ الرَّسُولَ فَقَدْ أَطَاعَ اللَّهَ (پ 5، النساء، آیت: 80)

ترجمہ: جس نے رسول کی اطاعت کی اس نے اللہ کی اطاعت کی

يَا رَسُولَ اللَّهِ! میرے ماں باپ آپ پر قربان! آپ کے رب کے ہاں آپ کا مقام اتنا بلند ہے کہ اس نے سب انبیاء کے بعد آپ کو بھیجا مگر آپ کا ذکر سب انبیاء سے پہلے فرمایا، چنانچہ ارشاد ہوتا ہے:

وَإِذَا خذنا من النبيين ميثاقهم و منك و من نوح و إبراهيم و موسى و عيسى ابن مريم و أخذنا منهم ميثاقا غليظا (پ 21، الاحزاب، آیت: 7)

ترجمہ: اور اے محبوب! یاد کرو جب ہم نے نبیوں سے ان کا عہد لیا اور تم سے اور نوح اور ابراہیم اور موسیٰ اور عیسیٰ بن مریم سے (عہد لیا) اور ہم نے ان (سب) سے بڑا مضبوط عہد لیا۔

يَا رَسُولَ اللَّهِ! میرے ماں باپ آپ پر فدا ہوں! اللہ پاک نے حضرت موسیٰ علیہ السلام کو یہ معجزہ دیا کہ پتھر (پر عصا مارنے) سے چشمے بہہ نکلے، لیکن اس سے بڑھ کر حیرت انگیز بات یہ ہے کہ آپ کی مبارک انگلیوں سے پانی کے چشمے جاری ہوئے۔

يَا رَسُولَ اللَّهِ! میرے ماں باپ آپ پر قربان! اللہ پاک نے حضرت سلیمان علیہ السلام کو ہوا پر ایسا قابو دیا تھا کہ اس کا صبح کا چلنا ایک مہینہ کی راہ اور شام کا چلنا بھی ایک مہینہ کی راہ کے برابر ہوتا تھا، لیکن اس سے بھی بڑھ کر تعجب خیز آپ کی سواری براق ہے جس پر سوار ہو کر آپ ساتوں آسمانوں کی سیر کر آئے اور اسی رات فجر کی نماز مکہ میں آکر ادا فرمائی۔

يَا رَسُولَ اللَّهِ! میرے ماں باپ آپ پر قربان! اللہ پاک نے حضرت عیسیٰ کو



مردے زندہ کرنے کا معجزہ عطا فرمایا لیکن اس سے بڑھ کر حیرت انگیز بات یہ ہے کہ بکری بھنے ہوئے زہریلے گوشت نے آپ سے کلام کیا اور کہنے لگا: مجھے مت کھائیں کہ مجھ میں زہر ملا ہوا ہے۔

يَا رَسُولَ اللَّهِ! ميرے ماں باپ آپ پر قربان! حضرت نوح نے اپنی قوم کی ہلاکت کیلئے دعا کی اور فرمایا:

رَبِّ لَا تَذَرْنَا عَلَى الْأَرْضِ مِنَ الْكَافِرِينَ دَيَّارًا ﴿۲۶﴾ (پ 29، نوح، آیت: 26)

ترجمہ: اے میرے رب زمین پر کافروں میں سے کوئی بسنے والا نہ چھوڑ

اگر آپ بھی اسی طرح دعا کرتے تو ہم تباہ و برباد ہو جاتے، لیکن آپ کی شفقت ہے کہ آپ کو ستایا گیا، تکالیف دی گئیں، آپ کو زخمی کیا گیا تب بھی آپ نے خیر کے سوا کچھ نہ کہا، آپ کی قوم نے جب بھی تکلیف پہنچائی آپ کی زبان مبارک سے یہی الفاظ ادا ہوئے: **اللَّهُمَّ اغْفِرْ لِقَوْمِي فَإِنَّهُمْ لَا يَعْلَمُونَ** اے اللہ! میری قوم کو معاف فرما کہ وہ مجھے نہیں جانتے۔

يَا رَسُولَ اللَّهِ! ميرے ماں باپ آپ پر قربان! اعلانِ نبوت کے بعد تھوڑے ہی عرصے میں لوگ آپ پر ایمان لے آئے اور آپ کی پیروی کرنے لگے، جبکہ حضرت نوح کے ساتھ ایسا نہ ہوا حالانکہ انہوں نے لمبی عمر بھی پائی اور کافی عرصہ تبلیغ بھی فرمائی، آپ کی زندگی میں ہی کثیر لوگ آپ پر ایمان لے آئے جبکہ حضرت نوح پر ایمان لانے والوں کی تعداد بہت کم ہے۔ ①

① المدخل لابن الحاج المالکی، 3 / 173-174 ملقطاً و لخصاً




بارہواں باب

خانداں و متعلقین
مصطفیٰ

Family And Associates
of the
Holy Prophet



خاندان مصطفیٰ




① خاندان مصطفیٰ کا یہ نقشہ ”السیرۃ النبویہ لابن ہشام جلد ۱، الموابہب اللدنیہ جلد ۱، سبل الہدیٰ والرشاد جلد ۱، شرح الزرقانی علی الموابہب جلد ۴“ کے مختلف صفحات کی مدد سے تیار کیا گیا ہے۔

② حضور صلی اللہ علیہ وسلم کے چچاؤں کی تعداد میں اختلاف ہے ہم نے تمام نام ذکر کر دیے ہیں شروع کے ۹ ناموں پر سیرت نگاروں کا اتفاق ہے جبکہ آخری ۳ نام صاحب موابہب اللدنیہ نے ”ذخائر العقبیٰ فی مناقب ذوی القربیٰ“ کے حوالے سے ذکر فرمائے ہیں۔



رسول اللہ ﷺ کے رضاعی رشتے دار



① نبی کریم ﷺ کے رضاعی رشتہ داروں سے متعلق یہ معلومات ”السیرۃ النبویہ لابن ہشام جلد ۱، الموابیب اللذنیہ جلد ۱، سیل الہدیٰ والرشاد جلد ۱،“ کے مختلف صفحات سے لی گئی ہیں۔



اہمات المؤمنین

نام مبارک	نبی پاک سے نکاح	عمر بوقت نکاح	نبی پاک کے ساتھ گزارے	عمر بوقت
سیدہ خدیجہ بنت خویلد	28 سال قبل ہجرت	40 سال	25 سال	65 سال
سیدہ سوہہ بنت زمعہ	3 قبل ہجرت	---	14 سال	----
سیدہ عائشہ بنت ابوبکر صدیق	بہن 2 قبل ہجرت بھتیجی 1 ماہ	نکاح کے وقت 6 سال رخصتی کے وقت 9 سال	10 سال	65 سال
سیدہ حفصہ بنت عمر فاروق	3 ہجری	21 سال	8 سال	63 سال
سیدہ زینب بنت خزیمہ	3 ہجری	29 سال	8 ماہ	30 سال
سیدہ ام سلمہ بنت ابوامیہ	4 ہجری	28 سال	7 سال	85 سال
سیدہ وزینب بنت جحش	5 ہجری	37 سال	6 سال	53 سال
سیدہ ام حبیبہ بنت ابوسفیان	6 ہجری	32 سال	5 سال	69 سال
سیدہ جویریہ بنت حارث	5 ہجری	19 سال	6 سال	70 سال
سیدہ میمونہ بنت حارث ¹	7 ہجری	36 سال	4 سال	80 سال
سیدہ صفیہ بنت حنی	7 ہجری	16 سال	4 سال	59 سال

اولادِ اطہار

اسم شریف	ولادت	شہر	اولاد	تاریخ و سال	عمر بوقت وصال
سیدنا قاسم	-	-	-	-	-
سیدہ زینب	30 ولادت	ابوالعاص بن ربیع	بیٹا علی بن ابی امامہ	8 ہجری	31 سال
سیدہ رقیہ	33 ولادت	بیٹا عبد بن ابیہب دوسرے عثمان غنی	بیٹا عبد اللہ	رمضان 2ھ	22 سال
سیدہ ام کلثوم	34 ولادت	بیٹا عثمان بن ابیہب دوسرے عثمان غنی	کوئی نہیں	رمضان 9 ہجری	28 سال
سیدہ فاطمہ	35 ولادت	علی المرتضیٰ	بیٹے حسن حسین بیٹیوں زینب ام کلثوم رقیہ	3 رمضان 11 ہجری	29 سال
سیدنا صاحب اللہ	بعد اعلان نبوت	-	-	4 نبوت	بچپن میں
سیدنا ناز انیم ²	ذوالحجہ 8 ہجری	-	-	10 ذوالحجہ 10 ہجری	17 یا 18 ماہ

- یہ معلومات ”شرح الارزاقانی علی المواہب جلد 4، اسد الغابہ جلد 7، سیل الہدیٰ وارشاد جلد 4 اور المختصر الکبیر فی سیرہ الرسول“ سے لی گئی ہیں۔
- بی بی جویریہ اور بی بی میمونہ دونوں کا اصل نام بڑا تھا حضور اکرم صلی اللہ علیہ وآلہ وسلم نے یہ نام تبدیل فرمایا دیئے۔ ان دونوں کے والد کا نام بھی حارث ہے مگر یہ دونوں الگ الگ شخصیات ہیں۔³ ولادت سے ولادت نبوی مراد ہے۔
- یہ شہزادے بی بی ماریہ سے تھے ان کے علاوہ آپ کے تمام شہزادے و شہزادیاں بی بی خدیجہ سے ہوئیں۔

رسول اللہ ﷺ کے غزوات و سرایا

رسول خدا صلی اللہ علیہ وآلہ وسلم کے مبارک دور میں ہونے والی جنگوں کی تعداد 100 تک بیان کی جاتی ہے۔ ان میں سے کثیر ایسی جنگیں ہیں جن میں تلوار اٹھانے کی نوبت ہی نہیں آئی۔ ایک تحقیق کے مطابق ان تمام غزوات و سرایا میں 181 صحابہ کرام نے جام شہادت نوش فرمایا جبکہ 202 غیر مسلم ہلاک ہوئے، یوں مقتولین کی کل تعداد 383 ہے۔ اس سے معلوم ہوتا ہے کہ دور نبوی میں ہونے والی تمام غزوات و سرایا امن و سلامتی کے فروغ کیلئے تھیں۔ غزوات و سرایا کے اعداد و شمار یہ ہیں:

غزوہ و کانام	مسلمان شہداء	مقتول کفار	غزوہ و کانام	مسلمان شہداء	مقتول کفار
غزوہ بدر	14	70	غزوہ بدر	-	-
غزوہ سویق	2	-	غزوہ ذی قرد	2	1
سریرہ کوئی کعب بن اشرف	-	1	غزوہ ابو مصطلق	1	-
غزوہ احد	70	22	غزوہ خیبر	20	2
غزوہ حراء الاسد	-	1	غزوہ داؤدی قرنی	1	-
سریرہ ریح	7	-	غزوہ موتہ	11	-
سریرہ بزمونہ	27	-	فتح مکہ	3	17
غزوہ خندق	6	3	غزوہ حنین	4	84
سریرہ عین اللہ بن عتبک	-	1	غزوہ طائف	13	-
مسلمان شہداء		181	مقتول کفار		202
			کل تعداد		

① یہودیوں کی عہد شکنی کی سزا دیے کیلئے حضور علیہ السلام لشکر لے کر بنو قریظہ پہنچے، انہوں نے محاصرے سے تنگ آ کر ہتھیار ڈال دیئے اور کہا کہ حضرت سعد بن معاذ ان کے بارے فیصلہ کریں۔ حضرت سعد کے فیصلے کی روشنی میں ان کے لڑنے والوں کو قتل کیا گیا۔ یوں یہ بلائیں میدان جنگ میں نہ ہوئیں۔



رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ كَيْفَ اسْتَعْمَلَ كَيْفَ بَعْضُ شَيْئَاتِهِ ①

<p>سلائی</p> <p>سرمد لگانے کے لئے، لکڑی کی تھی</p>	<p>سرمد دانی</p> <p>سوتے وقت سرمد لگانے کے لئے استعمال فرمایا کرتے تھے</p>	<p>قیچی</p> <p>جامع</p>
<p>طب</p> <p>کپڑے دھونے کے لئے شیل کا ایک برتن</p>	<p>صند و قچی</p> <p>شاہ مقوقس نے تجھے میں بھیجی، سفر میں ساتھ رہتی تھی اس میں آپ کی یہ 5 چیزیں ہوتیں سنگھی، سرمد دانی، قیچی، مسواک، آئینہ</p>	<p>چھڑی</p> <p>مشوق</p>
<p>عصا</p> <p>اسی وجہ سے آپ صاحب السراہ فرمایا گیا</p>	<p>چمڑے کا کعبہ</p> <p>اس میں کعبور کی چھال بھری ہوئی تھی</p>	<p>پیتل کا بڑا پیالہ</p> <p>سعدہ</p>
<p>چمڑے کا پھونکا</p> <p>اس میں کعبور کی چھال بھری ہوئی تھی</p>	<p>چمڑے کا کعبہ</p> <p>اس میں کعبور کی چھال بھری ہوئی تھی</p>	<p>چارپائی</p> <p>نبی صلی اللہ علیہ وسلم کے ہاتھوں میں تھی اس کو پائے ساگون کہتے تھے</p>
<p>کنگھی</p> <p>ہاتھی دانت کی بنی ہوئی تھی</p>	<p>آئینہ</p> <p>نڈل</p>	<p>مخضب</p> <p>پتھر کا طشت اس سے دھو فرماتے تھے</p>
<p>دستر خوان</p> <p>جس پر بیٹھ کر کھانا تناول فرماتے</p>	<p>کرسی</p> <p>جس کے پاس لوہے یا سیاہ لکڑی کے تھے</p>	<p>نعلین شریف</p> <p>پتھر کے پیرے کے تھے اور ایک میں چمڑے کے تھے</p>

عمامے

سیاہ، حر قانی، زرد و سفیدی، سفید، دھاری دار کمرے، کبوتر

ایک چٹائی جس پہ رات میں نماز ادا فرماتے اور دن میں تشریف فرما ہوتے

① شرح الزرقانی علی المواہب، 5/93-97، مستطاب و مطبوعہ



رسول اللہ ﷺ کی سواریاں

اوزنیاں	خچر	دراز گوش
قصواء، عضباء، جدعا	ذُلْدُل	یعفور ¹

اونٹ

ثعلب	جمل احمر	عسکر	سہری	اور کئی اونٹ جن کے نام معروف نہیں
------	----------	------	------	-----------------------------------

سفید رنگ کا مرغا

بکریاں

دودھ دینے والی بکریاں 10 تھی انہیں سیدہ ام ایمن چرایا کرتی تھیں

بَرَک	زَمَزَم	قَمَر	وَرشہ	عَجْرہ	أَطْرَاف
سُقِیَاء	أَطْلَال	یَمِین	نُحُوشَہ یَاغِیْشَہ		

20 اونٹنیاں دودھ دینے والی تھی جو مدینہ سے باہر چرا کرتی تھیں اور روزانہ رات کو دو بڑے مشکیزے دودھ کے لئے جاتے۔²

¹ سیل الہدیٰ والرشاد، ابواب ذکر دواب، 11/ 419-420، ملتقطاً

² شرح الزرقانی علی المواہب، 5/ 109-112، ملتقطاً و لخصاً

تیرہواں باب

حیاتیہ مصطفیٰ ایک نظر میں

A glance on the Blessed Life
of the
Holy Prophet



اہم واقعات	عیسوی سن	اسلامی سن
12 ربیع الاول کو مکہ میں ولادت / ولادت سے چھ ماہ قبل والد کا وصال	20 اپریل 571ء	ولادت کا سال
حضرت حلیمہ کے پاس قبیلہ بنو سعد میں رہے۔	572ء	دوسرا سال
مکہ واپسی مگر وہاں کی وجہ سے قبیلہ بنو سعد میں مزید قیام	573ء	تیسرا سال
قبیلہ بنو سعد میں شش صدر / والدہ کے پاس واپسی	574ء	چوتھا سال
والدہ اور اہم ایمن کے ساتھ مدینہ سے واپسی پر ابواء کے مقام پر والدہ حضرت آمنہ رَضِيَ اللهُ عَنْهَا کا انتقال اور تدفین۔	576-577ء	عمر مبارک کا چھٹا سال
دادا عبدالمطلب کا انتقال / چچا ابوطالب کی کفالت کا آغاز	578-579ء	آٹھواں سال
عرب میں شدید قحط جو آپ کی برکت سے دور ہوا۔	579-580ء	نواں سال
10 سال کی عمر میں اپنے چچا زبیر کے ہمراہ یمن کا سفر۔	581ء	دسواں سال
ابوطالب کے ساتھ ملک شام کا پہلا تجارتی سفر اور بیچینا راہب سے ملاقات۔	583ء	بارہواں سال
حرب فجار میں شرکت	584-585ء	چودھواں سال
حلف الفضول میں شرکت	589-590ء	بیسواں سال
حضرت خدیجہ کی فرمائش پر ان کے مال کے ساتھ شام کا دوسرا تجارتی سفر پھر تین ماہ بعد حضرت خدیجہ سے شادی	595ء	بچیسواں سال
سب سے بڑی شہزادی حضرت زینب کی ولادت	600ء	تیسواں سال
دوسری شہزادی حضرت رقیہ کی ولادت	603ء	تینتیسواں سال
تعمیر کعبہ میں شرکت / حجر اسود کے تنازع کا فیصلہ / حضرت فاطمہ کی ولادت	605ء	پینتیسواں سال
عمر مبارک کے چالیسویں سال پہلی وحی کی آمد اور اعلان نبوت۔	قروری 610ء	یکم نبوی
تین سال تک خفیہ طور پر دعوت اسلام / صاحبزادی حضرت رقیہ کا حضرت عثمان غنی رَضِيَ اللهُ عَنْهُ سے نکاح	610-613ء	یکم تا 3 نبوی
اعلانیہ تبلیغ اسلام کا آغاز اور شرک و بت پرستی سے روکنا۔	613-614ء	4 نبوی
مسلمانوں کو حبشہ ہجرت کرنے کا حکم فرمایا۔	615ء	5 نبوی





حضرت عمر فاروقِ اعظم اور حضرت امیر حمزہ رَضِيَ اللهُ عَنْهُمَا کا قبولِ اسلام	616ء	6 نبوی
خاندانِ بنو ہاشم کا شعبِ ابی طالب میں محاصرے کا آغاز۔	617ء	7 نبوی
شعبِ ابی طالب میں بائیکاٹ کا اختتام۔	619-620ء	10 نبوی
اس سال کو عام الحزن کہا جاتا ہے، رَسُوْلُ اللهِ صَلَّى اللهُ عَلَيْهِ وَآلِهِ وَسَلَّمَ کے چچا ابوطالب اور زوجہ حضرت خدیجہ رَضِيَ اللهُ عَنْهَا کا انتقال ہوا۔	619-620ء	10 نبوی
پہلی بیعتِ عقبہ جب مدینہ کے 12 افراد منیٰ کی گھاٹی میں اسلام لائے / معجزہ معراج عطا ہوا۔	جولائی 621ء	12 نبوی
دوسری بیعتِ عقبہ جب مدینہ کے مزید 72 افراد نے منیٰ کی گھاٹی آپ کے مبارک ہاتھ پر بیعت کی / اسی سال ستمبر میں ہجرت مدینہ	جون 622ء	13 نبوی
قبا میں آمد / تعمیر مسجدِ قبا / پہلا جمعہ ادا فرمایا / مدینے میں جلوہ گری / تعمیر مسجدِ نبوی / مواخات مدینہ قائم فرمائی / اذان و اقامت کی ابتدا / سیدہ عائشہ سے شادی / حضرت فاطمہ کی شادی	622ء	ربیع الاول 11 ہجری
تبدیلی قبلہ / رمضان کے روزوں کی فرضیت / نمازِ عیدین و قربانی کا وجوب / غزوہ بدر / امام حسن کی ولادت / حضرت رقیہ کی وفات / حضرت اُمّ کلثوم کی حضرت عثمان رَضِيَ اللهُ عَنْهُمْ اَجْمَعِينَ سے شادی	623-624ء	2 ہجری
اسی سال غزوہ اُحد کا معرکہ پیش آیا / حضرت حمزہ رَضِيَ اللهُ عَنْهُ کی شہادت	مارچ 625ء	3 ہجری
سانحہ بدر جمع / بزمِ معونہ / صلوة الخوف کا حکم / امام حسین رَضِيَ اللهُ عَنْهُ کی ولادت / حضرت اُمّ سلمہ اور حضرت زینب بنت جحش رَضِيَ اللهُ عَنْهُمَا سے شادی / نمازِ قصر اور پردے کا احکام کا نزول	625-626ء	4 ہجری
حضرت بُجَيرِ رَضِيَ اللهُ عَنْهُ سے نکاح / غزوہ خندق / غزوہ بنو مُصطلق / واقعہ اُقب / تَبِيَّتُمْ كَمَا جَازَاكُمْ نَزَلَ بِهِ / غزوہ بنو قریظہ	626-627ء	5 ہجری
بیعتِ رضوان / صلح حدیبیہ / بادشاہوں کو دعوتِ اسلام کے مکتوب بھیجے / شاہِ حبشہ حضرت نجاشی رَضِيَ اللهُ عَنْهُ کا قبولِ اسلام	628ء	6 ہجری





غزوة خیبر / غزوة ذات الرقاع / حضرت ام حبیبہ، حضرت صفیہ اور حضرت میمونہ رضی اللہ عنہن سے نکاح / معجزہ رڈ الشمس / شہزادے حضرت ابراہیم رضی اللہ عنہ کی ولادت / عمرہ قضا کی ادائیگی	629-628ء	7 ہجری
فتح مکہ / غزوة خنہ / غزوة طائف / غزوة موتہ	630ء	8 ہجری
غزوة تبوک / مختلف ونو کی بارگاہ رسالت میں حاضری	631ء	9 ہجری
شہزادے حضرت ابراہیم رضی اللہ عنہ کا وصال / صحابہ کرام کے عظیم اجتماع کے ساتھ الوداعی حج کی ادائیگی / عیش اسامہ کی تیاری / 12 ربیع الاول بروز پیر مطابق 12 جون 632ء کو 63 سال کی عمر میں رسول کریم صلی اللہ علیہ وآلہ وسلم کا وصال ظاہری، یکم ربیع الاول اور 2 ربیع الاول کو وفات شریف کے بھی اقوال ہیں / حضرت عائشہ رضی اللہ عنہا کے حجرے (یعنی گھر) میں تدفین۔	632ء	10 ہجری

سیرت رسول کے واقعات میں ممکنہ حتمی تواریخ کا اہتمام کیا گیا ہے مگر پھر بھی رد و بدل کا احتمال موجود ہے۔





مآخذ و مراجع

قرآن مجید		
مطبوعہ	مؤلف / مصنف / متوفی	نام کتاب
مکتبۃ المدینہ کراچی	اعلیٰ حضرت امام احمد رضا خان، متوفی 1340ھ	کنز الایمان
دار الفکر بیروت 2011	علامہ جلال الدین عبدالرحمن السیوطی، متوفی 911ھ	تفسیر و منتور
دار الکتب العلمیہ بیروت 1419ھ	امام ابو عبد اللہ محمد بن اسماعیل بخاری، متوفی 256ھ	صحیح البخاری
دار الکتب العربیہ بیروت 2008ء	امام ابو حسین مسلم بن حجاج قشیری، متوفی 261ھ	صحیح مسلم
دار احیاء التراث العربیہ بیروت 1421ھ	امام ابو داؤد سلیمان بن اشعث سجستانی، متوفی 275ھ	سنن ابی داؤد
دار الفکر بیروت 1414ھ	امام ابو عیسیٰ محمد بن عیسیٰ ترمذی، متوفی 279ھ	سنن الترمذی
دار الکتب العلمیہ بیروت 2009ء	امام احمد بن شعیب نسائی، متوفی 303ھ	سنن نسائی
دار المعرفہ بیروت	امام ابو عبد اللہ محمد بن یزید ابن ماجہ، متوفی 383ھ	سنن ابن ماجہ
دار المعرفہ بیروت 1418ھ	ابو عبد اللہ امام محمد بن عبد اللہ حاکم نیشاپوری، متوفی 404ھ	مستدرک
دار الکتب العلمیہ بیروت 1421ء	امام جلال الدین بن ابوبکر سید طی شافعی، متوفی 911ھ	جمع الجوامع
دار احیاء التراث العربیہ	امام ابو عیسیٰ محمد بن عیسیٰ ترمذی، متوفی 279ھ	الشمائل الحمدیہ
موسسۃ الاعلیٰ للطبوعات بیروت 1989ء	امام محمد بن عمر الواقدی، متوفی 207ھ	کتاب المغازی للواقدی
دار الکتب العلمیہ بیروت 2000ء	علامہ ابو الریح سلیمان بن موسیٰ اندلسی، متوفی 634ھ	الاکتفا
دار احیاء التراث العربیہ	علامہ نور الدین سمهودی، متوفی 911ھ	وفاء الوفاء
دار المعرفہ بیروت	علامہ علی بن برهان الدین حلبي، متوفی 1044ھ	سیرت حلبیہ
دار الکتب العلمیہ بیروت	امام ابو قاسم عبدالرحمن سبکی، متوفی 581ھ	الروض الانف
دار الجلیل بیروت	علامہ عبد الملک بن ہشام حمیری، متوفی 213ھ	السیرۃ النبویۃ لابن ہشام
دار الکتب العلمیہ بیروت 1988ء	امام ابو بکر احمد بن حسین بن علی تہلبلی، متوفی 458ھ	دلائل النبوة
دار الکتب العلمیہ بیروت 1996ء	امام احمد بن محمد قسطلانی، متوفی 923ھ	المواہب اللدنیہ
دار الکتب العلمیہ بیروت 1996ء	امام محمد الزر قانی بن عبدالباقی، متوفی 1122ھ	شرح زر قانی علی المواہب
دار الکتب العلمیہ بیروت 1993ء	امام محمد بن یوسف صالحی شامی، متوفی 942ھ	سبل الہدی و الرشاد




فتوح البلدان	علامہ ابو العباس احمد بن یحییٰ بلاذری	موسسہ المعارف 1987ء
طبقات ابن سعد	محمد بن سعد بن منیع ہاشمی	دارالکتب العلمیہ بیروت 1997ء
مدارج النبوت	شیخ عبدالحق محدث دہلوی رحمۃ اللہ علیہ، متوفی 1052ھ	مرکز اہل سنت برکات رضا
معارض النبوت	مولانا معین الدین کاشفی ہروی	نوریہ رضویہ پبلشنگ کمپنی
سیرت مصطفیٰ	شیخ الحدیث علامہ عبدالمصطفیٰ اعظمی	مکتبۃ المدینہ کراچی
بلد الامین	علامہ ابو النصر منظور احمد شاہ ہاشمی رحمۃ اللہ علیہ	مکتبہ نظامیہ سائبروآل
الکلام الاوضح فی تفسیر الم تشریح (انوار جمال مصطفیٰ)	امام المتکلمین مولانا تقی علی خان، متوفی 1297ھ	شہیر برادرزلاہور
فیضان خدیجۃ الکبریٰ	المدینۃ العلمیہ (شعبہ فیضان صحابیات)	مکتبۃ المدینہ کراچی
بہار شریعت	صدر الشریعہ مفتی امجد علی اعظمی، متوفی 1367ھ	مکتبۃ المدینہ کراچی
ذوق نعت	مولانا حسن رضا خان بریلوی	مکتبۃ المدینہ کراچی



کریکشن

صفحہ	لائسن	تصحیح سے پہلے	تصحیح کے بعد
9	14	پیش کرنے کی مقدور بھر	پیش کرنے کی مقدور بھر
12	18	باب زیارة القبور	باب زیارة القبور
30	14	”حلف الفضول“ یعنی	”حلف الفضول“ تھا یعنی
33	4	زندگی گزار دیتا	زندگی گزاروں گا
34	1	کی پاکدامنی کہ وجہ	کی پاکدامنی کی وجہ
37	7	امانت دیانت اور صداقت کا دور دور	امانت دیانت اور صداقت دور دور
45	15	بڑھے اور اور اس کافر کو	بڑھے اور اس کافر کو
58	9	اپنے اہل خاندان	اپنے خاندان
61	1	حضرت ابو بکر صدیق اور حضرت علی رضی اللہ عنہ	حضرت ابو بکر صدیق اور حضرت علی رضی اللہ عنہما
72	12	تلواروں کا مزہ چھکائیں گے	تلواروں کا مزہ چکھائیں گے
77	5	باقی لوگ واپس چلیں جائیں	باقی لوگ واپس چلے جائیں
92	16	مقامات سورۃ مائدہ	مقامات سورۃ مائدہ
92	17	اور سورۃ فتح	اور سورۃ فتح
93	4	کعبہ شریف تک پہنچنے نہیں	کعبہ شریف تک پہنچنے نہیں
99	16	پہلے والے عمرہ کہ وجہ سے	پہلے والے عمرہ کی وجہ سے
106	16	کافروں سے سامنے ہوا	کافروں سے سامنا ہوا
110	4	ان اعلانات کے	ان اعلانات کے
118	8	حضرت عائشہ رضی اللہ عنہ	حضرت عائشہ رضی اللہ عنہا
124	4	حاشیہ 4	جو پا جانے کی
125	8	ترجمہ کنز الایمان	ترجمہ کنز العرفان
127	2	خضوع اٹکسار بادب سے	خضوع اٹکسار بادب سے
127	12	اللہ رب العالمین	اللہ رب العالمین (باکے نیچے زیر ہٹانا ہے)
131	8	میرے ہاتھ میں لو اے حمد کا پرچم ہو گا	میرے ہاتھ میں لو اے حمد ہو گا
137	18	سے بھی آپ ان طرف کپڑے	سے بھی آپ ان کی طرف کپڑے
بیک ٹائٹل	6	نمونہ	نمونہ





اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى سَيِّدِنَا مُحَمَّدٍ وَآلِهِ الْكِرَامِ وَبَعْدُ اَلْحَمْدُ لِلّٰهِ رَبِّ الْعٰلَمِيْنَ بِسْمِ اللّٰهِ الرَّحْمٰنِ الرَّحِيْمِ



اس کتاب میں اللہ پاک کے آخری نبی صلی اللہ علیہ وآلہ وسلم کی مختصر سیرت کا بیان ہے۔ یہ کتاب بالخصوص نوجوان نسل اور بالعموم ہر ایک کیلئے فائدہ مند ہے۔ اس میں شک نہیں کہ قرآن حکیم کے بعد مسلمانوں کیلئے سب سے اہم ترین ماخذ و مصدر رسول اللہ صلی اللہ علیہ وآلہ وسلم کے فرمودات، اعمال اور سیرت طیبہ ہے۔ رسول خدا صلی اللہ علیہ وآلہ وسلم کی حیات طیبہ تمام انسانوں کیلئے عملی نمونہ ہے جسے قرآن "اسوۂ حسنہ" سے تعبیر کرتا ہے۔ اگر یوں کہا جائے تو بیجا نہیں کہ قرآن پیدا کُنش سے وفات تک زندگی گزارنے کا مجموعہ احکام ہے جبکہ سیرت نبویہ اس مجموعے کی عملی تصویر کا نام ہے۔ رسول اللہ صلی اللہ علیہ وآلہ وسلم کی سیرت کے مطالعہ کے دوران انسان اپنے سامنے انسانیت کاملہ کی ایسی اعلیٰ مثال دیکھتا ہے جو زندگی کے ہر شعبے میں کامل و مکمل نظر آتی ہے، آج ضرورت اس امر کی ہے کہ سیرت طیبہ کو پڑھ کر اس کے عملی پہلو کو اپنی زندگیوں میں شامل کیا جائے۔



978-969-722-181-3



01013192



ایشان مدینہ منورہ، سوڈان، کراچی، پرائیویٹ سنزری منڈی کراچی

+92 21 111 25 26 91 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net